

اسلام  
اور  
پاکستان  
تاریخی، سیاسی، علمی اور ثقافتی پس منظر

ڈاکٹر اسرار احمد

شائع کردہ:

تنظیم اسلامی

مرکزی دفتر - A-67 علامہ اقبال روڈ گڑھی شاہو، لاہور۔

فون: 36313131، 36293939، 36316638، 36366638 فیکس:

ای میل: [markaz@tanzeem.org](mailto:markaz@tanzeem.org) ویب: [www.tanzeem.org](http://www.tanzeem.org)

## بِسْمِ اللّٰهِ الرَّحْمٰنِ الرَّحِیْمِ

### تقدیم

پیش نظر مجموعہ میری چند تحریروں پر مشتمل ہے جو 68-1967ء کے دوران ماہنامہ میثاق، لاہور میں ”تذکرہ و تبصرہ“ کے زیر عنوان شائع ہوئی تھیں۔

ان میں نے ایک جانب تحریک پاکستان کے تاریخی پس منظر کا جائزہ لیا ہے اور دوسری جانب موجودہ پاک و ہند مسلم معاشرے میں مذہبی فکر کے جو مختلف حلقے پائے جاتے ہیں ان کے پس منظر کو واضح کرنے کی کوشش کی ہے..... لیکن میرے نزدیک ان کا اہم ترین گوشہ<sup>(۱)</sup> وہ ہے جس سے ان عظیم غلطیوں کا سراغ ملتا ہے جن کے باعث ہم اس درجہ افسوس ناک صورت حال سے دوچار ہیں کہ جو ملک اسلام کے نام پر حاصل کیا گیا تھا اُس میں ثلث<sup>(۲)</sup> صدی سے زائد عرصہ گزر جانے کے باوجود اسلامی نظام کے قیام کے سلسلے میں تاحال کوئی پیش رفت<sup>(۳)</sup> نہیں ہو سکی۔

اس ضمن میں لامحالہ بعض شخصیتوں اور جماعتوں کے کردار پر تنقید بھی آئی ہے جس کی زیادہ شدت کا ظہور فطری طور پر ان ہی کے حق میں ہوا ہے جن سے احیاء اسلام اور اقامت دین کے ضمن میں سب سے زیادہ امیدیں وابستہ تھیں..... تاہم خدا گواہ ہے کہ ان کی توہین و تنقیص<sup>(۴)</sup> نہ اُس وقت مقصود تھی جب یہ مضامین لکھے گئے تھے، نہ آج مطلوب ہے، بلکہ اصل معاملہ تب بھی وہی تھا اور اب بھی وہی ہے جو غالب کے اس شعر میں بیان ہوا ہے کہ

رکھو غالب مجھے اس تلخ نوائی<sup>(۵)</sup> پہ معاف

آج پھر درد مرے دل میں سوا<sup>(۶)</sup> ہوتا ہے

(۱) کونا (۲) ایک تہائی (۳) ترقی (۴) نقص نکالنا (۵) تلخ باتیں کرنا (۶) زیادہ

پیش نظر مجموعے کی اشاعت سے قبل جب میں نے اپنی آج سے پندرہ سولہ سال قبل کی ان تحریروں کا جائزہ تنقیدی نگاہ سے لیا تو الحمد للہ کہ اس امر کا تو پورا اطمینان ہوا کہ ان میں حالات و واقعات کا جو تجزیہ سامنے آیا ہے وہ صد فی صد درست ہے۔ البتہ یہ احساس ضرور ہوا کہ ان میں بعض مقامات پر طرزِ تعبیر اور اندازِ تحریر میں تلخی شامل ہوگئی ہے، جو نہ ہوتی تو بہتر تھا..... گویا اگر میں ان موضوعات پر آج قلم اٹھاؤں تو تجزیہ تو بنیادی طور پر وہی ہوگا لیکن انداز اتنا تلخ نہ ہوگا۔

لیکن اب ان تحریروں سے اس تلخی کو نکالنا نہ ممکن ہے نہ مناسب..... ممکن اس لیے نہیں کہ وہ ان کے پورے تانے بانے میں بُنی ہوئی ہے، اور مناسب یا درست اس لیے نہیں کہ پرانی تحریروں کو اگر پرانی تحریروں ہی کی حیثیت سے شائع کیا جائے تو ان میں رد و بدل تصنیف و تالیف کے اصولوں کے خلاف ہے..... اگر صاحبِ تحریر کی رائے میں بعد میں کوئی تبدیلی واقع ہوئی ہو تو اسے اضافی حواشی کی صورت میں درج ہونا چاہیے یا علیحدہ وضاحت کی شکل میں!

اس ضمن میں مولانا سید ابوالاعلیٰ مودودی مرحوم و مغفور کا معاملہ خصوصی اہمیت کا حامل ہے۔ اس لیے کہ اُن کے ساتھ میرے ذہنی و قلبی تعلق میں اتار چڑھاؤ کی کیفیت شدت کے ساتھ واقع ہوئی ہے۔ چنانچہ اس کا آغاز شدید ذہنی و فکری مرعوبیت<sup>(۱)</sup> اور گہری قلبی محبت و عقیدت کے ساتھ ہوا، جس میں ذاتی احسان مندی کا عنصر بھی شدت کے ساتھ موجود تھا۔ لیکن پھر جب اختلاف پیدا ہوا تو وہ بھی اتنا ہی شدید تھا اور اس کے نتیجے میں طویل عرصے تک مایوسی ہی نہیں شدید بیزاری کی کیفیت قلب و ذہن پر طاری رہی، لیکن آخر کار اس پر افسوس، ہمدردی اور حسرت کا رنگ غالب آ گیا اور قلب کی گہرائیوں میں کم از کم احسان مندی کے احساسات ہتمام و کمال عود<sup>(۲)</sup> کر آئے۔

میری پیش نظر تحریروں چونکہ ان تین ادوار میں سے درمیانی دور سے تعلق رکھتی ہیں

لہذا ان میں تلخی کا رنگ بہت نمایاں ہے جس کے لیے میں مولانا مرحوم کے تمام محبین و معتقدین سے بھی معذرت خواہ ہوں اور مجھے یقین ہے کہ اگر 1979ء میں امریکہ میں مولانا سے میری وہ ملاقات ہو جاتی جس کی ایک شدید خواہش لیے ہوئے میں وہاں گیا تھا تو میں اُن سے بھی معافی حاصل کر لیتا..... اس لیے کہ اُسی زمانے کے لگ بھگ مجھے ایک اطلاع ایسی ملی تھی جس سے پورا اندازہ ہو گیا تھا کہ مولانا کے دل میں میری جانب سے کوئی تکدّر<sup>(۱)</sup> یا رنج نہیں ہے۔ یہ اطلاع جناب عبدالرحیم، ڈپٹی چیف مکیکل انجینئر، کراچی پورٹ ٹرسٹ نے دی تھی کہ ایک نجی محفل میں جس میں وہ خود موجود تھے مولانا مرحوم نے میرے بارے میں یہ الفاظ فرمائے تھے کہ: ”اس شخص کے بارے میں مجھے یہ اطمینان ہے کہ وہ جہاں بھی رہے گا دین کا کام کرتا رہے گا!“ جس کی تائید مزید مجھے بفلو<sup>(۲)</sup> میں مولانا کی نماز جنازہ میں شرکت کے موقع پر مل گئی جب مولانا کے خلف الرشید<sup>(۳)</sup> ڈاکٹر احمد فاروق مودودی سے معلوم ہوا کہ میری مولانا سے ملاقات کی خواہش یکطرفہ نہ تھی بلکہ، ان کے الفاظ میں:

”..... ادھر ابا جان بھی آپ سے ملاقات کے بہت خواہاں تھے لیکن.....“

..... بہر حال یہ میرا اور مولانا مرحوم کا ذاتی معاملہ ہے اور مجھے یقین ہے کہ میدانِ حشر میں جب میں اُن سے اپنی تلخ نوائی کی معافی چاہوں گا تو وہ مجھے ضرور معاف کر دیں گے۔

اس وقت اصل مسئلہ یہ ہے کہ ہم ماضی کے طرزِ عمل کا بھرپور تنقیدی جائزہ لیں اور اس میں نہ کسی کی محبت و عقیدت کو آڑے آنے دیں نہ کسی کے بغض و عداوت کو راہ پانے دیں، بلکہ یہ بے لاگ تجزیہ صرف مستقبل کے لیے سبق حاصل کرنے کے لیے ہو..... اور اس اعتبار سے ان شاء اللہ العزیز قارئین کرام ان تحریروں کو مفید پائیں گے۔

خاکسار

ڈاکٹر اسرار احمد غفی عنہ

لاہور، یکم جنوری 1983ء

## دیباچہ طبع سوم

یہ کتاب میری اُن تحریروں پر مشتمل ہے جو 68-1967ء میں ماہنامہ ”میشاق“ لاہور کے اداروں کی حیثیت سے شائع ہوئی تھیں۔ بعد میں محسوس ہوا کہ انہوں نے تحریک پاکستان کے تاریخی و سیاسی پس منظر، اور اسلامیان پاکستان کے تہذیبی و ثقافتی پس منظر پر ایک جامع اور مربوط دستاویز کی صورت اختیار کر لی ہے۔ چنانچہ 1983ء میں انہیں پہلی بار کتابی صورت میں شائع کیا گیا۔ اور کتاب کی مقبولیت کے باعث اگلے ہی سال اسے دوبارہ جوں کا توں طبع کرنے کی نوبت آ گئی۔ اور اس بار بھی کتاب فوراً ہی ختم ہو گئی۔ چنانچہ ادھر کئی سال سے یہ نایاب تھی۔

اب طبع سوم کے موقع پر بھی کتاب تقریباً مین و عنین<sup>(۱)</sup> شائع کی جا رہی ہے، سوائے اس کے کہ چند مقامات پر حواشی کا اضافہ کیا گیا ہے،..... اور سابق متن میں سے صرف ایک حاشیہ حذف کر دیا گیا ہے..... مزید برآں مولانا سید محمد یوسف بنوری رحمۃ اللہ علیہ کی ایک تحریر بطور ضمیمہ شامل کر دی گئی ہے۔

ان شاء اللہ یہ تحریریں پاکستان کے موجودہ سیاسی انتشار و خلفشار،<sup>(۲)</sup> اور تہذیبی و ثقافتی تصادم کے پس منظر کے لیے ایک آئینے کا کام دیں گی۔

خاکسار

اسرار احمد

لاہور۔ 11 اگست 1989ء

اسلام اور پاکستان  
تاریخی اور سیاسی پس منظر

## حصہ اول

### 7 ..... باب اول

تحریک پاکستان کا تاریخی پس منظر  
اور اس میں قومی و مذہبی عوامل کا تناسب

### 24 ..... باب دوم

قیام پاکستان کے بعد مذہبی طبقات کا طرزِ عمل  
ہونا کیا چاہیے تھا، ہوا کیا؟

### 36 ..... باب سوم

سیاسی افراتفری سے ایوبی آمریت تک  
جماعت اسلامی کا قیام بہ کردار، اور  
علماء کا معاندانہ رویہ

### 43 ..... باب چہارم

چند تلخ مگر سنگین حقائق  
”اپنے بھی خفا مجھ سے ہیں بیگانے بھی ناخوش  
میں زہر ہلاہل کو کبھی کہہ نہ سکا قنڈا“

### 51 ..... باب پنجم

دور ایوبی میں  
حکومت اور مذہبی طبقات کے مابین تصادم

## حصہ دوم

### 67 ..... اسلام اور پاکستان، علمی اور ثقافتی پس منظر

## تحریک پاکستان کا تاریخی پس منظر

(اور اس میں

### قومی و مذہبی عوامل کا تناسب

اگر کوئی یہ کہے کہ..... ”پاکستان اسلام کے نام پر حاصل کیا گیا تھا“..... تو پورے ملک میں شاید کوئی ایک شخص بھی ایسا نہ نکل سکے جو اس کی تردید کرے!..... لیکن اگر سوال یہ ہو کہ..... ”تحریک پاکستان کا اصل محرک مذہبی و دینی تھا..... یا معاشی و معاشرتی؟“..... تو اس کے جواب میں اختلاف کی بڑی گنجائش ہے!

حال ہی میں لاہور کے ایک انگریزی روزنامے<sup>(۱)</sup> کے کالموں میں پاکستان کے ایک مشہور و معروف کالم نویس<sup>(۲)</sup> نے اس بحث کو چھیڑا ہے اور اس رائے کا اظہار کیا ہے کہ:

”تحریک پاکستان ہرگز ایک مذہبی تحریک نہ تھی بلکہ دراصل اس کے پیکر<sup>(۳)</sup> میں (برصغیر کے مسلمانوں

کی) صرف قومی امنگوں کا اظہار ہوا تھا.....“

بہت سے لوگوں کے نزدیک ان کالم نویس صاحب کی بات شاید اس لیے قابل توجہ نہ ہو کہ وہ ”حکومت کے ملازم“ ہیں،<sup>(۴)</sup> لیکن جہاں تک اس نظریے کا تعلق ہے یہ صرف ان کا نہیں بلکہ مرحوم حسین شہید سہروردی جو نہ صرف یہ کہ تحریک مسلم لیگ کے پرانے کارکن تھے بلکہ جنہیں بجا طور پر پاکستان میں حزب اختلاف کی علامت قرار دیا جاسکتا

(۱) پاکستان ٹائمز (۲) مسٹرز ڈی۔ اے۔ سلہری (تعلق بنگلہ دیش سے)

(۳) وجود (۴) واضح رہے کہ یہ تحریر مارچ 1967ء کی ہے



ہے..... اور جو یہاں پارلیمانی جمہوریت کے سب سے بڑے علمبردار تھے، بارہا ان سے کہیں زیادہ واضح اور غیر مبہم الفاظ میں ان خیالات کا اظہار کر چکے ہیں..... اور حال ہی میں پاکستان کے ایک دوسرے بزرگ سیاست دان اور تحریک پاکستان کے پرانے کارکن جناب نور الامین<sup>(۱)</sup> نے بھی ایک ماہنامے کے ایڈیٹر کو انٹرویو دیتے ہوئے اس نظریے کی تائید کی ہے.....!

واقعہ یہ ہے کہ سوائے ان عوام الناس کے جنہیں ان معاملات کا شعور ہی نہیں ہوتا یا ان معدودے چند<sup>(۲)</sup> لوگوں کے جو صرف مذہب کے سہارے ملکی سیاست کے میدان میں داخل ہو جانے کی بنا پر تاریخی حقائق کو توڑ مروڑ کر پیش کرنے پر مجبور ہو گئے ہیں..... باقی جو شخص بھی غیر جانبداری کے ساتھ اس مسئلے پر غور کرے گا وہ اس نظریے کی صداقت سے انکار کی جرأت نہ کر سکے گا!

اللہ تعالیٰ حکیم اور علیم ہے..... اور اپنی حکمتوں کو وہی بہتر جانتا ہے تاہم بظاہر جو کچھ نظر آتا ہے وہ یہ ہے کہ یہ برصغیر کے مسلمانوں کی بھی بد قسمتی تھی اور شاید خود اسلام کی بھی کہ ہندوستان میں مسلمانوں کی قومی تحریک کو ابتداء ہی سے کچھ ایسے حادثوں سے دوچار ہونا پڑا جن کے نتیجے میں یہ روز بروز مذہب سے دور ہوتی چلی گئی۔

واضح رہے کہ برصغیر میں تحریک استخلاص وطن<sup>(۳)</sup> کے اولین داعی مسلمان تھے..... تحریک شہیدین<sup>(۴)</sup> جہاں احیائے اسلام کی ایک ہمہ گیر تحریک اور منظم کوشش تھی وہاں آزادی وطن کو بھی اس کے مقاصد میں ایک اہم حیثیت حاصل تھی، گویا اس میں دین اور سیاست کا وہ حسین امتزاج موجود تھا جو ہماری تاریخ کے قرن اول کا طرہ امتیاز<sup>(۵)</sup> ہے۔  
حادثہ بالا کوٹ (1831ء) کے بعد بھی تقریباً ربع صدی تک آزادی وطن کی

(۱) تعلق بنگلہ دیش سے (۲) بہت تھوڑی تعداد میں (۳) وطن کی آزادی کی تحریک

(۴) مجاہد کبیر حضرت سید احمد بریلوی اور عظیم فلسفی و عالم شاہ اسمعیل شہید (۵) امتیازی نشان

کوششوں میں اسی تحریک شہیدین کے باقیات الصالحات<sup>(۱)</sup> کی جلوہ آرائی نظر آتی ہے اور اسی کے متعلقین و متاثرین کہیں جیلوں میں تشدد اور بہیمیت<sup>(۲)</sup> کے شکار بنتے اور کہیں پھانسی کے تختوں کو زینت بخشنے نظر آتے ہیں۔

اس پورے عرصے میں آزادی وطن کی جدوجہد میں کوئی غیر مسلم نظر نہیں آتا!..... اور اس کی وجہ بالکل ظاہر ہے، ہندوؤں کے لیے انگریز کی غلامی ایسی نئی اور انوکھی بات نہ تھی اور ان کے لیے معاملہ صرف حکمرانوں کی تبدیلی کا تھا..... جبکہ مسلمان حال ہی میں مسند حکومت سے اتر کر غلامی کی زنجیروں میں جکڑے گئے تھے لہذا یہ بالکل فطری بات تھی کہ آزادی کے لیے ہاتھ پاؤں مارنے کی ابتداء بھی انہی کی طرف سے ہوئی!

1857ء کے معرکہ آزادی وطن میں پہلی بار ہندوستان کے مسلمان اور غیر مسلم سب شانہ بشانہ اور دوش بدوش غیر ملکی استبداد<sup>(۳)</sup> کے خلاف نبرد آزما<sup>(۴)</sup> نظر آتے ہیں۔ اس جنگ آزادی کی اس اہم خصوصیت کے علاوہ کہ اس میں ہندو اور مسلمان یکساں طور پر شریک ہوئے، اس کی دوسری اور اہم تر خصوصیت یہ تھی کہ اس میں مسلمانوں کے سیاسی و عسکری زعماء<sup>(۵)</sup> کے ساتھ ساتھ..... بلکہ بعض مقامات پر ان سے بھی بڑھ کر دینی و مذہبی پیشواؤں نے حصہ لیا..... اور علمائے کرام نے بھی سیف بدست<sup>(۶)</sup> اور سر بکف<sup>(۷)</sup> ہو کر جان کی بازی لگائی۔ جیسے حاجی امداد اللہ مہاجر کی رحمۃ اللہ علیہ اور ان کے رفقاء اور مولانا فضل حق خیر آبادی رحمۃ اللہ علیہ وغیرہم۔

1857ء کے بعد تاریخ ایک بالکل نیا موڑ مڑ گئی!..... اور کمپنی بہادر کی حکومت کے اختتام اور براہ راست تاج برطانیہ کے زیر انصرام<sup>(۸)</sup> آ جانے کے بعد ہندوستان میں حالات نے بالکل ہی دوسرا رخ اختیار کر لیا۔ چنانچہ:

ایک طرف انگریزی استعمار<sup>(۹)</sup> نے اپنے نچے جسد ہند پر مضبوطی سے گاڑ لیے اور

(۱) باقی بچے ہوئے نیک لوگ (۲) وحشیانہ پن (۳) ظالمانہ حکومت (۴) جنگ کرتے ہوئے

(۵) لیڈر (۶) ہاتھ میں تلوار لئے ہوئے (۷) سر تھیلی پر رکھے ہوئے یعنی جان دینے پر آمادہ

(۸) زیر انتظام (۹) غلبہ

اس کا سیاسی و عسکری تسلط مستحکم ہو گیا..... نتیجتاً ہندوستانی روز بروز نہتے اور عسکری اعتبار سے بے دست و پا ہوتے چلے گئے..... اور آزادی کے لیے بھی بالکل غیر عسکری اور خالص آئینی و سیاسی جدوجہد کا آغاز ہوا۔

اور اس کا سب سے اہم نتیجہ یہ نکلا کہ ہندوستان کی  
غیر مسلم اقوام کی عددی فوقیت کے نتائج و عواقب<sup>(۱)</sup>  
کا ظہور شروع ہو گیا.....!

دوسری طرف خود انگریز نے تلوار کے بجائے قلم سے حکومت شروع کی اور ہندوستانیوں کو ان کے اپنے ماضی سے منقطع، اپنے عقائد و افکار و نظریات سے دست بردار<sup>(۲)</sup> اور اپنی تہذیب و تمدن اور اپنے علوم و فنون سے بیگانہ کر کے ایک نئے ہندوستان کی داغ بیل ڈالنی شروع کی۔ غیر ملکی حکمرانوں کے اس ”ثقافتی انقلاب“ کا استقبال ہندوؤں اور مسلمانوں کی جانب سے مختلف طرز پر ہوا۔ ہندو اپنے ماضی سے پہلے ہی بہت دور نکل آئے تھے اور ان کا اپنے علوم و فنون اور اپنے تہذیب و تمدن سے کوئی گہرا رشتہ باقی نہ رہا تھا لہذا انہوں نے تقریباً یکسو اور متحد ہو کر نئے رجحانات کو خوش آمدید کہا۔ اس کے برعکس مسلمانوں کو ابھی اپنا شاندار ماضی پوری تابناکی کے ساتھ نظر آ رہا تھا اور ان کے عقائد اور علوم و فنون ابھی ان کے قلوب و اذہان میں گہری جڑیں رکھتے تھے..... لہذا ان کے ہاں ایک انتشار پیدا ہو گیا..... مسلمانان ہند کے ان طبقتوں نے جو دین و مذہب سے زیادہ لگاؤ رکھتے تھے بدلتی ہوئی ہوا کے ساتھ اپنا رخ تبدیل کرنے سے انکار کر دیا اور وہ زندگی کی شاہراہ سے ہٹ کر گوشوں اور کونوں میں قال اللہ تعالیٰ اور قال الرسول کے درس و تدریس میں منہمک ہو گئے..... جب کہ ہندوستان کی مسلمان قوم کا سوادِ اعظم<sup>(۳)</sup>..... ”چلو تم ادھر کو ہوا ہو جدھر کی!“ کے نظریے کو اپنا کرنے کے مطابق بدلتا چلا گیا۔

اس کا ایک نتیجہ تو یہ نکلا کہ ہندوستان کے مسلمانوں کی

توانائیاں منتشر ہو گئیں اور مجموعی طور پر ہندوستان کی مسلمان قوم کی قوت و طاقت کو ضعف پہنچا اور دوسرا نتیجہ یہ نکلا کہ ہندوستان میں مسلمانوں کے مذہبی طبقے اور قومی قیادت میں بُعد پیدا ہو گیا جو بعد میں مسلسل بڑھتا چلا گیا اور اسے بجا طور پر دورِ جدید میں اسلامیانِ ہند کی قومی تحریک بدقسمتیوں کا سرِ آغا ز کہا جاسکتا ہے۔

ساتھ ہی مندرجہ بالا دو اسباب کی بنا پر..... یعنی ایک اس وجہ سے کہ خالص آئینی جدوجہد میں اکثریت اور اقلیت کا مسئلہ پیدا ہو گیا اور دوسرے اس بناء پر کہ مسلمانوں کے مذہبی طبقات کے قوم کے سوا اِعظم سے علیحدہ ہونے کی بناء پر ان کی مجموعی قوت میں کمی پیدا ہو گئی..... ہندوستان میں غیر مسلموں کا پلڑا بھاری ہونا شروع ہوا۔

اس میں مزید اضافہ غیر ملکی حکومت کی جانب سے غیر مسلموں کی حوصلہ افزائی اور مسلمانوں کے ساتھ سردمہری ہی نہیں بلکہ باقاعدہ ہمت شکنی کی کوششوں سے ہوا۔ غیر ملکی حکمرانوں کا یہ رویہ بھی بلاوجہ نہ تھا۔

اولاً انہیں خوب معلوم تھا کہ انہوں نے ہندوستان کی حکومت مسلمانوں سے چھینی ہے اور اس تازہ زخم خوردہ قوم کی خاکستر<sup>(۱)</sup> میں ابھی ایسی چنگاریاں موجود ہیں جو کسی بھی وقت معمولی سی تحریک سے بھڑک سکتی ہیں۔

ثانیاً ہندو صرف ہندوستان میں تھے جبکہ ہندوستانی مسلمان اس عالمگیر اسلامی برادری کا جزو تھے جو کرۂ ارضی کے ایک بہت بڑے حصے میں ایک غالب اکثریت میں تھے اور ابھی تک اس کے قلوب فاصلوں کے بُعد اور حالات و مسائل کے فرق کے باوجود کچھ ایک ہی سے احساسات و جذبات سے معمور اور ایک ہی سے نشے سے مخمور تھے.....! حتیٰ کہ

صفحہ ارضی کے بعید ترین گوشوں میں بسنے والے مسلمان ایک دوسرے کی تکالیف و مصائب پر ایسے تڑپ اٹھتے تھے جیسے خود ان ہی کے سینوں میں خنجر گھونپ دیا گیا ہو۔

خنجر چلے کسی پہ تڑپتے ہیں ہم امیر  
سارے جہاں کا درد ہمارے جگر میں ہے

پھر یہ بھی ایک تاریخی حقیقت ہے کہ ہندوستان کے مسلمان اس معاملے میں کچھ زیادہ ہی حساس واقع ہوئے تھے۔ چنانچہ شمالی افریقہ اور مغربی ایشیا کے مسلمانوں پر مغربی استعمار<sup>(۱)</sup> اُس دور میں جو ستم ڈھا رہا تھا وہ اُس کے کرب و الم<sup>(۲)</sup> کو بری طرح محسوس کر رہے تھے اور اس کی بنا پر ان کے دلوں میں انگریز دشمنی کے جذبات کو مزید انگیزت<sup>(۳)</sup> مل رہی تھی۔ ہندوستان کا ہندو غیر ملکی حکمرانوں کی نگاہ میں کچھ زیادہ ہی بے ضرر اور مسکین تھا چنانچہ ایک طرف خود اس نے نئے حکمرانوں کے ساتھ توافق و تعاون میں مسلمانوں پر پیش قدمی کی اور دوسری طرف غیر ملکی حکمرانوں نے اس کی حوصلہ افزائی کی۔ چنانچہ ہندوستان کے طول و عرض میں ہندو قوم میں ایک عام بیداری کی لہر دوڑ گئی اور وہ من حیث القوم<sup>(۴)</sup> ایک نئے جذبے اور نئی امید کے ساتھ قومی تعمیر نو کے کام میں منہمک<sup>(۵)</sup> ہو گئی..... ہندوؤں میں اس قومی بیداری کے ساتھ ساتھ مسلمان دشمنی کے پرانے لیکن دبے ہوئے جذبات بھی ایک دم جاگ اٹھے۔

نتیجتاً انگریزی استعمار کے سائے میں ہندو  
امپریلزم<sup>(۶)</sup> نے انگڑائیاں لینی شروع کیں..... اور  
اس طرح ہندوستان میں ہندو مسلم کشمکش کے دور

جدید کا آغاز ہو گیا!

یہ کشمکش ابتداء ہی سے بڑی شدید تھی اور پوری ہندو قوم میں مسلمانوں کی تقریباً آٹھ

(۱) سامراج	(۲) دکھ درد	(۳) ابھارنا	(۴) قوم کی حیثیت سے
(۵) مصروف	(۶) بادشاہت		

سوسالہ غلامی کا رد عمل ایک دم پوری شدت کے ساتھ ظاہر ہونا شروع ہو گیا تھا..... مسلمان قوم کے سوادِ اعظم نے اس ابھرتی ہوئی طاقت کے کچوکوں<sup>(۱)</sup> اور چڑھتے ہوئے سیلاب کے ریلوں کو محسوس کرنا شروع کر دیا۔ زندگی کے ہر میدان میں ہندوؤں نے منظم طریقے پر مسلمانوں پر عرصہ حیات تنگ کرنے کی کوشش کی اور ان کے نفرت بھرے تعصب کا مظاہرہ ہر سمت ہونے لگا!..... یہی نہیں بلکہ ہندو امپریلزم کا یہ عفریت<sup>(۲)</sup> کچھ ایسے انداز اور جوش و خروش سے اٹھا کہ خطرہ محسوس کیا جانے لگا کہ کہیں ایسا نہ ہو کہ وہ ہندوستان کی پوری مسلم قومیت کو نگل کر بالکل نیست و نابود کر دے۔

یہ حالات تھے جن میں ہندوستان میں مسلم قوم پرستی کی تحریک نے قوت پکڑنی شروع کی اور ہندوستان کے مسلمانوں کو اپنے قومی تشخص کے بقاء کی فکر دامن گیر<sup>(۳)</sup> ہوئی۔

بد قسمتی سے اس موقع پر مسلمانانِ ہند کے مذہبی طبقوں اور خصوصاً تحریک شہیدین اور جماعتِ مجاہدین کے معنوی و روحانی وارثوں<sup>(۴)</sup> نے حالات کے رخ کو سمجھنے میں سخت غلطی کی اور وہ ہندوستان کی پوری مسلمان قوم کے سوادِ اعظم کے احساسات کا صحیح اندازہ کرنے میں بری طرح ناکام رہے!!

اللہ تعالیٰ ہی بہتر جانتا ہے کہ اس کا اصل سبب کیا تھا؟ یہ بھی ہو سکتا ہے کہ اس کا اصل سبب وہ حد سے بڑھی ہوئی انگریز دشمنی ہو جو ان کے لائے ہوئے زندقہ والحاد<sup>(۵)</sup>..... اور مشرق وسطیٰ کے مسلمانوں پر ان کے بے پناہ مظالم سے پیدا ہوئی تھی..... اور یہ بھی ہو سکتا ہے کہ اس کا اصل سبب ان حضرات کی ضرورت سے زیادہ خود اعتمادی ہو جس کی بناء پر وہ یہ سمجھتے تھے کہ انگریز سے نمٹ لینے کے بعد اپنا وطن کے مقابلے میں اپنے دین اور اپنے تہذیب

(۱) لعن طعن (۲) دیو (۳) فکر لگ گئی (۴) یعنی دیو بند علماء

(۵) گراہی و بے دینی

وتمدن اور فی الجملہ اپنے قومی تشخص کا تحفظ کچھ مشکل نہ ہوگا<sup>(۱)</sup>..... بہر حال ہوا یہ کہ ان حضرات نے اپنے لیے یہ راہ متعین کی کہ پہلے ہندوؤں کے ساتھ مل کر غیر ملکی حکمرانوں سے گلو خلاصی کرائی جائے، ہندو مسلم معاملات اس کے بعد طے ہوتے رہیں گے۔ جبکہ بحیثیت مجموعی ہندوستان کے مسلمانوں<sup>(۲)</sup> نے اپنے لیے یہ لائحہ عمل طے کیا کہ وہ پہلے ہی سے تحفظات کے حصول کی جدوجہد کریں گے اور اس امر کی سعی کریں گے کہ وطن اس طور سے آزاد ہو کہ اس میں ان کے جملہ حقوق اور فی الجملہ ان کے قومی تشخص کے تحفظ کی مکمل ضمانت حاصل ہو جائے۔

اس طرح ہندوستان کی مسلمان قوم کے سوادِ اعظم اور اس کے مذہبی طبقات کے مابین بُعد مزید بڑھ گیا..... بلکہ آزادی کی جدوجہد میں یہ دونوں علیحدہ علیحدہ راہوں پر گامزن ہو گئے.....! جوں جوں وقت گزرا یہ بُعد بڑھتا چلا گیا۔ اور بعد میں جیسا کہ عموماً ہوتا ہے اس میں ضد کا عنصر بھی شامل ہوتا چلا گیا حتیٰ کہ پھر شدھی اور سنکھٹن جیسی تحریکیں بھی رجالِ دین کی آنکھیں کھولنے میں ناکام رہیں!

اس صورت حال کا سب سے اہم نتیجہ، جس کی جانب بہت کم لوگوں کی نگاہ گئی ہے، یہ نکلا کہ ہندوستان کے مسلمانوں کی قومی تحریک قوم کے بہترین افراد سے محروم ہو گئی۔ اب تک قوم کی پوری سیاسی و دینی قیادت جس طبقے کے ہاتھ میں رہی تھی اور جس میں ایک سے بڑھ کر ایک مخلص و بے نفس، محنتی و سخت کوش، آزمودہ تجربہ کار، اور ہر اعتبار سے منجھا ہوا اور سرد و گرم چشیدہ<sup>(۳)</sup> سیاسی کارکن موجود تھا وہ قوم سے بے تعلق ہو کر رہ گیا..... (اور کون کہہ سکتا

---

(۱) اس کا ممکن سبب یہ بھی ہے کہ معاش کے معاملے میں علماء کرام کا غیر مسلموں سے کوئی تضاد نہیں تھا۔ اس لیے کہ ان کی معیشت کا پورا دار و مدار مسلمانوں کے چندوں اور ان کی خیرات و صدقات پر تھا۔ جبکہ مسلمان عوام کو ہر میدان میں خواہ وہ سرکاری ملازمتوں اور مختلف پیشوں کا معاملہ ہو خواہ تجارت اور کاروبار کا ہندوؤں کی جانب سے مسلمانوں کا گھلا گھونٹنے (Economic Strangulation) کی کوششوں کا بالفعل تجربہ ہو رہا تھا!

(۲) مراد ہے مسلم لیگ (۳) ہر قسم کے حالات کا تجربہ رکھنے والا۔

ہے کہ آج خصوصاً پاکستان میں ہماری قومی زندگی جس شدید قحط الرجال<sup>(۱)</sup> سے دوچار ہے اس کا اصل سبب یہی نہیں ہے!

ہندوستانی مسلمانوں کی قومی سیاست مذہب سے جس تیزی سے دور ہوتی جا رہی تھی اگر یہ بعد اسی طرح بڑھتا رہتا تو بات نہ معلوم کہاں تک جا پہنچتی، لیکن اللہ تعالیٰ کا بڑا فضل و کرم ہوا کہ اُس دور میں چند شخصیتیں ایسی بھی ابھریں جنہوں نے اس بُعد کو کم کرنے کی کوشش کی..... اور اس میں انہیں کسی حد تک کامیابی بھی ہوئی۔

ان شخصیتوں میں سرفہرست علامہ اقبال کا نام ہے۔ انہوں نے مسلمانوں کی قومی تحریک میں مذہبی جذبے اور رنگ کی آمیزش کی جو کامیاب کوشش کی وہ ظاہر و باہر ہے۔ لیکن یہ بھی ظاہر ہے کہ وہ ”مذہبی“ آدمی ہرگز نہ تھے لہذا ان کی کوششوں سے قومی تحریک میں کم از کم وقتی طور پر مذہبی روح تو ایک حد تک پیدا ہو گئی لیکن ”مذہبی طبقوں“ سے اس کا بُعد کسی طرح کم نہ ہوا۔

علامہ کے ساتھ ہی ایک دوسری عظیم شخصیت جس نے ایک بار حکومتِ الہیہ کا نعرہ لگا کر امتِ مسلمہ کی ”عمر رفتہ“<sup>(۲)</sup> کو آواز دی اور ”امام الہند“ کا خطاب پایا وہ مولانا ابوالکلام مرحوم کی تھی۔ انہوں نے ”الہلال“ اور ”البلارغ“ کی ولولہ انگیز دعوت کے ذریعے ایک بار اسلامیانِ ہند کے دل میں پھر سے قرونِ اولیٰ<sup>(۳)</sup> کی یاد تازہ کر دی۔ لیکن وہ بھی جلد ہی..... جبکہ ابھی ان کی زوردار دعوت کی صدائے بازگشت<sup>(۴)</sup> خود ان کے اپنے کانوں تک بھی نہ پہنچ پائی تھی اس کام سے دستبردار ہو گئے..... تاہم ان کی دعوت سے بھی وقتی طور پر ایک دینی جذبہ ہندوستان کی پوری مسلم قوم میں تازہ ہو گیا۔

”امام الہند“ کی دعوت کی گھن گرج کچھ کم ہوئی ہی تھی کہ ایک تیسری شخصیت جسے ان ہی کی شخصیت کا معنوی تسلسل قرار دیا جاسکتا ہے انہیں ان کی زندگی ہی میں مرحوم قرار دے

(۱) قابل لوگوں کا نہ ملنا (۲) گزری ہوئی عمر (۳) پہلا دور (۴) گونج



کران کے ترک کردہ مشن کی تکمیل کے عزائم کے ساتھ سامنے آئی..... یہ مولانا سید ابوالاعلیٰ مودودی تھے! جو اگرچہ معروف ”مذہبی حلقوں“ سے تو متعلق نہ تھے لیکن ان کی ”مذہبیت“ بہر حال مسلم تھی! انہوں نے ایک طرف ان ”مذہبی حلقوں“،<sup>(۱)</sup> پر شدید تنقید کی جو ہندوستان کی اکثریت<sup>(۲)</sup> کے عزائم سے بے خبر، آزادی کی محبت اور انگریز دشمنی کے جذبے سے مغلوب ہو کر ایسی راہ پر چل پڑے تھے جس کا نتیجہ ہندوستان میں ایک متحدہ قومیت کا قیام اور اس میں مسلمانوں کی قومیت کا کلی انضمام<sup>(۳)</sup> تھا..... اس طرح ان کے قلم نے گویا پہلی بار مسلمانان ہند کے سوادِ اعظم کے دلی احساسات کی ترجمانی مدلل و مفصل طور پر کی! چنانچہ قوم نے ان کا پر جوش خیر مقدم کیا..... دوسری طرف انہوں نے اپنے مخصوص کلامی انداز میں ہندوستان کے مسلمانوں کو دین کی طرف متوجہ کیا اور مغرب کے لحدانہ افکار و نظریات کا پر زور ابطال<sup>(۴)</sup> کر کے اسلام کی حقانیت اور خصوصاً اس کے ایک مکمل اور بہترین نظام حیات ہونے کو واضح کیا..... چنانچہ ان کی کوششوں سے ایک بڑی تعداد میں مسلمان نوجوان خصوصاً وہ جو انگریزی تعلیم یافتہ اور..... مغربی تہذیب و تمدن کے دلدادہ تھے دین کی جانب راغب ہوئے..... اور ایک بار پھر یہ امید بندھی کہ ہندوستان کی مسلم قومیت اور اسلام کا رشتہ از سر نو استوار اور مضبوط و محکم ہو جائے گا۔

لیکن جلد ہی یہ امید منقطع ہو گئی اور ہندوستان میں مسلمانوں کی قومی تحریک دوسرے بڑے حادثے سے دوچار ہو گئی..... یعنی مولانا مودودی مسلمانوں کی قومی تحریک سے علیحدگی اختیار کر کے ہندوستان کی مسلمان قوم کے سوادِ اعظم سے کٹ گئے اور ایک دوسری راہ پر گامزن ہو گئے۔

اپنے رخ کی اس تبدیلی کی جو بڑی وجوہات مولانا نے بیان فرمائیں وہ انہی کے الفاظ میں سنئے:

”پہلی وجہ یہ تھی کہ اس نئی تحریک کے دور میں عامۃ المسلمین<sup>(۵)</sup> کی قیادت و

(۱) جو کانگریس کے ساتھ تھے (۲) یعنی ہندو (۳) مکمل شمولیت

(۴) رد کرنا (۵) عام مسلمان

رہنمائی ایک ایسے گروہ کے ہاتھ میں چلی گئی جو دین کے علم سے بے بہرہ ہے اور محض قوم پرستانہ جذبہ کے تحت اپنی قوم کے دنیوی مفاد کے لیے کام کر رہا ہے۔ دین کا علم رکھنے والا عنصر اس گروہ میں اتنا بھی نہیں جتنا آٹے میں نمک ہوتا ہے اور اس قدر قلیل کو بھی کوئی دخل رہنمائی میں نہیں ہے۔ میں دیکھ رہا ہوں کہ ہندوستان میں اس سے پہلے کبھی عام مسلمانوں کا اعتماد علمائے دین سے ہٹ کر اس شدت کے ساتھ غیر دیندار اور نادان واقف دین رہنماؤں پر نہیں جما تھا۔ میرے نزدیک یہ صورت حال اسلام کے لیے وطنی قومیت کی تحریک سے کچھ کم خطرناک نہیں ہے۔ اگر ہندوستان کے مسلمانوں نے دین سے بے بہرہ لوگوں کی قیادت میں ایک بے دین قوم کی حیثیت سے اپنا علیحدہ وجود برقرار رکھا بھی جیسا کہ ٹرکی اور ایران میں برقرار رکھے ہوئے ہیں تو ان کے اس طرح زندہ رہنے میں اور کسی غیر مسلم قومیت کے اندر فنا ہو جانے میں آخر فرق ہی کیا ہے؟ ہیرے نے اگر اپنی جوہریت ہی کھودی تو پھر جوہری کو اس سے کیا دلچسپی کہ وہ کم بخت پتھر کی صورت میں باقی رہے یا منتشر ہو کر خاک میں رل مل جائے۔

دوسری وجہ یہ تھی کہ میں نے اس تحریک کے اندر داعیہ دینی کے بجائے داعیہ قومی کو بہت زیادہ کارفرما دیکھا۔ اگرچہ ہندوستان کے مسلمانوں میں اسلام اور مسلم قوم پرستی ایک مدت سے خلط ملط ہیں لیکن قریبی دور میں اس مجنون کا اسلامی جزو اتنا کم اور قوم پرستانہ جزو اتنا زیادہ بڑھ گیا ہے کہ مجھے اندیشہ ہے کہ کہیں اس میں نری قوم پرستی ہی قوم پرستی نہ رہ جائے۔ حد یہ ہے کہ ایک بڑے ممتاز لیڈر کو ایک مرتبہ اس امر کی شکایت کرتے ہوئے سنا گیا کہ بمبئی اور کلکتہ کے دولت مند مسلمان اینگلو انڈین فاشٹات کے ہاں جاتے ہیں حالانکہ مسلمان طوائفیں ان کی سرپرستی کی زیادہ مستحق ہیں۔ اس حد کمال کو پہنچ جانے کے بعد اس مسلم قوم

پرستی کے ساتھ مزید رواداری برتنا میرے نزدیک گناہِ عظیم ہے۔“

(مسلمان اور موجودہ سیاسی کشمکش حصہ سوم۔ دیا چہ)

اگرچہ بہت سے لوگوں کے نزدیک مولانا مودودی کی مسلمانانِ ہند کی قومی جدوجہد سے کنارہ کشی کا اصل سبب بالکل ذاتی تھا۔ چنانچہ ان کی ترجمانی کرتے ہوئے متذکرہ صدر کالم نویس صاحب<sup>(۱)</sup> تحریر فرماتے ہیں کہ:

”مولانا نے تحریک پاکستان سے اپنی کنارہ کشی<sup>(۲)</sup> کا بھی کوئی سبب بیان نہیں فرمایا (؟) لیکن اس کی وجہ بہر حال تھی اور بادنی تامل جو بات معلوم ہو جاتی ہے وہ یہ ہے کہ مولانا نے مسلمانوں کی جداگانہ قومیت کا پرچار اس امید میں کیا تھا کہ وہ اپنی قیادت انہی کو سونپ دیں گے لیکن جب یہ واضح ہو گیا کہ مسلمانوں نے جس شخص کی صدا پر کان دھرا وہ بجائے ان کے قائد اعظم تھے تو انہوں نے فوراً اس پورے نقشہ کار ہی کو تچ دیا<sup>(۳)</sup>..... (گویا) مولانا مودودی کی غداری کا اصل سبب خالص ذاتی تھا.....!“

لیکن اس وقت ہم اس بحث میں الجھنے کو سعیٰ لاحاصل سمجھتے ہیں۔ بلکہ ہمارے نزدیک مولانا نے 1940-41ء<sup>(۴)</sup> میں مسلمانانِ ہند کی قومی تحریک سے کٹ کر اپنے لیے جو کام تجویز کیا..... یعنی قومی سطح سے بلند اور گروہی مفادات سے بالا ہو کر خالصتہً اللہ کے دین کی دعوت اور تبلیغ و اشاعت اور وہ بھی خالص علمی و فکری انداز میں..... وہ یقیناً قومی جدوجہد کے مقابلے میں بہت اعلیٰ و ارفع تھا۔

”تاہم قومی جدوجہد کے نقطہ نظر سے مولانا مودودی کے رخ کی یہ تبدیلی سخت نقصان دہ ثابت ہوئی۔ اس سے نہ صرف یہ کہ مسلمانوں کی قومی تحریک کے اسلام سے حقیقی

(۱) جناب زیڈ اے سلہری (۲) الگ ہونا (۳) چھوڑ دیا

(۴) 1941ء میں مولانا مودودی نے جماعت اسلامی کی بنیاد رکھی

و معنوی بُعد میں مزید اضافہ ہو گیا بلکہ طبقہ متوسط کے  
 نہایت مخلص اور سرگرم کارکنوں کی ایک بہت بڑی تعداد  
 بھی قومی جدوجہد سے لاتعلق ہو گئی۔

1941ء سے 1947ء تک کا عرصہ ہندوستانی سیاست میں حالات و واقعات کی  
 انتہائی تیز رفتاری کا دور ہے، دوسری جنگ عالم گیر کے بعد ایک طرف خود انگریزوں نے یہ  
 محسوس کر لیا کہ اب وہ زیادہ دیر تک ہندوستان پر اپنا تسلط برقرار نہ رکھ سکیں گے۔ دوسری  
 طرف انڈین نیشنل کانگریس کے جھنڈے تلے ہندوؤں اور نیشنلسٹ<sup>(۱)</sup> مسلمانوں نے  
 جدوجہد آزادی کو تیز تر کر دیا اور تیسری طرف مسلمانان ہند کا سوادِ اعظم مسلم لیگ کے  
 جھنڈے تلے حصولِ پاکستان کی جدوجہد میں مشغول ہو گیا۔

اس جدوجہد کے آخری زمانے میں جبکہ مسلم لیگ کو اس بات کی ضرورت محسوس ہوئی  
 کہ وہ اپنی اس حیثیت کو بالکل واضح اور مبرہن<sup>(۲)</sup> کر دے کہ وہ اسلامیان ہند کی واحد  
 نمائندہ جماعت ہے اور پوری مسلمان قوم یکسوئی کے ساتھ اس کے جھنڈے تلے جمع ہے تو  
 اس کے لیے اس کے سوا کوئی اور چارہ کار نہ تھا کہ وہ مسلمانان ہند کے دینی جذبات کو اپیل  
 کرتی اور اسلام سے ان کی محبت اور دلی تعلق کو کام میں لاتی۔ چنانچہ یہی وہ زمانہ ہے جس  
 میں پورا ہندوستان ”پاکستان کا مطلب کیا؟ لا الہ الا اللہ!“ کے نعروں سے گونج اٹھا اور  
 اسلامی حکومت، اسلام کے اصولِ مساوات و اخوت، اسلام کا نظام عدل اجتماعی، اسلامی  
 تہذیب و تمدن اور اسلامی قانون و دستور کی اصطلاحات کا استعمال مسلم لیگ کے رہنماؤں  
 کی تقریروں میں عام ہو گیا۔ گویا اس دور میں تحریکِ مسلم لیگ مسلمانوں کے صرف قومی  
 مفادات کی محافظ ہی نہیں بلکہ دین کے ساتھ ان کی محبت اور اسلام کے ساتھ ان کے قلبی تعلق  
 کا مظہر بھی بن گئی۔ چنانچہ پوری قوم مجتمع ہو کر اس کے جھنڈے تلے جمع ہو گئی اور خود مذہبی

طبقات میں سے بھی کچھ لوگ اس کی امداد کے لیے میدان میں نکل آئے۔<sup>(۱)</sup> تاہم یہ واضح رہنا چاہیے کہ یہ تحریک مسلم لیگ کا وہ دور تھا جس میں کسی تحریک کے واقعی نظریات اور حقیقی افکار کے بجائے خوش آئند جذبات اور نیک خواہشات<sup>(۲)</sup> کی عملداری ہوتی ہے۔ اس دور کی کہی سنی باتوں پر کسی مستحکم تعمیر کا خیال باندھنا ایک بچگانہ خواہش سے زیادہ کچھ نہیں ہوتی۔

خود مولانا مودودی اس دور میں قومی زندگی کی منجھار سے دور بیٹھے عمرانیات کے ان اہل اصولوں کا درس دیتے رہے کہ:

”حکومت خواہ کسی نوعیت کی ہو مصنوعی طریقہ سے نہیں بنا کرتی وہ کوئی ایسی چیز نہیں ہے کہ کہیں وہ بن کر تیار ہو اور پھر ادھر سے لا کر اس کو کسی جگہ جمادیا جائے۔ اس کی پیدائش تو ایک سوسائٹی کے ایک اخلاقی، نفسیاتی، تمدنی اور تاریخی اسباب کے تعامل<sup>(۳)</sup> سے طبعی طور پر ہوتی ہے۔ اس کے کچھ ابتدائی لوازم، کچھ اجتماعی محرکات، کچھ فطری مقتضیات<sup>(۴)</sup> ہوتے ہیں جن کے فراہم ہونے اور زور کرنے سے یہ وجود میں آتی ہے.....“

”..... اس خام خیالی<sup>(۵)</sup> کی تمام تر وجہ یہ ہے کہ بعض سیاسی و تاریخی اسباب سے کسی ایسی چیز کی خواہش تو پیدا ہوگئی ہے جس کا نام ”اسلامی حکومت“ ہو مگر خالص علمی طریقہ پر نہ تو یہ سمجھنے کی کوشش کی گئی کہ اس حکومت کی نوعیت کیا ہے اور نہ یہ جاننے کی کوشش کی گئی ہے کہ وہ کیونکر قائم ہوا کرتی ہے.....“

”..... بعض لوگ یہ خیال ظاہر کرتے ہیں کہ ایک دفعہ غیر اسلامی طرز ہی کا

(۱) یعنی بریلوی کتب فکر کے علماء مشائخ کی اکثریت اور حلقہ دیوبند سے مولانا شبیر احمد عثمانی اور ان کے رفقاء کار اور مولانا اشرف علی تھانوی کے بعض دوسرے متوسلین۔

(۲) یعنی رومانیت (Romanticism) (۳) باہمی ملاپ (۴) تقاضے

(۵) یعنی یہ امید کہ پاکستان ایک اسلامی اسٹیٹ ہوگا۔

سہی مسلمانوں کا قومی اسٹیٹ قائم تو ہو جائے پھر رفتہ رفتہ تعلیم و تربیت اور اخلاقی اصلاح کے ذریعہ سے اس کو اسلامی اسٹیٹ میں تبدیل کیا جاسکتا ہے مگر میں نے تاریخ، سیاسیات اور اجتماعیات کا جو تھوڑا بہت مطالعہ کیا ہے اس کی بنا پر میں اس کو ناممکن سمجھتا ہوں.....“

(مسلمان اور موجودہ سیاسی کشمکش حصہ سوم: اسلامی حکومت کیسے قائم ہوتی ہے)

اور پھر جوں جوں قومی تحریک زور پکڑتی اور پوری مسلمان قوم کو اپنے دامن میں سمیٹتی چلی گئی ان کی تنقیدیں بھی تلخ تر ہوتی چلی گئیں یہاں تک کہ ان میں نفرت و حقارت کی آمیزش بھی ہو گئی۔ چنانچہ اپریل 1947ء میں ٹونک<sup>(۱)</sup> میں انہوں نے دو ٹوک الفاظ میں یہ فرما دیا کہ:

”اسلام کی لڑائی اور قومی لڑائی ایک ساتھ نہیں لڑی جاسکتی۔“

اور ”یہ لوگ ہندوستان کے ایک ذرا سے کونے میں پاکستان بنانے کو اپنا انتہائی مقصد بنائے ہوئے ہیں لیکن اگر یہ فی الواقع خلوص قلب سے اسلام کی نمائندگی کے لیے کھڑے ہو جائیں تو سارا ہندوستان پاکستان بن سکتا ہے.....“ (روداد جماعت اسلامی)

سارے ہندوستان کا پاکستان بننا تو تقدیر الہی میں نہ تھا لیکن حقیقت یہ ہے کہ یہ بھی اللہ تعالیٰ کے خصوصی فضل و کرم سے ہوا کہ اگست 1947ء میں پاکستان جیسا کچھ بھی ہے عالم وجود میں آ گیا۔

واقعہ یہ ہے کہ پاکستان کا قیام عمرانیات اور سیاسیات کے طالب علموں کے لیے ایک معجزہ سے کسی طرح کم نہیں۔ ہندوستان کے مسلمانوں کی قومی تحریک میں ابھی ہرگز اتنی قوت اور بل بوتہ نہ تھا کہ وہ انڈین نیشنل کانگریس کی صورت میں ہندو امپیریلزم کے چنگلھاڑتے ہوئے عفریت<sup>(۲)</sup> کی خواہشات کے علی الرغم<sup>(۳)</sup> اپنے مقصد میں کامیاب ہوتے۔ کچھ لوگ

اس میں انگریزوں کی سیاست کا دخل گردانتے ہیں لیکن کبھی ابتدائی دور میں چاہے تحریک مسلم لیگ پر کسی انگریز گورنر جنرل یا وائسرائے کی نظر کرم رہی ہو یہ بات بالکل ظاہر و باہر ہے کہ آزادی ہند سے متصلاً قبل..... اور خصوصاً برطانیہ میں لیبر پارٹی کے برسر اقتدار آ جانے کے بعد انگریزی حکومت کا رویہ مسلم لیگ کے ساتھ واضح طور پر معاندانہ<sup>(۱)</sup> رہا..... اور ہندوستان کے آخری انگریز وائسرائے لارڈ مونٹ بیٹن کے بارے میں تو سب کو یہ معلوم ہے کہ وہ انگریزوں کے علانیہ طرف دار اور مسلم لیگ کے سخت مخالف تھے۔

بنابریں اگر یہ کہا جائے کہ پاکستان کا قیام اللہ تعالیٰ کی ایک ایسی مشیت تھی جو ہندوؤں اور انگریزوں کی متفقہ مخالفت کے علی الرغم پوری ہوئی تو اس میں ہرگز کوئی مبالغہ نہیں ہے!

ہم نے اسلامیان ہند کی تقریباً سوا سو سالہ تاریخ کے ان چند اہم نقوش کو صفحہ قرطاس پر اس لیے منتقل کیا ہے کہ تحریک پاکستان کا صحیح پس منظر نگاہوں کے سامنے آ جائے اور صورت واقعہ جیسی کچھ کہ فی الحقیقت ہے ظاہر ہو جائے۔ اس لیے کہ صحیح طرز عمل اور درست سمت میں اقدام کا تمام تر انحصار اسی پر ہے۔ نیک خواہشات کی عمل داری بسا اوقات انسان کے نقطہ نظر کو غلط کر کے رکھ دیتی ہے اور میدان سیاست میں اترنے کے بعد بارہا ایسا ہوا کہ ایک غلط موقف جو ابتداء میں محض ”حکمت عملی“ کے تحت اختیار کیا جاتا ہے، بعد میں جماعتوں اور تحریکوں کے اپنے نقطہ نظر میں مستقل طور پر ایسی کجی پیدا کرنے کا سبب بن جاتا ہے جو پھر اس کے گلے کا ہار بن جاتی ہے اور کسی طور سے پیچھا نہیں چھوڑتی۔ نتیجتاً بالکل مخالف سمت میں سفر کے باوجود یہ توقع برقرار رکھی جاتی ہے کہ بس ع

”اس موڑ سے آگے منزل ہے مایوس نہ ہو دوڑا تا جا!“<sup>(۲)</sup>

آئندہ صحبت میں انشاء اللہ تعالیٰ ہم قیام پاکستان کے بعد کے بیس سالوں کا جائزہ

اسی نقطہ نظر سے لیں گے..... اور پھر ہمارے نزدیک اسلام اور پاکستان دونوں کے ساتھ خلوص اور خیر خواہی کا تعلق رکھنے والے لوگوں کو جو طرز عمل اختیار کرنا چاہے اسے بیان کریں گے۔ وما توفیقی الا باللہ العلی العظیم۔<sup>(۱)</sup>

(بیٹاق، مارچ 1967ء۔ ”تذکرہ و تبرہ“)

---

(۱) ”اور میری توفیق محض اللہ بزرگ و برتر کی بدولت ہے۔“



## قیام پاکستان کے بعد مذہبی طبقات کا طرزِ عمل

ہونا کیا چاہیے تھا، ہوا کیا؟

(”مذکرہ و تبصرہ“..... ”میثاق“ لاہور اپریل 67ء)

پاکستان کا قیام ہرگز ایک معمولی واقعہ نہ تھا..... دنیا کے نقشے پر اس طرح اچانک اور بالکل غیر متوقع طور پر وقت کی عظیم ترین مسلمان مملکت کا رونما ہو جانا یقیناً مشیتِ ایزدی<sup>(۱)</sup> اور حکمتِ خداوندی میں کسی بڑی تدبیر کے سلسلے کی کڑی تھا..... اور اب ضرورت اس امر کی تھی کہ قوم کے تمام طبقات اسے ایک عطیہِ خداوندی اور نعمتِ خداداد سمجھتے اور ماضی کے تمام اختلافات کو بھلا کر کامل توافق و تعاون کے ساتھ اس کی تعمیر میں لگ جاتے۔

قیام پاکستان کے بعد اُس قومی قیادت پر جو اس کے وجود میں آنے کا ذریعہ بنی تھی اور جس کے ہاتھوں میں اس کی حکومت کے تمام اختیارات آئے تھے اچانک بہت سی عظیم اور کٹھن ذمہ داریاں عائد ہو گئی تھیں۔ اس کا فرض تھا کہ ایک طرف اس کے بقا و تحفظ اور دفاع و استحکام کا بندوبست کرتی اور اس کی انتظامی مشینری کو بدلے ہوئے حالات کے مطابق از سر نو استوار کر کے تعمیری و ترقی منصوبوں پر عمل درآمد شروع کرتی..... اور دوسری طرف قوم کی سیاسی تربیت کا ایسا بندوبست کرتی جس سے اس میں سیاسی شعور نشوونما پاتا، خیالات میں یک رنگی اور مقاصد میں ہم آہنگی پیدا ہوتی، قومی و ملی احساسات اجاگر ہوتے اور صحت مند سیاست کے خطوط متعین ہوتے چلے جاتے!..... پاکستان کی بقا اور تحفظ و ترقی

کے لیے فوری طور پر اگرچہ مقدم الذکر کام اہم تر تھا..... لیکن دیر پا استحکام اور ٹھوس تعمیر کے نقطہ نظر سے مؤخر الذکر کام کہیں زیادہ ضروری تھا!

مذہبی و نیم مذہبی طبقات کو، عام اس سے کہ پہلے وہ پاکستان کے شدید مخالف تھے یا بزعم خویش<sup>(۱)</sup> کسی عظیم تر منصوبے پر عمل پیرا ہے تھے، لازم تھا کہ وہ قیام پاکستان کو قدرت کا اشارہ سمجھ کر آئندہ کے لیے اپنے نقطہ نظر کو بالکل تبدیل کر لیتے اور اسے اسلام کی نشاۃ ثانیہ کا گہوارہ بنانے کے لیے مثبت تعمیری جدوجہد میں بہ دل و جان مصروف ہو جاتے۔ اس کے لیے ایک طرف یہ ضروری تھا کہ ہر گروہ اپنے مزاج کی مناسبت اور اپنی اپنی صلاحیتوں اور قوتوں کے تناسب سے اس عظیم جدوجہد کے کسی ایک شعبے کو سنبھال لیتا اور دوسری طرف یہ لازم تھا کہ انتشار و افتراق<sup>(۲)</sup> کے تمام رخنوں<sup>(۳)</sup> کو قطعی طور پر بند کر دیا جاتا اور قومی قیادت کے ساتھ حتی الامکان تعاون کی روش اختیار کی جاتی۔

وہ مذہبی حلقے جو جمعہ و جماعت، اور درس و خطابت کے ذریعے عوام سے قریب ترین ربط و تعلق رکھتے تھے اور ان میں گہرے اثر و نفوذ کے مالک تھے، مذہبی، اخلاقی اور روحانی اقدار کے احیاء کے لیے انتہائی مؤثر کام کر سکتے تھے..... اور جماعت اسلامی علمی و فکری سطح پر اسلامی انقلاب اور تہذیبی و ثقافتی میدان میں دینی اقدار کے احیاء کے لیے قیمتی خدمات سرانجام دے سکتی تھی۔

اس اعتبار سے جماعت اسلامی واقعتاً ایسی پوزیشن میں تھی کہ اپنے پیش نظر ہمہ گیر اور عالم گیر اسلامی انقلاب کے لیے قیام پاکستان کو ایک بہترین موقع کے طور پر استعمال کر سکتی تھی۔ مولانا مودودیؒ نے چھ سات سال مسلمانان ہند کی قومی جدوجہد اور عام سیاسی سرگرمیوں سے علیحدہ رہ کر

جو کام کیا تھا اس کے نتیجے میں انہوں نے ایک ایسی جمعیت فراہم کر لی تھی جو ایک اچھی بھلی تعداد میں ایسے مخلص اور سرگرم اور ساتھ ہی نظم اور باقاعدگی اور سلیقے اور قرینے<sup>(۱)</sup> کے ساتھ کام کرنے کی صلاحیت سے مسلح کارکنوں پر مشتمل تھی جن میں کم از کم اسلام کو دنیا میں سر بلند کرنے کی حد تک اپنے مقصد اور نصب العین کا واضح شعور بھی موجود تھا اور اس کے لیے محنت و مشقت کے مادے اور ایثار و قربانی کے جذبے کی بھی کمی نہ تھی۔

اور سب سے اہم یہ کہ اس جمعیت میں دین و دنیا اور قدیم و جدید کا وہ امتزاج بھی موجود تھا جو اس دور میں دین کی کسی بھی موثر خدمت کے لیے لازمی اور لابدی<sup>(۲)</sup> ہے۔ اس اعتبار سے یہ جمعیت مسلمانوں کے جدت پسند اور قدامت پرست طبقات کے مابین ایک امت وسطیٰ<sup>(۳)</sup> کا رول ادا کر سکتی تھی اور سراپا جامد مذہبیت اور ازسرتا پیر متحرک مجددیت کے درمیان ”سواء السبیل“<sup>(۴)</sup> کو واضح اور روشن کر سکتی تھی۔

کاش کہ قوم کے ان تینوں اہم طبقات میں بدلے ہوئے حالات کے تقاضوں کا شعور بروقت پیدا ہو جاتا اور وہ کامل توافق<sup>(۵)</sup> و تعاون کی فضا میں اپنے اپنے حصے کے کاموں میں منہمک<sup>(۶)</sup> ہو کر اسلام کی نشاۃ ثانیہ کی راہ ہموار کرنے میں لگ جاتے..... لیکن افسوس کہ ایسا نہ ہوا.....!!

جہاں تک قومی قیادت کا تعلق ہے اگرچہ اس غریب پر قیام پاکستان کے فوراً بعد ہی

---

(۱) مناسب طریقہ (۲) لازمی (۳) درمیانی اُمت  
(۴) سیدھا راستہ (۵) موافقت (۶) مصروف۔

مختلف خارجی و داخلی اسباب کی بنا پر نزع کا عالم طاری ہو گیا تھا چنانچہ ملکی بقا و استحکام اور تعمیر و ترقی کے کام تو جیسے کچھ اور جتنے کچھ اس سے بن آئے اس نے کیے لیکن سیاسی میدان میں قوم کی تنظیم و تربیت اور قومی شعور اور ملی احساسات کو اجاگر کرنے کا کام وہ بالکل نہ کر پائی۔ تاہم جہاں تک تعاون و توافق کا تعلق ہے اس امر کا اعتراف کیا جانا چاہیے کہ پاکستان کی پہلی قومی قیادت کی جانب سے اس سلسلے میں تنگ دلی اور بخل کا مظاہرہ قطعاً نہیں ہوا..... اور اس کے باوجود کہ بعض مذہبی حلقوں نے کھلم کھلا قیام پاکستان کی مخالفت کی تھی اور خود مولانا مودودی بھی نہ صرف یہ کہ اس سے بالکل علیحدہ رہے تھے بلکہ تحریک پاکستان کے آخری اور فیصلہ کن ایام میں اس پر شدید اور بعض اوقات دلا زار (۱) قسم کی تنقیدیں بھی کرتے رہے تھے، تاہم اپنا وقت آنے اور قوت و اقتدار پر بلا شرکت غیرے قابض ہونے کے بعد اس نے نہ صرف یہ کہ آزادی کی نعمتوں اور برکتوں سے متمتع (۲) اور مستفید ہونے کے معاملے میں مسلم لیگ کے حامیوں اور مخالفوں کے مابین فرق و امتیاز کا کوئی شائبہ بھی کبھی پیدا نہ ہونے دیا..... بلکہ اس سے بھی آگے بڑھ کر تعاون کے دروازے پوری طرح کھول دیے جس کی روشن ترین مثال یہ ہے کہ خود مولانا مودودی کو اپنے خیالات کے اظہار اور اپنے نظریات کی اشاعت کے بھرپور مواقع نہ صرف کالجوں اور یونیورسٹیوں میں بلکہ ریڈیو تک پر پوری وسعت قلب کے ساتھ مہیا کیے

اس کی بڑی وجہ یہ تھی کہ اگرچہ ایک قومی جماعت ہونے کی بناء پر مسلم لیگ کی صفوں میں ہر نقطہ نظر اور مکتبہ فکر کے لوگ پائے جاتے تھے، حتیٰ کہ خالص ملحد (۳) اور دہریے (۴) بھی موجود تھے..... لیکن پاکستان میں اس کی جو پہلی ٹیم برسر اقتدار آئی اس میں مخلص قوم پرست مسلمان بلکہ خاصے

(۱) دل دکھانے والی (۲) فائدہ اٹھانا (۳) بے دین (۴) خدا کو نہ ماننے والا

## مذہبی مزاج اور دینی مذاق کے لوگوں کو ایک فیصلہ کن پوزیشن حاصل تھی.....!

اور اس ملک میں اسلام کے مستقبل کے اعتبار سے بہترین حکمت عملی یہ تھی کہ تمام دینی جماعتیں اور مذہبی حلقے پچھلے ذہنی تحفظات<sup>(۱)</sup> کو بالائے طاق<sup>(۲)</sup> رکھ کر کھلے دل کے ساتھ قومی قیادت کے ساتھ تعاون کی روش اختیار کرتے اور ایک طرف اپنی تعلیمی و تبلیغی سرگرمیوں اور اخلاقی و عملی اصلاح کے کاموں میں مواقع اور مسائل کے اس اضافے سے فائدہ اٹھاتے جو مسلمانوں کی قومی ریاست میں حکومت کے ساتھ تعاون کی صورت میں متوقع تھا..... اور دوسری طرف قومی قیادت کے مخلص اور مذہبی رجحان رکھنے والے لوگوں کے ہاتھ کو مضبوط بناتے..... لیکن افسوس کہ صرف مولانا شبیر احمد عثمانی اور ان کے رفقاء کا رکو چھوڑ کر کہ انہوں نے تو حصول پاکستان کی جدوجہد میں بھی مسلم لیگ کے ساتھ تعاون کیا تھا اکثر مذہبی حلقوں نے یا تو تعلق کی روش برقرار رکھی یا معاندانہ<sup>(۳)</sup> انداز اختیار کر لیا۔ فعال نیشنلسٹ<sup>(۴)</sup> علماء کی اکثریت اور ان کے اصل مراکز تو ہندوستان ہی میں رہ گئے تھے۔ پاکستان کے حصے میں جو لوگ آئے ان میں سے مجلس احرار نے بظاہر بہت عقلمندی سے کام لیا اور سیاست کے میدان سے کامل کنارہ کشی اختیار کر کے اپنی سرگرمیوں کو صرف دینی و مذہبی دائرے میں محدود کر لیا لیکن ایک طویل عرصے تک کارزار<sup>(۵)</sup> سیاست میں گھمسان کی لڑائی لڑ چکنے والوں کے لیے کامل علیحدگی مشکل تھی چنانچہ چند ہی سال بعد ان کی ”محبوس سیاست“<sup>(۶)</sup> ایک آتش فشاں کے مانند پھٹ کر رہی اور پاکستان کی سیاسیات کا ہر طالب علم جانتا ہے کہ اس حادثے نے پاکستان کی قومی و سیاسی زندگی کی گاڑی کو پھٹی سے اتارنے میں اہم ترین حصہ ادا کیا<sup>(۷)</sup>.....!

علمائے دین کی ایک عظیم اکثریت نے قومی و سیاسی زندگی سے ایک گونہ لا تعلقی کی اس روش کو

(۱) احتیاطیں (۲) بھلا دینا (۳) مخالفانہ (۴) قوم پرست (۵) جنگ

(۶) قیدی (۷) اشارہ ہے 1952-53ء کی تحریک ختم نبوت کی جانب!

برقرار رکھا جس پر وہ تقریباً پون صدی سے عمل پیرا تھے اور پاکستان آ کر بھی وہ حسب سابق کلیتاً تعلیمی و تدریسی مشاغل میں منہمک<sup>(۱)</sup> ہو گئے۔ چنانچہ یہ تو ضرور ہوا کہ دیکھتے ہی دیکھتے کئی نئی اور عظیم دینی درسگاہیں پاکستان میں قائم ہو گئیں جن میں قال اللہ تعالیٰ اور قال الرسولؐ کی صدائیں زور شور سے بلند ہونے لگیں اور اس اعتبار سے یقیناً ایک قابل قدر اور بیش قیمت کام سرانجام پا گیا..... لیکن یہ بھی بجائے خود ایک ناقابل تردید حقیقت ہے کہ ان کی ایک بڑی اکثریت کے قلب و دماغ نے قیام پاکستان کے بعد حالات میں جو تبدیلی آئی تھی اس سے کوئی اثر قبول نہ کیا..... اور نہ صرف یہ کہ اس امر کی کوئی شہادت نہیں ملتی کہ انہوں نے قیام پاکستان کو کوئی اہم واقعہ سمجھ کر اس کے زیر اثر اپنے نقشہ کار حتیٰ کہ اپنے تعلیمی و تدریسی معمولات یہاں تک کہ نصاب ہی میں کسی تبدیلی کی ضرورت محسوس کی ہو بلکہ صاف محسوس ہوتا ہے کہ ان کے نزدیک یہ واقعہ کہ حکومت کی باگ ڈور غیر ملکی اور غیر مسلم حکمرانوں کے ہاتھوں سے نکل کر مسلمان قوم کے اپنے ہاتھ میں آ گئی تھی، قطعاً کوئی اہمیت نہ رکھتا تھا اور وہ اپنے ذہنوں میں نئے مسلم حکمرانوں کو بالکل اسی مقام پر رکھ کر اپنے سابقہ طریق کار پر عمل پیرا رہے جس پر ان سے پہلے کے حکمران تھے۔<sup>(۲)</sup>

بد قسمتی سے قومی قیادت کے بعض عناصر اور پاکستان کی مختلف سرو سز کے اعلیٰ افسروں کی اکثریت نے مغربی طرز فکر اور یورپی طرز بود و باش<sup>(۳)</sup> کو جس حد تک اختیار کر لیا تھا اس کے پیش نظر مذہبی طبقات کا یہ طرز عمل کسی حد تک فطری بھی تھا۔

(۱) مصروف (۲) چنانچہ شَهِدَ شَهِدًا مِّنْ أَهْلِهَا ”گواہی دی اس کے خاندان کے ایک گواہ نے (یوسف 26)“ کے مصداق اس حقیقت واقعی کی شہادت مولانا سید محمد یوسف بنوریؒ کی ایک تحریر میں موجود ہے جو اس کتاب کے ضمیمے کے طور پر شائع کی جا رہی ہے! (۳) رہن سہن۔

بہر نوع<sup>(۱)</sup> ہوا یہ کہ قومی قیادت اور مذہبی حلقوں میں جو بعد قیام پاکستان سے پہلے تھا وہ اعلیٰ حالہ<sup>(۲)</sup> قائم رہا..... اور اجنبیت اور غیریت کے پردے جوں کے توں حائل رہے۔ اور اگرچہ علماء کی ایک بڑی اکثریت نے اپنے آپ کو سیاسی سرگرمیوں سے دور ہی رکھا لیکن اس مغائرت<sup>(۳)</sup> اور بعد<sup>(۴)</sup> کی بنا پر یہ بہر حال ہوا کہ عدم اطمینان کی ایک کیفیت ان میں مستقل طور پر موجود ہی جس سے مختلف سیاسی گروہ وقتاً فوقتاً فائدہ اٹھاتے رہے!

رہی جماعت اسلامی جو اُس دور میں احیائے اسلام کی سعی و جدوجہد کے لیے سب سے زیادہ صلاحیت اور استعداد کی حامل تھی تو اس نے پاکستان میں جو طریق کار اختیار کیا وہ اس داستان کا الم ناک ترین باب ہے اور اس کی بدولت اس کی تمام قوتیں اور توانائیاں ایسے تخریبی<sup>(۵)</sup> راستوں پر پڑ گئیں جن سے نہ صرف یہ کہ ملک و ملت کو شدید نقصان پہنچا بلکہ خود اسلام کی راہ میں بے شمار کاوٹیں کھڑی ہو گئیں!

1939-40ء میں مولانا مودودی مسلمانانِ ہند کی قومی جدوجہد سے یہ کہہ کر علیحدہ ہوئے تھے کہ محض نام کے مسلمانوں کی تنظیم سے اسلامی حکومت کسی طرح قائم نہیں ہو سکتی، اس کے لیے لازم ہے کہ پہلے علمی و فکری اور ذہنی و نظری سطح پر اسلامی انقلاب برپا کیا جائے اور پھر معاشرے میں اخلاقی و عملی تبدیلی اس حد تک پیدا کر دی جائے کہ اس میں کسی جاہلی نظام کا چلنا دشوار ہو جائے، حکومت اور ریاست کی سطح پر کسی واقعی اور پائیدار تبدیلی کی توقع اس کے بعد ہی کی جاسکتی ہے لہذا ہم مسلمانوں کی قومی جدوجہد کا ساتھ دینے میں اپنا وقت ضائع اور اپنی منزل کھوٹی کرنے کو تیار نہیں ہیں بلکہ اسی فطری طریق پر عمل پیرا ہو کر پہلے علمی و فکری..... اور اخلاقی و عملی انقلاب برپا کرنے کی سعی کریں گے..... چنانچہ قومی تحریک سے علیحدہ ہو کر مولانا نے علمی و فکری سطح پر اسلام کی دعوت دینے اور جو لوگ اسے قبول کر کے اسلام کے ادا و نواہی کے عملاً پابند ہوتے چلے گئے انہیں ایک تنظیم میں منسلک کرنے کا کام

(۱) بہر حال (۲) اپنے حال پر (۳) اجنبیت

(۴) دوری (۵) خراب کرنے والے۔

شروع کر دیا۔

قیام پاکستان کے بعد ہونا تو یہ چاہیے تھا کہ مولانا اپنے اسی طریق پر عمل پیرا رہتے اور جس قدر ممکن ہوتا اپنے اسی کام کی رفتار تیز تر کر دیتے اور اس کے ضمن میں مواقع و وسائل کے اس اضافے سے فائدہ اٹھاتے جو ایک مسلمان مملکت میں متوقع تھا اور جن کے ضمن میں جیسا کہ ہم پہلے عرض کر آئے ہیں پاکستان کی پہلی قومی حکومت کی جانب سے ہرگز کسی بحل کا مظاہرہ نہیں ہوا تھا!

لیکن افسوس کہ اس موقع پر ان کی ذہانت نے ایک بالکل ہی نیا پینترا<sup>(۱)</sup> بدلا۔ چنانچہ اچانک ان کے دل میں اپنی اس ”قوم کا درد“ اٹھا جس کی قومی جدوجہد کے دوران وہ ایک خاموش تماشائی ہی نہیں رہے تھے بلکہ دور کھڑے ہو کر طنز و استہزاء<sup>(۲)</sup> کے تیر برساتے رہے تھے اور انہوں نے قوم کی حالت زار پر رحم کھاتے ہوئے اس کی ”سرپرستی“ قبول فرمائی اور اس کی رہنمائی کے لیے اپنے آپ کو پیش کر دیا۔ مولانا کے اپنے الفاظ ملاحظہ ہوں:

”..... اس لیے جس روز تقسیم ملک کا اعلان ہوا، اسی وقت ہم نے سمجھ لیا کہ جیسی بری یا بھلی تعمیر ہم آج تک کر سکے ہیں اب اسی پر اکتفا کرنی ہوگی اور اس قوم کو سنبھالنے کی فوراً کوشش کرنی پڑے گی جو کسی واضح نصب العین کے بغیر اور کسی اخلاقی و اجتماعی صلاحیت کے بغیر یک لخت باختیار ہوگئی ہے.....“ (جماعت اسلامی، اس کی تاریخ، مقصد اور لائحہ عمل)

ساتھ ہی وہ ان مطالبات کے ساتھ سیاست کی عین منجد ہار میں کود پڑے کہ:



(۱) چونکہ پاکستان اسلام کے نام پر حاصل کیا گیا تھا اور حصول پاکستان کی تحریک اسی مقصد کے تحت چلائی گئی تھی کہ یہاں اسلامی حکومت قائم کی جائے گی..... اور چونکہ یہی اس ملک کے نوسونانوے فی ہزار باشندوں کی دلی خواہش ہے لہذا لازم ہے کہ یہاں اسلامی دستور نافذ ہو اور شریعت اسلامی رائج کی جائے اور.....

(۲) چونکہ مسلمانوں کی قومی قیادت اب تک جن لوگوں کے ہاتھوں میں رہی ہے وہ ایک اسلامی حکومت کو چلانے کی صلاحیت سے عاری محض<sup>(۱)</sup> ہیں لہذا انہیں چاہیے کہ وہ مسند قیادت و سیاست سے دستبردار ہو جائیں اور ایک نئی قیادت کے لیے جگہ خالی کر دیں۔<sup>(۲)</sup> اس طرح گویا مولانا مودودی نے احساس فرض سے مجبور ہو کر بیک وقت اسلام اور پاکستانی قوم دونوں کی سرپرستی کا بوجھ اپنے سر لے لیا!!

یہ وہ وقت تھا جب پاکستان کی قومی قیادت بہت سی داخلی و خارجی مشکلات میں مبتلا تھی۔ ایک طرف ایک بالکل نئی لیکن وسیع و عریض اور انتہائی دور دراز خطوں پر مشتمل سلطنت کے پیچیدہ مسائل و معاملات تھے جن کا حل اور وہ بھی انتہائی بے سروسامانی کے عالم میں بجائے خود ایک کٹھن مرحلہ تھا، پھر اس پر تبادلہ آبادی اور مہاجرین کی آباد کاری کے مہیب مسائل مستزاد ہو گئے۔ دوسری طرف بانی پاکستان اور ان کے دست راست قیام پاکستان کے بعد جلد ہی دنیا سے رخصت ہو گئے۔ تیسری طرف قومی تحریک میں مخلص، بے نفس اور تربیت یافتہ کارکنوں کی کمی کے اثرات ظاہر ہونا شروع ہوئے اور قومی کارکنوں کی ایک بڑی اکثریت الاٹ منٹوں کے چکر اور پرمٹوں اور لائسنسوں کے حصول یا قوت و اقتدار کی کشمکش میں الجھ کر رہ گئی..... قومی قیادت کے مخلص عناصر ابھی اس صورت حال سے نپٹنے کی فکر کر رہے تھے کہ مولانا مودودی اپنی مختصر لیکن منظم جمعیت کو لے کر میدان میں آ گئے اور انہوں نے پروپیگنڈے کی ایک موثر تکنیک سے ملک بھر میں ایک ہلچل سی پیدا کر دی۔ چنانچہ قومی

(۱) بالکل خالی (۲) واضح رہے کہ یہ کوئی اقتباس نہیں ہے بلکہ جماعت اسلامی کے بعد از قیام پاکستان کے موقف کی مختصر ترجمانی ہے۔ تفصیل کے لیے دیکھیے راقم الحروف کی تالیف ”تحریک جماعت اسلامی: ایک تحقیقی مطالعہ“۔

قیادت ایک نئے اور پیچیدہ مسئلے سے دوچار ہوگئی!

قومی قیادت کے لیے اس مسئلے کی پیچیدگی کا اہم ترین پہلو یہ تھا کہ جس اسلام کے نام پر مولانا مودودی سیاست کے میدان میں اترے تھے وہ نہ صرف یہ کہ خود ان کا اپنا دین تھا بلکہ قریبی زمانے میں خود اس نے اسی کے نام پر عوام کے جذبات کو اپیل کیا تھا..... لہذا مولانا مودودی کے ”مطالبہ“ کا کوئی براہ راست جواب اس کے لیے ممکن نہ تھا..... دوسری طرف اسے یہ بھی نظر آ رہا تھا کہ صورت حال ایسی بنا دی گئی ہے کہ اسلام کی جانب کسی قدم کا اٹھانا مولانا مودودی اور جماعت اسلامی کی ”نئی قیادت“ کے سامنے پسپائی کے مترادف ہو گا۔ اس کا ایک بین ثبوت اُس وقت مل بھی گیا جب ”قرارداد مقاصد“ کو جو اصلاً خود تحریک مسلم لیگ کے مخلص اور دیندار عناصر (خصوصاً مولانا شبیر احمد عثمانی<sup>۱</sup> اور مولانا ظفر احمد انصاری<sup>۲</sup> و غیرہم) کی کوششوں سے منظور ہوئی تھی، جماعت اسلامی نے اپنی ”فتح مبین“ قرار دے لیا!..... لہذا قومی قیادت نے کچھ لیت و لعل<sup>(۱)</sup> سے کام لینا شروع کیا، کچھ مولانا مودودی اور جماعت اسلامی پر ہیر پھیر کے راستوں سے حملے شروع کیے اور کبھی کبھی اسلامی دستور و قانون کے نفاذ کے مطالبے کی براہ راست مخالفت بھی کی..... اس معاملے میں پاکستان کی سیاست میں جو عجیب الجھاؤ پیدا ہو گیا تھا اس کا کسی قدر اندازہ اس سے کیا جاسکتا ہے کہ قومی قیادت کی جانب سے اوّل اوّل جو لوگ مولانا مودودی اور جماعت اسلامی کے خلاف دلائل و براہین کے ہتھیار لے کر میدان میں اترے وہ ڈاکٹر اشتیاق حسین قریشی اور ڈاکٹر محمود حسین صاحب جیسے پابند صوم و صلوة اور دینی درد اور مذہبی جذبہ رکھنے والے لوگ تھے<sup>(۲)</sup>.....!

گویا جن لوگوں کے ہاتھوں کو مضبوط کرنے میں  
ملک و ملت اور دین و مذہب دونوں کی بھلائی تھی

(۱) نال مثل (۲) بعد میں اس صف میں ایک اہم اضافہ مسٹر اے کے بروہی کا ہوا جنہوں نے اُس شخص کو انعام دینے کا اعلان کیا جو ثبوت کر دے کہ قرآن مجید میں کسی دستور ملکی کا خاکہ موجود ہے!

غلط حکمتِ عملی کی بنا پر انہی کو دشمنوں کی صف میں  
لاکھڑا کیا گیا.....!! اور اسلام کو سیاسی میدان کا  
ایک مسئلہ بنا کر اُسے اپنے بہترین بھی خواہوں<sup>(۱)</sup>  
کی سرپرستی سے محروم کر دیا گیا.....!!

کاش کہ مولانا مودودی سمجھ سکتے کہ انہوں نے اس طریق کار کو اختیار کر کے اسلام کی  
راہ میں کیسے کانٹے بودیئے تھے!

”مدہبی سیاست“ کے اس میدان میں اولاً مولانا مودودی نے تنہا اپنے اور اپنی جمعیت کے  
زورِ بازو کے بل پر چلنے کی کوشش کی۔ لیکن جلد ہی انہوں نے یہ محسوس کر لیا کہ دوسرے دینی  
حلقوں کی مدد اور تعاون کے بغیر کامیابی مشکل ہے چنانچہ انہوں نے وقتاً فوقتاً علمائے دین کا  
اشتراک و تعاون حاصل کرنا شروع کیا اور رفتہ رفتہ کبھی انہیں اپنے پیچھے لگا کر اور کبھی حالات  
کا رخ دیکھتے ہوئے ان کے پیچھے لگ کر (جیسا کہ انٹیٹی قادیانی تحریک کے زمانے میں ہوا)  
ایک ”دینی کمپ“ کا تصور پیدا کیا..... اس کے دو انتہائی مضر نتائج برآمد ہوئے: ایک یہ کہ  
سیاست کے میدان میں جماعت اسلامی کے ساتھ علمائے دین بھی قومی قیادت کے  
حریف<sup>(۲)</sup> بن گئے اور رفتہ رفتہ برسرِ اقتدار طبقہ اور ”رجالِ دین“ دو مخالف و معاند<sup>(۳)</sup>  
گروہوں کی صورت اختیار کرتے چلے گئے..... اور دوسرے یہ کہ مولانا مودودی اور  
جماعت اسلامی کو جدت پسندی اور از سر تا پیر متحرک تجدیدیت..... اور قدامت پرستی اور سراپا  
جامد مذہبیت کے مابین ایک ”امتِ وسطی“ کی پوزیشن کو ترک کر کے کلیتاً قدامت پرستی اختیار  
کرنی پڑی اور اگرچہ اس کی بنا پر بہت سے دلچسپ تضادات ظہور میں آئے مثلاً یہ کہ اُس  
شخص کو جو تنہا اپنی ذات پر بھی فقہ حنفی کو پوری طرح نافذ کرنے کو تیار نہ تھا بلکہ اس میں اپنا  
”اقول“،<sup>(۴)</sup> لگانا ضروری خیال کرتا تھا یہ موقف اختیار کرنا پڑا کہ اس دس گیارہ کروڑ افراد  
کی ایک پوری قوم پر صدیوں پیشتر کی مرتب شدہ فقہ حنفی کو جوں کا توں نافذ

(۱) خیر خواہوں (۲) دشمن (۳) دشمنی کرنے والے (۴) میں کہتا ہوں

کر دیا جائے! <sup>(۱)</sup> لیکن مولانا پر جلد از جلد مسند حکومت پر پہنچ کر ”قوم“ اور ”مذہب“ دونوں کو ”سنجھانے“ کا جو خط <sup>(۲)</sup> سوار ہو گیا تھا اس کے پیش نظر یہ قربانیاں بہر حال بہت حقیر تھیں۔ ع

ہم نے کیا کیا نہ کیا دیدہ و دل کی خاطر

☆☆☆

---

(۱) اسی سلسلے کا ایک دلچسپ لطیفہ مولانا داؤد غزنوی مرحوم نے سنایا کہ ایک موقع پر علماء کے ایک مشترکہ بیان پر مولانا مودودی نے ان سے بھی دستخط کرانے چاہے جس کی ایک شق یہ بھی تھی کہ ملک میں فقہ حنفی رائج کی جائے۔ مولانا داؤد غزنوی مرحوم نے فرمایا ”اس پر میں نے مولانا کی خدمت میں عرض کیا کہ آپ یہ چاہتے ہیں کہ اپنے قتل کے حکم نامے پر میں خود دستخط کروں“

(۲) جنون۔

## سیاسی افراتفری سے ایوبی آمریت تک جماعت اسلامی کا رقیبانہ<sup>(۱)</sup> کردار اور علماء کا معاندانہ<sup>(۲)</sup> طرز عمل

(”تذکرہ و تبصرہ“.....”میثاق لاہور۔ مئی 1967ء)

جیسا کہ اس سے قبل عرض کیا جا چکا ہے، پاکستان کی قومی قیادت پر عالم نزع تو قیام پاکستان کے فوراً بعد ہی طاری ہو گیا تھا اور وہ خود اپنے داخلی انتشار کی بناء پر، جو بیک وقت نظریاتی بھی تھا اور اخلاقی بھی، ادھ موٹی ہو چکی تھی۔ اس پر رہی سہی کسر مولانا مودودی اور جماعت اسلامی کی تند و تلخ تنقیدوں اور عوام کے مذہبی جذبات کے اشتعال نے پوری کردی اور قیام پاکستان کے بعد چند ہی سالوں کے اندر اندر وہ مسلم لیگ جو اس کے قیام کا ذریعہ بنی تھی نسیاً منسیاً ہو گئی۔<sup>(۳)</sup>

ختم تو مسلم لیگ از خود بھی ہو ہی جاتی لیکن مولانا مودودی نے مسلمانانِ ہند کی قومی جدوجہد کے عین عروج کے موقع پر اس سے علیحدگی اختیار کر کے قوم کے ساتھ جس ”ہمدردی“ اور ”خیر خواہی“ کا ثبوت دیا تھا اسی کا لازمی تقاضا غالباً یہ بھی تھا کہ قیام پاکستان کے فوراً بعد وہ اپنی مختصر لیکن منظم جمعیت کو لے کر مسلم لیگ کی سرکوبی کے لیے میدان میں آجاتے اور اس کے تابوت میں آخری کیل ٹھونکنے

میں بھی بنفس نفیس شرکت فرماتے!.....!

لطف کی بات یہ ہے کہ اُس وقت کی علیحدگی کے لیے تو یہ وجہ جواز پیش کی گئی تھی کہ اسلام کسی بھی ”قوم پرستی“ کو جائز نہیں ٹھہراتا خواہ وہ ”مسلم قوم پرستی“ ہی کیوں نہ ہو۔ لیکن بعد از تقسیم ”لیگ دشمنی“ اور ”قیادت کشی“<sup>(۱)</sup> کے لیے خود بے تکلف مسلم قوم پرستی کا لبادہ اوڑھ لیا گیا اور نظریہ پاکستان کے سب سے بڑے علمبردار اور پاکستانی قوم کے سب سے بڑے وکیل بن کر قومی قیادت کا محاسبہ شروع کر دیا گیا!<sup>(۲)</sup>

مولانا کی ذہانت نے یہ اندازہ تو ٹھیک ہی کیا تھا کہ مسلم لیگ کی دم توڑتی ہوئی قیادت پر کاری ضرب لگانے کا یہ بہترین موقع تھا۔ لیکن آئندہ کے بارے میں جو توقعات انہوں نے قائم کی تھیں وہ نرے سہانے خواب ثابت ہوئیں اور قومی قیادت کے میدان سے ہٹنے پر بجائے اس کے کہ جماعت اسلامی کی ”نئی“ قیادت کے لیے جگہ خالی ہوتی اُلٹا ”پرانا“ یونینسٹ اور کانگریسی ذہن میدان سیاست پر قابض ہو گیا<sup>(۳)</sup> اور اس نظریہ پاکستان ہی کی جڑیں کھدنی شروع ہو گئیں جس پر بعد از تقسیم خود مولانا مودودی اور جماعت اسلامی نے سیاسی موقف کی بنیاد رکھ دی تھی..... دوسری طرف تحریک مسلم لیگ نے وقتی طور پر قومی و ملی احساسات کا جو ٹھوڑا بہت رنگ عوامی طرز فکر پر چڑھا دیا تھا اس کے پھیکے پڑتے ہی خالص مفاد پرستی، کنبہ پروری اور اقربانوازی<sup>(۴)</sup> کا دور دورہ ہو گیا اور سیاست کے میدان میں بدترین جوڑ توڑ اور سازشوں کا بازار گرم ہو گیا۔

”میدان سیاست کے اس اختلال“<sup>(۵)</sup> کا لازمی نتیجہ

یہ نکلا کہ حکومت سیاسی جماعتوں کے ہاتھوں سے نکل

کر رفتہ رفتہ سروسز کے جانب منتقل ہوتی چلی گئی۔

(۱) قیادت ختم کرنا (۲) تفصیلات کے لیے دیکھئے ”تحریک جماعت اسلامی: ایک تحقیقی مطالعہ“

(۳) اشارہ ہے ری پبلکن پارٹی اور اس کی حکومت کی جانب!

(۴) قریبی رشتہ داروں کو نوازا (۵) خلل ڈالنا۔

تا آئکہ 1958ء میں صدر ایوب نے تمام سیاسی جماعتوں کو کالعدم<sup>(۱)</sup> قرار دے کر فوجی حکومت قائم کر دی اور تمام اختیارات اپنے ہاتھ میں لے کر ایک طرف حکومت کا پورا نظم و نسق سروسز کے حوالے کر دیا اور دوسری طرف بنیادی جمہوریت کے نظام کے ذریعے سیاسی حقوق اور اختیارات کو تدریجاً عوام کی جانب منتقل کرنے کا وہی سلسلہ از سر نو شروع کیا جس پر تقریباً نصف صدی قبل غیر ملکی حکمران عمل پیرا ہوئے تھے..... گویا پاکستان کی عوامی سیاست ایک دم واپس نصف صدی قبل کے مقام پر پہنچ گئی!

ملی اور قومی نقطہ نگاہ سے یہ صورت حال یقیناً نہایت تشویشناک اور پریشان کن ہے اور ہر مخلص اور محب وطن پاکستانی کو لازماً اس پر سخت مضطرب<sup>(۲)</sup> اور غمگین ہونا چاہیے لیکن اس حقیقت کو ہر آن پیش نظر رہنا چاہیے کہ اس کا اصل سبب قوم میں سیاسی شعور کی خطرناک حد تک کمی اور ملی و قومی احساسات کا خوفناک حد تک فقدان<sup>(۳)</sup> ہے! کسی ایک یا چند افراد کے سراپوری صورت حال کی ذمہ داری تھوپ دینا سیاسی بے بصیرتی کا شاہکار ہے یا علمی خیانت کا!..... ساتھ ہی یہ موٹی سی بات بھی ہر مخلص پاکستانی کو اچھی طرح سمجھ لینی چاہیے کہ اس کا علاج نہ صدارتی اور پارلیمانی جمہوریت یا بلا واسطہ و بالواسطہ انتخابات کے مسکلوں پر وقتی ہنگامے اٹھانے سے ہو سکتا ہے، نہ مینڈکوں کی پنسیری کی طرح کے بالکل انہل<sup>(۴)</sup> بے جوڑ متحدہ محاذوں کے قیام سے..... اس صورت حال کی اصلاح کی صرف ایک صورت ہے اور وہ یہ کہ بالکل فطری طریق پر عوام میں سے کوئی سیاسی جماعت ایسی اٹھے جو مسلسل محنت و مشقت اور پیہم جدوجہد کے ذریعے ایک طرف ان میں سیاسی شعور اور اپنے بھلے اور برے کی حقیقی پہچان پیدا کرے اور دوسری طرف ایک بڑی تعداد میں ایسے قومی کارکنوں کو تربیت دے کر تیار کرے جو ہر طرح کے مفادات سے صرف نظر کر کے خالص اصولوں کے لیے کام کر سکیں اور اپنے مقصد اور نصب العین کے ساتھ مخلصانہ تعلق اور قوم کی بہتری اور بھلائی کے لیے انتھک محنت و مشقت اور ایثار و قربانی کی صلاحیت رکھتے ہوں۔

(۴) بے جوڑ

(۳) کمی

(۲) بے چین

(۱) ختم کر دینا

1951ء میں جب کہ مرحوم مسلم لیگ ابھی موت اور زندگی کی کشمکش ہی میں مبتلا تھی، سابق صوبہ پنجاب<sup>(۱)</sup> کے انتخابات میں مولانا مودودی بڑی خود اعتمادی اور آن بان کے ساتھ اور بہت سی امیدیں اور توقعات وابستہ کر کے انتہائی بلند و بالا اصولوں کے تحت شریک ہوئے..... اگرچہ اس موقع پر اس ”قوم“ نے جس کی سرپرستی انہوں نے ازراہ نوازش اپنے سابقہ موقف کے سارے تانے بانے کی قربانی دے کر اختیار کی تھی، انہیں ایک ایسی دولتی رسید کی جس سے کم از کم ایک بار تو قیادت و سیادت کا سارا ایشہ ہرن ہو گیا<sup>(۲)</sup> تاہم اس اصول کے تحت کہ ع

”پوستہ رہ شجر سے امید بہار رکھا!“

وہ اپنے اصولوں میں مسلسل کانٹ چھانٹ اور طریق کار میں متواتر کتر کیونٹ<sup>(۳)</sup> کر کے انتخابات میں شریک ہوتے رہے لیکن نتیجہ ہر بار الٹا ہی نکلا اور مسند حکومت و اقتدار ”نظراں توں نیڑے“ ہونے کے باوجود روز بروز ”قدموں توں دور“ ہوتی چلی گئی۔<sup>(۴)</sup> تاہم درمیانی عرصے میں جب پاکستان کی سیاست کا میدان مسلسل اکھاڑ پچھاڑ اور ری پبلکن پارٹی، عوامی لیگ اور دوسرے بے شمار نئے اور پرانے سیاسی دھڑوں کی رسہ کشی اور

(۱) واضح رہے کہ اس تحریر کی اشاعت کے وقت مغربی پاکستان میں ”ون یونٹ“ کا نظام قائم تھا

(۲) دور ہو گیا (۳) کاٹ چھانٹ

(۴) جماعت اسلامی کے حلقے کے پنجابی زبان کے مشہور شاعر عبداللہ شاکر نے انتخابات پنجاب ۱۹۵۱ء کے موقع پر ایک نظم کہی تھی جو مرحوم ”تسیم“ کے انتخابات نمبر میں شائع ہوئی تھی۔ اس نظم میں میاں ممتاز محمد خاں دولتانا کو ہدف طنز و استہزاء بنا کر ان کی شان میں بار بار یہ شعر دہرایا گیا تھا کہ۔

”وزارت پنجابے والی لینی ضرور ہے نظراں توں نیڑے نیڑے قدموں توں دور ہے!“

مخلص یہ ایک شعر اس بچگانہ خود اعتمادی کی پوری تصویر کشی کر دیتا ہے جو اُس وقت جماعت اسلامی کے پورے حلقے پر طاری تھی..... یہ دوسری بات ہے کہ بعد میں معلوم ہوا کہ ع

”خواب تھا جو کچھ کہ دیکھا جو سنا افسانہ تھا!“

چنانچہ انتخابات کے بعد میاں صاحب موصوف ہی وزارت علیا کے منصب پر فائز ہوئے۔ اور جماعت جہاں تھی وہیں رہ گئی۔



جوڑ توڑ کی آماجگاہ بنا ہوا تھا، آئے دن حکومتیں بن اور بگڑ رہی تھیں اور پوری پاکستان قوم کی تقدیریں صبح و شام بدل رہی تھیں، دھندلی سی ایک امید اس بات کی قائم تھی کہ قلمزم سیاست کے کسی اتار چڑھاؤ اور مد و جزر کے دوران کیا عجب کہ اتفاقی واقعات و حوادث کا کوئی ریلا، ”نئی اسلامی قیادت“ کی ایک بار ایوان حکومت تک رسائی کی صورت پیدا کر دے۔ پھر اپنی تنظیمی قوت کے بل پر مزید ترقی و استحکام کی صورتیں پیدا کرنا کچھ مشکل نہ ہوگا..... چنانچہ اس زمانے میں اپنی ایک تحریر میں مولانا مودودی نے افتراق<sup>(۱)</sup> و انتشار کے ”شگاف“ کو ”خیر کی راہ“ قرار دیا اور اپنے کچھ مایوس معتقدین کی ہمت یہ کہہ کر باندھنے کی کوشش کی:

”حقیقت میں یہ اللہ کا بڑا فضل ہے کہ اس نے ان لوگوں کے دلوں میں نفاق ڈال کر انہیں آپس میں لڑا دیا ہے۔ خیر کی راہ اب تک اسی شگاف سے نکلی ہے اور آئندہ بھی یہ شگاف جتنا وسیع ہوتا جائے گا خیر کا راستہ بھی

کشادہ ہوتا چلا جائے گا.....“ (ترجمان القرآن، مئی 56ء اشارات)

اس اعتبار سے 58ء کا انقلاب ”خیر کی جملہ راہوں“ کو ایک بارگی مسدود<sup>(۲)</sup> کرنے کا سبب بن گیا اور دُور افق پر امید کی جو کرن نظر آیا کرتی تھی دفعتاً وہ بھی معدوم ہو گئی.....!

میدان سیاست کی ان پے در پے ناکامیوں سے مولانا مودودی پر شکست خوردہ ذہنیت اور رقیبانہ جذبات کا تسلط ہوتا چلا گیا اور نہ صرف ان کے اور ان کی جماعت کے بلکہ ان کے زیر اثر ایک بہت بڑے حلقے کے لوگوں کے اعصاب میں دائمی جھنجھلاہٹ اور فکر و نظر میں مستقل کجی پیدا ہوتی چلی گئی۔ نتیجتاً قوم کے طبقہ متوسط کے ایک بہت بڑے حلقے کے لوگوں کا حال یہ ہو گیا کہ ایک طرف تو توازن و استحکام کی حالت میں ان کا دم گھٹنے لگتا ہے اور ملک کے طول و عرض سے کسی بھی قسم کے انتشار و اختلال<sup>(۳)</sup> کی خبر سے ان کے دل کی کلی کھل اٹھتی ہے اور دوسری طرف ہر وہ شخص جو کسی وقت لیلائے اقتدار سے ہم آغوش ہوا نہیں سراپا برائی اور مجسم شر ہی نہیں بلکہ تمام خرابیوں کا منبع اور ملک و ملت کے سارے مسائل اور تمام مشکلات کا واحد سبب نظر آنے لگتا ہے اور جو کسی بھی ٹوٹی پھوٹی حزب مخالف سے تعلق رکھتا

(۱) بناؤ اختلاف (۲) بند کرنا (۳) خلل ڈالنا

ہو قطع نظر اس سے کہ وہ خود ان کے نقطہ نظر سے ملک و ملت اور مذہب و دین دونوں کے لیے کتنی ہی مضر و مہلک ہو وہ خیر کل نہ سہی جزوی خیر بہر حال بن جاتا ہے.....! یہی وہ طرز فکر ہے جس کے تحت مولانا مودودی ایسے بظاہر ٹھنڈے دل و دماغ کے مالک اور متحمل مزاج و بردبار انسان کے منہ سے ایسے غیر متوازن جملے نکلتے ہیں کہ: ”ایک طرف ایک مرد ہے جس میں سوائے اس کے کہ وہ مرد ہے اور کوئی خوبی نہیں اور دوسری طرف ایک عورت ہے جس میں سوائے اس کے کہ وہ عورت ہے اور کوئی عیب نہیں<sup>(۱)</sup>.....!“ یا یہ کہ ”کنونشن لیگ کی جانب سے اگر کوئی فرشتہ بھی انتخابات میں کھڑا ہوگا تو اس کی بھی مخالفت کریں گے!“ وغیرہ وغیرہ۔

جذبہ رقابت<sup>(۲)</sup> کی یہ فراوانی..... بلکہ طغیانی<sup>(۳)</sup>  
 اس صورت میں بھی مضر ہوتی اگر مولانا صرف  
 ایک سیاسی لیڈر ہوتے۔ لیکن ان کی اس حیثیت  
 نے کہ وہ ایک دینی جماعت کے سربراہ اعلیٰ اور  
 خصوصاً سیاست کے میدان میں اسلام کے تنہا  
 اجارہ دار<sup>(۴)</sup> بھی ہیں،<sup>(۵)</sup> اس صورت حال کو  
 اسلام کے لیے سخت خطرناک بنا کر رکھ دیا ہے!!

جس کی سنگینی میں مزید اضافہ اس امر سے ہو گیا ہے کہ اگرچہ ادھر ایک عرصے سے مولانا مودودی اور جماعت اسلامی کا کوئی باقاعدہ ربط و ضبط علماء کے ساتھ نہیں ہے اور اب غالباً وہ اپنے سیاسی حوصلوں کی تکمیل کے لیے علماء سے اتحاد کو کوئی اہمیت بھی نہیں دیتے بلکہ اس کے برعکس ایک عرصہ سے ان کی ساری نشست و برخاست ان خالص سیاسی لوگوں کے ساتھ ہے

(۱) مولانا مرحوم نے یہ الفاظ صدر ایوب خان اور محترمہ فاطمہ جناح کے تقابل کے ضمن میں کہے تھے!!

(۲) مخالفت کا جذبہ (۳) حد سے بڑھنا (۴) ٹھیکیدار

(۵) واضح رہے یہ تحریر 1967ء کی ہے!

جن کی ایک عظیم اکثریت کو (الامشاء اللہ) دین و مذہب سے عملی لگاؤ تو دور رہا کوئی لفظی و قولی مناسبت بھی نہیں ہے<sup>(۱)</sup>..... تاہم یہ ایک امر واقعی ہے کہ ایک طرف مولانا اور جماعت اسلامی علماء کرام کی، جدید تعلیم یافتہ طبقے اور خصوصاً اس کی مغرب پرستانہ ثقافت<sup>(۲)</sup> اور طرز بود و باش<sup>(۳)</sup> سے، بیزاری کو اپنے سیاسی مقاصد کے لیے استعمال کرتے ہیں۔ اور دوسری طرف علماء کرام بھی خالص دینی اعتبار سے خود مولانا سے شدید بیزار ہونے اور ان کے بعض نظریات کو شدید نوعیت کی ضلالت و گمراہی سمجھنے کے باوجود سیاسی میدان میں ان کے مذہبی رول کو بنظر استحسان<sup>(۴)</sup> دیکھتے ہیں..... بلکہ ان کے ایک طبقے نے تو گویا اس معاملے میں جماعت اسلامی کی بے ضابطہ قیادت کو عملاً قبول کر لیا ہے..... اسی طرح اگرچہ اس وقت کوئی باقاعدہ مذہبی کمپ یا دینی محاذ تو موجود نہیں ہے تاہم مختلف دینی حلقوں اور مذہبی طبقوں کے مابین اتحاد و اتفاق کے مظاہرے وقتاً فوقتاً ہوتے رہتے ہیں<sup>(۵)</sup> جو اس اعتبار سے تو بہت خوش آئند نظر آتے ہیں کہ ان میں اتحاد و اتفاق کی جھلک نظر آتی ہے لیکن چونکہ اس اتحاد کی بنیاد کسی مثبت تعمیری جذبے کے بجائے خالص منفی طرز فکر پر ہے لہذا درحقیقت اسلام اور پاکستان میں اس کے مستقبل کے نقطہ نظر سے نہ صرف یہ کہ اس میں افادیت کا کوئی پہلو نہیں ہے بلکہ الٹا مضرت و نقصان کا شدید احتمال<sup>(۶)</sup> موجود ہے! اور یہ بات ہر اس شخص کو اچھی طرح سمجھ لینا چاہیے جو پاکستان میں اسلام کے مستقبل سے مخلصانہ دلچسپی رکھتا ہو کہ علمائے کرام کے ایک طبقے کا عمومی عدم اطمینان اور منفی طرز عمل اور جماعت اسلامی کی مستقل رقیبانہ جذبات کے ساتھ سیاست کے میدان میں اسلام کی ”سرپرستی“ سے اس ملک میں اسلام کا مستقبل مخدوش ہوتا چلا جا رہا ہے!.....

(۱) جیسے مرحوم حسین شہید سہروردی وغیرہ (۲) تہذیب (۳) رہتے سہنے کا طریقہ  
 (۴) اچھی نظر سے (۵) جیسے مثلاً ایک عید الفطر 1967ء کے موقع پر اور دوسرے 1968ء میں  
 ڈاکٹر فضل الرحمن کے خلاف (۶) تنگ و شبہ۔

## کچھ تلخ مگر سنگین حقائق

”رکھیو غالب مجھے اس تلخ نوائی<sup>(۱)</sup> پہ معاف

آج پھر دردِ مرے دل میں سوا<sup>(۲)</sup> ہوتا ہے!“

(”تذکرہ و تبصرہ“..... ”میثاق“ لاہور۔ مئی 1967ء)

واقعات و حقائق کا صحیح ادراک و شعور صحیح طرز عمل کے لیے بمنزلہ اساس اور درست سمت میں اقدام کے لیے ناگزیر و لا بدی<sup>(۳)</sup> ہے۔ پاکستان کا اسلام کے نام پر حاصل کیا جانا چاہیے کیسے ہی عظیم مسلمات میں سے ہو، یہ حقیقت اپنی جگہ اٹل اور ناقابل تردید ہے کہ یہ اُن مسلمانوں کی قومی جدوجہد کے نتیجے میں قائم ہوا ہے جو بقول مولانا مودودی ”صدیوں کے توارث“<sup>(۴)</sup> کی بدولت، ایک قوم بن گئے ہیں اور جن کی قومیت کی اساس اگرچہ اسلام ہی پر ہے..... لیکن خود اسلام سے ان کا رشتہ و تعلق محض نسلاً متوارث ہونے والے ”مذہب“ سے زیادہ کچھ نہیں ہے اور جن کی اخلاقی حالت کے بارے میں مندرجہ ذیل رائے جتنی آج سے تیس سال قبل درست تھی، نہ صرف یہ کہ اتنی ہی بلکہ شومی قسمت<sup>(۵)</sup> سے اس سے بھی کہیں زیادہ آج صحیح ہے:

”..... یہاں جس قوم کا نام مسلمان ہے وہ ہر قسم کے رطب و یابس<sup>(۶)</sup>

لوگوں سے بھری ہوئی ہے۔ کیرکٹر<sup>(۷)</sup> کے اعتبار سے جتنے ٹائپ<sup>(۸)</sup>

کافروں میں پائے جاتے ہیں اتنے ہی اس قوم میں بھی موجود ہیں۔

عدالتوں میں جھوٹی گواہیاں دینے والے جس قدر کافروں میں فراہم کرتی

(۱) تلخ باتیں کرنا (۲) زیادہ (۳) لازمی (۴) وراثت (۵) بد قسمتی

(۶) ترا و خشک۔ بھلا برا (۷) کردار (۸) نمونے۔ قسمیں

ہیں، غالباً اسی تناسب سے یہ بھی فراہم کرتی ہیں۔ رشوت، چوری، زنا، جھوٹ اور دوسرے ذمائم اخلاق<sup>(۱)</sup> میں یہ کسی سے کم نہیں ہے.....“

(مسلمان اور موجودہ سیاسی کشمکش، مصنفہ مولانا مودودی)

دین کے ساتھ اس کے حقیقی لگاؤ کا جائزہ لینا ہو تو اولاً عوام کو دیکھیے کہ ان کی ایک عظیم اکثریت اس سے ایک سطحی ہی محبت رکھنے کے سوا نہ اس سے کوئی ذہنی مناسب رکھتی ہے نہ عملی تعلق۔ یہی وجہ ہے کہ اسلامی نظام کے قیام کے لیے محض ناموں<sup>(۲)</sup> پر دستخط کرنے کے لیے تو یہ ہر وقت تیار ہوتے ہیں، لیکن اپنے ذاتی یا گروہی مفادات کا معاملہ آجائے تو اسلام کے بڑے بڑے احکام کو پس پشت ڈال دینا اور اس کی تمام حدود کو پھلانگ جانا ان کے بائیں ہاتھ کا کھیل ہے۔

پھر چونکہ اس ملک کی سیاسی قوت کا سرچشمہ بہر صورت یہی عوام ہیں، لہذا سیاست کے میدان میں اسلام کا نام خواہ کتنا بھی لیا جاتا ہو اور اس کے کیسے ہی بلند نعرے لگائے جاتے ہوں، واقعہ یہ ہے کہ اصل سکہ یہاں یا خالص سیاسی مفاد کا چلتا ہے یا برادریوں اور قبیلوں کے اقتدار طلبی و رسہ کشی کا!

پڑھے لکھے اور تعلیم یافتہ لوگوں کو دیکھیے جو کسی بھی اجتماعیت کا اصل قوام<sup>(۳)</sup> ہوتے ہیں تو معلوم ہوتا ہے کہ اسلام کے بنیادی اعتقادات سے ان کے قلوب و اذہان یکسر خالی ہیں اور شعوری یا غیر شعوری طور پر ان کی ایک بہت بڑی اکثریت مغرب کے مادہ پرستانہ الحاد<sup>(۴)</sup> کے نظریات و افکار پر پورا ایمان رکھتی ہے۔ ان میں سے جو جتنا ذہین ہے اتنا ہی مغربی فلسفہ و فکر سے متاثر ہے اور جو ذرا جبری<sup>(۵)</sup> بھی ہے وہ اس کے برملا اعلان اور کھلم کھلا اعتراف میں بھی کوئی باک<sup>(۶)</sup> محسوس نہیں کرتا!

پھر چونکہ ان ہی میں سے ملک کی پوری انتظامی مشینری کے کل پرزے نکلتے ہیں اور ان کے نسبتاً ذہین تر افراد ہی سے ملک کے تمام فوجی و سول حکموں کا اصل تانا بانا بنتا ہے، لہذا

(۱) برے اخلاق (۲) متفقہ عرض داشتیں (۳) ستون

(۴) بے دینی (۵) جراتمند (۶) ڈر

فطری طور پر سر و سر کا پورا ماحول (الاما شاء اللہ) مغربی افکار و نظریات اور مادہ پرستانہ و مخرانہ تہذیب و ثقافت سے تیار ہا ہے اور فطری طور پر ان میں سے زیادہ جری اور نسبتاً ”تناقض“ (۱) و نفاق“ سے آزاد لوگ اسی ثقافت کی پورے ملک میں ترویج و اشاعت کی کھلم کھلا کوشش میں بھی مصروف ہیں!

ان لوگوں کو ”مٹھی بھر“ اور ”گنتی کے چند لوگ“ قرار دے کر ان کی اہمیت کو کم کرنے کی کوشش ایک سادہ سی خود فریبی (۲) ہے اور اس سے یہ حقیقت مٹ نہیں جاتی کہ اس ملک کی ”ذہین اقلیت“ (Intellectual Minority) بہر حال یہی ہیں اور ان ہی کے ہاتھ میں اس ملک کی اصل زمام کار (۳) ہے۔

اور آگے چلیے..... اور حقائق کا مواجہہ (۴) کرنے کی جرأت پیدا کر کے جائزہ لیجئے تو معلوم ہوگا کہ مغربی افکار و نظریات کا یہ استیلاء (۵) خود ان لوگوں کی بھی اکثریت کے ذہنوں پر بہت کم و کمال موجود ہے جو یہاں اسلام کے علمبردار اور اسلامی نظام کے قیام کے داعی ہیں۔ ان کی عملی زندگیوں کے عام نقشے اور قول و فعل کے تضاد کو ایک طرف رکھتے ہوئے ان کے تصور دین کا بنظر غائر مطالعہ کیجئے تو معلوم ہوتا ہے کہ خود مذہب کا ایک خالص لادینی تصور ان کے ذہنوں میں قائم ہے اور اسلام ان کے نزدیک ”ایک بہترین ضابطہ حیات“ اور ”حیات دنیوی کے مسائل کا بہترین حل“ سے زیادہ اور کچھ نہیں! حقیقت دینی اور روح ایمانی سے ان کی ایک بہت بڑی اکثریت تہی دست محض (۶) ہے اور اسلام کے بنیادی اعتقادات کو ماننا ان کے نزدیک دراصل صرف کچھ سماجی و تمدنی ضرورتوں کی بناء پر ہے! ان کی حقیقت کا ادراک تو بہت دور کی بات ہے، اس کی کسی ضرورت کا احساس تک ان کو حاصل نہیں۔ دین جس زندگی کو اصل حیات قرار دیتا ہے، اس کی اہمیت ان کے نزدیک ایک تہی (۷) سے زیادہ نہیں اور حیات دنیوی، جس کی دین میں کوئی وقعت نہیں وہ ان کے غور و فکر کا اصل موضوع اور ان کی سعی و جہد کا اصل مرکز و محور ہے! حتیٰ کہ جو چیزیں دین میں ”عماد“ (۸) کا درجہ رکھتی ہیں، ان

(۱) اختلاف (۲) اپنے آپ کو دھوکا دینا (۳) باگ ڈور (۴) سامنا کرنا

(۵) غلبہ (۶) خالی ہاتھ (۷) یقیہ (۸) ستون

سے بھی ان کا شغف<sup>(۱)</sup> بس واجبی سا ہے..... اور وہ بھی باید و شاید<sup>(۲)</sup>..... حد یہ ہے کہ ایک ثقہ راوی<sup>(۳)</sup> کی روایت کے مطابق ایک بہت بڑے داعی دین اور علمبردار اسلام کے نزدیک:

”اسلام دراصل ایک سیاسی و تمدنی نظام (Politico-Social System)

ہے جس پر الہیات کا پردہ ڈال دیا گیا ہے۔“

إِنَّا لِلّٰهِ وَإِنَّا إِلَيْهِ رَاجِعُونَ

گر ہمیں مکتب و ہمیں ملا کارِ طفلان تمام خواہد شد!<sup>(۴)</sup>

اور آگے بڑھیے..... مذہبیت کا ایک عمومی ڈھانچہ جن لوگوں کے دم سے قائم ہے وہ اکثر و بیشتر تجارت پیشہ طبقے کے کچھ مذہبی لوگ ہیں جو مسجدیں تعمیر کرتے اور انہیں آباد کرتے ہیں، مدارس قائم کرتے اور انہیں چلاتے ہیں اور مساجد و مدارس کے اہتمام و انتظام کا سارا بوجھ برداشت کرتے ہیں۔ ان میں سے جو زیادہ دیندار ہوتے ہیں، وہ خود نمازیں پڑھتے، زکوٰۃ دیتے اور حج کرتے ہیں، لیکن ان کے ذرا قریب ہو کر دیکھیے تو معلوم ہوتا ہے کہ ان کی ایک بہت بڑی اکثریت کے یہاں آمد و خرچ کے معاملے میں حلال و حرام کی تمیز یکسر ختم ہو چکی ہے۔ سودی کاروبار ہنیئاً مریناً<sup>(۵)</sup> ہوتا ہے، اور جھوٹ سچ کا کوئی فرق کاروبار میں نہیں کیا جاتا۔ حتیٰ کہ ایک صوفی منش بزرگ نے پچھلے دنوں بڑے گہرے تاثر کے ساتھ فرمایا کہ:

”پورے پاکستان میں شاید کوئی ایک مسجد بھی ایسی نہ مل سکے جو خالص حلال ذرائع سے کمائے ہوئے روپے سے تعمیر کی گئی ہو!“..... اس پر مستزاد<sup>(۶)</sup> یہ کہ ان مساجد و مدارس میں چودھراہٹ کے حصول اور اس کو برقرار رکھنے کے لیے جس قسم کے جوڑ توڑ ہوتے ہیں اور جو سازشیں کی جاتی ہیں ان کے سامنے میدان سیاست کے جوڑ توڑ بھی شرمناکر رہ جاتیں۔

علماء کے طبقے کو دیکھیے..... تو اگرچہ یہ ایک حقیقت ہے کہ دین جیسا کچھ اور جتنا کچھ

(۱) دلچسپی (۲) ضروری اور مناسب ہے (۳) پختہ (۴) ”اگر یہی مکتب اور یہی مٹا

ہونگے تو بچوں کا کام تمام ہو جائے گا (۵) پسندیدہ مرغوب (۶) زائد

آج موجود ہے وہ انہی کے دم سے اور انہی کی کوششوں کی بدولت ہے..... اور یہ بھی حقیقت ہے کہ اس حلقے میں کہیں کہیں علم و عرفان کی شمعیں بھی روشن ہیں اور ایمان و ایقان<sup>(۱)</sup> کی مشعلیں بھی..... اور ابھی ایسے لوگ موجود ہیں جو اصحابِ علم بھی ہیں اور اربابِ عمل بھی، جن کی گفتارِ قلوب میں گداز<sup>(۲)</sup> پیدا کرنے والی اور کردارِ لوگوں کے لیے عزیمت<sup>(۳)</sup> کا سامان مہیا کرنے والا ہے، لیکن یہ بھی ایک دردناک حقیقت ہے کہ اس قسم کے لوگوں کی تعداد آٹے میں نمک کے برابر ہے، اور علماء کی اکثریت کا یہ حال ہے کہ نہ دلوں میں ایمان کی شمع ایسی روشن ہے کہ ماحول کو منور کر سکے..... نہ اخلاق و اعمال اس درجے کے ہیں کہ لوگوں کے دلوں میں گھر کر سکیں۔ تعلیم و تعلم<sup>(۴)</sup> اور درس و تدریس ان کی ایک بڑی اکثریت کا پیشہ بن کر رہ گیا ہے اور بڑے بڑے دارالعلوموں میں یہ افسوس ناک اور تکلیف دہ صورتحال نظر آتی ہے کہ پیشہ ورانہ چشمک<sup>(۵)</sup> اور رقابت و حسد..... اور آپس کے جھگڑوں اور مناقشوں<sup>(۶)</sup> کے اعتبار سے وہ خالص دنیا دار اداروں سے کسی طرح مختلف نہیں!

رہی یہ کمی کہ ان کی ایک بڑی اکثریت موجودہ دنیا کے علوم و فنون سے بیگانہ محض<sup>(۷)</sup> ہے، تو اس کا ذکر تحصیل حاصل<sup>(۸)</sup> ہے! اس کا لازمی نتیجہ یہ ہے کہ علماء کا اثر معاشرے کے طبقہ متوسط کے بھی صرف نصفِ ادنیٰ تک ہی پہنچ پاتا ہے اور موجودہ معاشرے میں ان کی حیثیت زندگی کی اصل منجھدار<sup>(۹)</sup> سے کٹی ہوئی ایک علیحدہ شاخ سے زیادہ کچھ نہیں!

ان تلخ حقائق کو پیش نظر رکھ کر خدا را سوچئے کہ کیا محض اس دلیل سے کہ ”پاکستان اسلام کے نام پر حاصل کیا گیا تھا!“ یہاں اسلام قائم ہو جائے گا یا سیاسی میدان میں اسلام کا نعرہ لگانے سے اسلامی انقلاب برپا ہو جائے گا؟ یا محض عوام کے مذہبی جذبات کے اشتعال سے مغربی تہذیب و ثقافت کی یلغار<sup>(۱۰)</sup> رک جائے گی؟ یا محض منفی مدافعت و مخالفت سے دین میں تحریف<sup>(۱۱)</sup> کا سلسلہ ختم ہو جائے گا؟..... اپنے اس طرزِ عمل کے لیے

(۱) یقین (۲) نرمی (۳) پختہ ارادہ کرنا (۴) پڑھنا۔ پڑھانا (۵) مخالفت

(۶) جھگڑے (۷) بالکل بیگانہ (۸) بے کار (۹) مرکزی جگہ

(۱۰) حملہ (۱۱) بدل دینا



لاکھ دلائل پیش کر دیجیے، سینکڑوں خوش نما تاویلات<sup>(۱)</sup> گھڑ لیجئے..... صورت واقعہ یہ ہے کہ آج بیس (۲) سال سے ایک فعال مذہبی و سیاسی جماعت اور طبقہ علماء کے سیاسی مزاج بزرگ اس طریق پر عمل پیرا ہیں، لیکن حالات ہیں کہ روز بروز خراب تر ہوتے چلے جا رہے ہیں۔ بزعم خویش<sup>(۳)</sup> کوئی کتنا ہی الحاد و بے دینی اور فحاشی و بے حیائی کے سیلاب کے آگے بند بنا کھڑا ہو، واقعہ یہ ہے کہ نہ الحاد و بے دینی کے سیلاب میں کوئی کمی آئی ہے نہ فحاشی و بے حیائی کے..... لہذا اس فعال دینی جماعت کا جو سیاست کے میدان میں مذہب کی علمبردار بن کر اتری تھی یہ حشر ضرور دیکھنے میں آیا کہ رفتہ رفتہ اس کی مذہبیت تو تحلیل ہو کر ختم ہوتی چلی گئی اور نری سیاست باقی رہ گئی، تا آنکہ اب اس کے نزدیک پاکستان میں اسلام کے مستقبل کا سارا دار و مدار اس پر رہ گیا ہے کہ یہاں انتخابات بلا واسطہ ہوں اور پارلیمانی جمہوریت کا نظام بحال کر دیا جائے..... فاعتبروا یا اولی الابصار! (عبرت حاصل کرو اے آنکھوں والو!)

ہماری قومی زندگی کا دھارا پورے زور و شور سے ایک خاص سمت میں بہ رہا ہے اور تاحال مذہبی طاقتیں اس پر کسی قسم کا کوئی اثر ڈالنے اور اس کے رخ کو تبدیل کرنے میں ناکام رہی ہیں۔ دوسری طرف ملکی حکومت کو ہر آن نئی مشکلات و مسائل کا سامنا ہے اور بین الاقوامی سیاست کے بدلتے ہوئے رنگ اور بڑی طاقتوں کو بدلتی ہوئی حکمت عملی سے صاف اندازہ ہو رہا ہے کہ مستقبل میں پاکستان کو اپنی سالمیت کے تحفظ کے لیے بڑی کٹھن مشقت و ریاضت کرنی ہوگی اور بڑے نامساعد<sup>(۳)</sup> حالات سے گزرنا ہوگا۔ ان حالات میں اس بات کا شدید خطرہ ہے کہ اگر مذہبی حلقوں کی نری سیاسی نعرہ بازی اور محض منفی مدافعت و مخالفت کی حالیہ روش برقرار رہی اور کوئی زبردست مثبت دینی دعوت ایسی نہ اٹھی جو ذہنوں کو مفتوح اور قلوب کو مسخر کر سکے تو کسی مشکل وقت میں اعصاب کا تناؤ ایسی صورت پیدا نہ ہو کر دے کہ پھر اسلام کا نام لینا بھی مشکل ہو جائے!

(۱) حیلے (۲) واضح رہے یہ تحریر 1967ء کی ہے (۳) اپنے خیال میں

(۳) ناسازگار ناموافق

اسی اہم خطرے کی نشاندہی کے لیے ہم نے یہ طویل معروضات پیش خدمت کی ہیں اور تاریخی پس منظر کو سامنے رکھ کر موجودہ صورت حال کا تجزیہ کیا ہے۔ خدا شاہد ہے کہ اس سے ہمارا مقصد نہ کسی کی دلازاری ہے نہ توہین و تنقیص،<sup>(۱)</sup> البتہ کچھ تلخ حقائق کا مشاہدہ بعض اوقات، ”تلخ نوائی“ پر منبج ہو ہی جاتا ہے۔ ہم درخواست کرتے ہیں کہ اس پر ہمیں معذور سمجھا جائے اور ہماری گذارشات پر ٹھنڈے دل سے غور کیا جائے۔ اقول قولی هذا واستغفر الله رب العالمين ○<sup>(۲)</sup> (میثاق، مئی 1967ء)

(۱) نقص نکالنا (۲) میں اپنی یہ بات کہتا ہوں اور اللہ رب العالمین سے بخشش کا طالب ہوں

نوٹ!

اس سلسلہ مضامین کی اگلی قسط جو

ماہنامہ ”میشاق“ لاہور کے جون 67ء کے شمارے میں شائع ہوئی تھی

# اسلام کی نشاۃ ثانیہ<sup>(۱)</sup>

کرنے کا اصل کام

کے عنوان سے کتابچے کی صورت میں شائع ہو گئی تھی

جس کے اب تک آٹھ ایڈیشن طبع ہو چکے ہیں!

اور جس میں بیان شدہ لائحہ عمل پر پیہم سعی و جہد ہی کا نتیجہ ہے کہ:

① 1972ء میں **مرکزی انجمن خدام القرآن** لاہور، کا

قیام عمل میں آیا..... اور

② 1977ء میں ”**قرآن اکیڈمی**“ قائم ہوئی۔ **فَلِلّٰهِ الْحَمْدُ!!**

دورِ ایوبی میں  
حکومت اور مذہبی طبقات کے مابین تصادم  
کے دو اہم واقعات

—————(۱)—————

ہنگامہِ عید  
اوائل 1967ء

—————(۲)—————

ڈاکٹر فضل الرحمن  
کی تالیف ”اسلام“ کی اشاعت  
پر دینی حلقوں میں شدید ناراضگی کی لہر  
اواخر 1968ء

— ہنگامہ عید

— ایک لمحہ فکریہ

(ماخوذ..... ”میثاق“ مارچ 1967ء)

علامہ اقبال مرحوم تو یہ حسرت ہی لیے اپنے رب کے پاس پہنچ گئے کہ ان کی عید.....  
 ”عید محکوماں ہجوم مومنین“ کے بجائے ”عید آزاداں شکوہ<sup>(۱)</sup> ملک و دیں“ ہوتی، لیکن پوری  
 پاکستانی قوم اس اعتبار سے کچھ زیادہ ہی بدنصیب واقع ہوئی ہے کہ آزادی کے بعد بھی  
 بجائے اس کے کہ اس کی عید ”شکوہ ملک و دیں“ کا مظہر بنتی الٹی ”انتشار ملک و دیں“ کی  
 علامت بن کر رہ گئی اور اس سال یہ معاملہ اپنی انتہا کو پہنچ گیا جب ”حکومت ملک“ ایک  
 طرف اور ”رجال دین“<sup>(۲)</sup> دوسری طرف ایسے مورچہ بند ہوئے کہ انتشار و افتراق<sup>(۳)</sup> کی  
 حد ہو گئی..... حتیٰ کہ اکثر لوگ یہ کہتے سنے گئے کہ..... ”اس سال عید ہوئی ہی نہیں!“

”دین“ کے کچھ ”نادان دوست“ اس صورت حال پر بغلیں بجاتے رہے ہیں کہ  
 اس سال حکومت کو مکمل مات ہو گئی اور پورے ملک میں ان تمام لوگوں نے جنہیں دین سے  
 ذرا سا بھی لگاؤ اور تعلق ہے علماء کے فتویٰ پر عمل کیا، اور اس طرح یہ بات بالکل واضح ہو گئی کہ  
 اس ملک کے عوام دین کے معاملے میں حکومت کے بجائے کلیتاً علماء پر اعتماد کرتے ہیں.....  
 ہماری رائے میں ان کی اس مسرت سے سوائے اس کے اور کچھ ظاہر نہیں ہوتا کہ غالباً یہ  
 حضرات بہت ہی شدید احساس کمتری کا شکار ہیں ورنہ وہ آفتاب کے وجود کے لیے خود  
 آفتاب ہی کو دلیل بناتے اور ان چھوٹی چھوٹی باتوں سے اثر نہ لیتے..... یہ بات کہ پاکستان  
 کے مسلمان دین کے معاملے میں اصل اعتماد علماء ہی پر کرتے ہیں اور دوسرے کسی بھی

ادارے کو ان کے مقابلے میں قابل استناد<sup>(۱)</sup> نہیں جانتے، ایک پہاڑ جیسی حقیقت ہے اور اس کے ثبوت کے لیے اس قسم کے ادنیٰ مظاہروں سے استناد کی قطعاً کوئی حاجت نہیں ہے! البتہ ایک دوسرا پہلو جو ہماری رائے میں ان حضرات کی نگاہوں سے اوجھل ہو رہا ہے اور جس کی طرف توجہ مبذول کرانا ہم اپنا فرض سمجھتے ہیں یہ ہے کہ اس قسم کے مظاہرے ان جدید تعلیم یافتہ لوگوں کو دین سے بیزار اور متنفر کرنے کا سبب بن رہے ہیں جن کی تعلیم و تربیت مغربی طرز پر ہوئی ہے۔ یہ لوگ اگرچہ تعداد کے اعتبار سے یقیناً ایک حقیر اقلیت کی حیثیت رکھتے ہیں لیکن ان ہی کے ہاتھ میں اس ملک کی زمام کار<sup>(۲)</sup> اور تمام معاملات کی باگ ڈور ہے اور وہی اس کے تمام انتظام و انصرام<sup>(۳)</sup> کے ذمہ دار اور اس کی پوری اجتماعی زندگی کے حوالہ دار ہیں۔ ان کی ایک بہت بڑی اکثریت دین سے ناواقف ضرور ہے لیکن یہ خیال کرنا کہ یہ دین کے دشمن ہیں ان کے ساتھ شدید نا انصافی ہی نہیں، خود دین اور اس ملک میں اس کے مستقبل کے اعتبار سے پرلے درجے کی کوتاہ بینی<sup>(۴)</sup> اور نا عاقبت اندیشی<sup>(۵)</sup> ہے! دین سے ان کا بعد براہ راست نتیجہ ہے اس مخصوص ماحول کا جس میں وہ پلے بڑھے ہیں..... اور اس نظام تعلیم کا جس کے تحت انہوں نے علوم و فنون کی تحصیل کی ہے..... اور ہر اس شخص یا جماعت کے لیے جسے اس ملک میں اسلام کے مستقبل کے ساتھ کچھ بھی مخلصانہ دلچسپی ہو، یہ لازمی ہے کہ وہ ہر ممکن ذریعے سے اس بعد<sup>(۶)</sup> کو کم کرنے کی کوشش کرے اور خصوصاً ایسی صورت سے حتی الامکان اجتناب و احتراز<sup>(۷)</sup> کرے جس سے اس کے بڑھنے کا اندیشہ ہو!

ہمارے نزدیک یہ صورت حال کسی طرح خوش آئند قرار نہیں دی جاسکتی کہ اس معاملے میں ”حکومت ملک“ اور ”رجال دین“ نے دو مخالف کیمپوں کی صورت اختیار کر لی تھی۔ ایک طرف حکومت کے ذمہ دار افسروں، برسر اقتدار جماعت کے زعماء<sup>(۸)</sup> اور پریس

(۱) مستند (۲) باگ ڈور (۳) بندوبست (۴) کم نظری

(۵) انجام نہ سوچنا (۶) دوری (۷) پرہیز اور ڈر (۸) سردار

ٹرسٹ کے اخبارات نے اس مسئلے پر بیان بازی اور مضمون نگاری کو ایک مستقل مشغلہ بنا لیا..... اور وہ سارا الزام علماء کو دیتے رہے..... اور دوسری طرف علماء دین اور مذہبی سیاست کے علمبردار اپنے موقف کو درست ثابت کرنے میں ایڑی چوٹی کا زور صرف کرتے رہے اور جو کچھ ہوا اس کی پوری ذمہ داری انہوں نے حکومت پر ڈال دی۔

ہمارے نزدیک یہ سوال کہ جو کچھ ہوا، اس کی اصل ذمہ داری کس پر ہے، اول تو ہے ہی نہایت غیر اہم، اس سے کہیں زیادہ غور و فکر کا مستحق مسئلہ یہ ہے کہ آئندہ اس مسئلے کا حل کیا ہو اور ایسی صورت حال کا تدارک<sup>(۱)</sup> کیسے کیا جائے..... دوسرے اس کا صحیح تعین کہ اس کے پیچھے کون کون سے عوامل اور محرکات کام کر رہے تھے، ہے بھی بہت مشکل اور خصوصاً یہ تو اندھے تعصب<sup>(۲)</sup> اور گروہی عصبیت کے غلو<sup>(۳)</sup> کے بغیر ناممکن ہے کہ اس معاملے کی پوری ذمہ داری کسی ایک فریق پر ڈال دی جائے۔

بادی النظر<sup>(۴)</sup> میں جو کچھ سمجھ میں آتا ہے وہ یہ ہے کہ اس میں اولاً حکومت کی اس کوتاہی کو دخل ہے کہ اس نے نہ علاقائی بنیاد پر رویت ہلال کا کوئی ایسا بندوبست کیا کہ ”شہادت شرعی“ کے قیام کا اطمینان ہو سکتا..... اور نہ ہی مرکزی رویت ہلال کمیٹی میں عوام کے معتمد علیہ<sup>(۵)</sup> علماء کو مناسب نمائندگی دی، پھر ایک مزید غلطی یہ ہوئی کہ ریڈیو پر رویت ہلال کا پہلا اعلان بالکل جمل<sup>(۶)</sup> اور غیر تسلی بخش تھا، اور جب تک دوسرا اعلان ہوا، اول تو اُس وقت تک بے چینی اور بے اطمینانی کی لہر پورے ملک میں دوڑ چکی تھی اور دوسرے وہ بھی قدرے مفصل ہونے کے باوجود پوری طرح اطمینان بخش نہ تھا..... دوسری طرف واقعہ یہ ہے کہ علماء کے طرز عمل سے بھی ایسا معلوم ہوتا ہے کہ جیسے وہ پہلے سے سخت غیر مطمئن تھے۔ اور عدم اطمینان کے اظہار کے لیے انہیں کچھ وجوہ کی ضرورت تھی جو بروقت پوری ہو گئی..... ہماری رائے میں نہ حکومت کے ذمہ دار لوگوں کی نیت میں خلل<sup>(۷)</sup> اور فتور<sup>(۸)</sup> قرار دینے کے لیے کوئی وجہ جواز<sup>(۹)</sup> موجود ہے اور نہ ہی ملک کے پورے طول و عرض میں ہر

(۱) تلافی (۲) جانبداری (۳) زیادتی (۴) بظاہر (۵) قابل اعتماد

(۶) مختصر (۷) خرابی (۸) شرارت (۹) جائز ہونے کا سبب۔

طبقہ فکر کے علماء کے فوری (Spontaneous) اور یکساں رد عمل اور متفقہ فیصلے کے پیش نظر یہ کہنے کے لیے کوئی بنیاد موجود ہے کہ اس کی پشت پر کوئی سازش کام کر رہی تھی..... حکومت کے ذمہ دار لوگوں کے بارے میں زیادہ سے زیادہ جو کچھ کہا جاسکتا ہے وہ یہ ہے کہ انہوں نے سہل انگاری<sup>(۱)</sup> اور بے پروائی سے کام لیا اور علماء کے بارے میں زیادہ سے زیادہ جو کچھ کہا جاسکتا ہے وہ یہ ہی ہے کہ ان کے عمومی عدم اطمینان کو ظہور و خروج<sup>(۲)</sup> کا ایک موقع مل گیا..... اس سے زیادہ کچھ کہنا ہماری رائے میں حدود سے تجاوز ہے اور جو کوئی بھی ایسا کرے، قطع نظر اس سے کہ وہ ارباب اقتدار<sup>(۳)</sup> کا ترجمان ہو یا طبقہ علماء کا نمائندہ..... وہ خواہ مخواہ حکومت اور علماء کے مابین خلیج کو وسیع<sup>(۴)</sup> و عمیق<sup>(۵)</sup> کرنے کے درپے ہے..... اور اسے کسی بھی طرح نہ ملک و ملت کی خیر خواہی قرار دیا جاسکتا ہے نہ دین کی!

اس سلسلے میں ہم حکومت پاکستان اور علمائے کرام دونوں کی خدمت میں کچھ گزارشات پیش کرنے کی اجازت چاہتے ہیں۔

صدر ایوب اور حکومت پاکستان کے ذمہ دار افسروں سے ہماری گزارش یہ ہے کہ آپ حضرات ان معاملات میں ملک کی عظیم اکثریت کے احساس و جذبات کا مناسب حد تک لحاظ رکھیں اور ان مسائل کو کم از کم اتنی اہمیت ضرور دیں جس کے وہ واقعتاً حق دار ہیں..... اگر کسی وجہ سے آپ کے نزدیک یہ مسائل غیر اہم ہوں یا زندگی کے تلخ تر حقائق اور ملک و ملت کے اہم تر مسائل کے مقابلے میں یہ آپ کو غیر اہم نظر آئیں..... تب بھی یہ حقیقت تو مسلمہ ہے کہ ملک کے عوام کے نزدیک یہ ان کے دین کا معاملہ ہے اور اس اعتبار سے انتہائی اہم ہے۔ لہذا اس مسئلہ میں آپ کو چاہئے کہ ضلعی سطح پر بھی رویت ہلال کا ایسا بندوبست کریں کہ ”شہادت شرعی“ کے قیام کا اطمینان ہو سکے اور مرکزی رویت ہلال کمیٹی میں بھی ملک کے مختلف دینی فرقوں کے معتمد علیہ علماء<sup>(۶)</sup> کو مناسب نمائندگی دیں..... اس کے بعد نہ صرف یہ کہ آپ کو اس کا حق حاصل ہوگا بلکہ ہماری دانست میں یہ ضروری بھی ہوگا

(۱) سستی (۲) اظہار اور نکاس (۳) با اقتدار لوگ (۴) کشادہ

(۵) گہرا (۶) قابل اعتماد



کہ آپ اپنے فیصلے کو جبراً نافذ کریں اور اس کی خلاف ورزی کی قابل تعزیر<sup>(۱)</sup> جرم قرار دیں..... لیکن اگر کسی وجہ سے آپ اس کھکھیڑ<sup>(۲)</sup> میں نہیں پڑنا چاہتے تو پھر بہتر یہ ہے کہ آپ اس معاملے کو کاملۂ عوام اور ان کے علماء کے حوالے کر دیں۔ عید کی تعطیلات دو ہی نہیں تین بھی کی جاسکتی ہیں پھر لوگ جانیں اور ان کے معتمد علیہ علماء..... چاہے وہ ایک عید کریں چاہے دو یا تین، حکومت پر اس کی کوئی ذمہ داری نہ ہوگی، الغرض..... یا چنان کن یا چنیں!<sup>(۳)</sup>

علمائے کرام کی خدمت میں ہماری گزارش یہ ہے کہ اگرچہ ہمیں اس کا کوئی حق نہیں پہنچتا کہ ہم آپ پر ”جرح“<sup>(۴)</sup> کریں اور پھر پاس ادب بھی مانع<sup>(۵)</sup> ہے، تاہم دین اور اس ملک میں اس کے مستقبل سے دلچسپی کی بناء پر ہم آپ سے یہ سوال کرنے پر مجبور ہیں کہ: کیا آپ کے لیے یہ بالکل ناممکن تھا کہ آپ اس معاملے کو خالص قانونی نقطہ نظر سے دیکھتے..... کہ ایک مسلمان ملک میں جس کے حکمران بھی مسلمان ہیں..... (چاہے کسی کے نزدیک وہ کتنے ہی فاسق و فاجر ہوں!) حکومت کے مقرر کردہ ذمہ دار ادارے کی جانب سے اس اعلان پر کہ عید کا چاند ہو گیا ہے..... خطا و صواب<sup>(۶)</sup> کی ساری ذمہ داری اور عذاب و ثواب کا پورا بوجھ ان پر چھوڑتے ہوئے عید منالی جاتی..... اور بعد میں اگر وثوق<sup>(۷)</sup> کے ساتھ یہ معلوم ہوتا کہ ایک روزہ رہ گیا ہے تو اس کی فضا دے دی جاتی؟

کیا واقعتاً اس معاملے میں نبی اکرم ﷺ کے ان ارشادات سے کوئی رہنمائی نہیں ملتی جو حضرت ابوذر رضی اللہ عنہ سے مروی ہیں..... جن میں سے ایک میں حضرت ابوذر رضی اللہ عنہ یہ فرماتے ہیں کہ:

((إِنَّ خَلِيلِي أَوْصَانِي أَنْ أَسْمَعَ وَأَطِيعَ وَإِنْ كَانَ عَبْدًا مُجَدِّعَ الْأَطْرَافِ وَأَنْ أُصَلِّيَ الصَّلَاةَ لَوْ قَبْتَهَا فَإِنْ أَدْرَكْتَ الْقَوْمَ وَقَدْ صَلُّوا كُنْتُ قَدْ أَحْوَزْتُ صَلَاتَكَ وَإِلَّا كَانَتْ لَكَ نَافِلَةٌ)) (صحیح مسلم)

(۱) قابل سزا (۲) زحمت (۳) یا اس طرح کر یا اس طرح کر

(۴) بحث (۵) رکاوٹ (۶) غلط یا درست (۷) یقین

”میرے دوست (نبی صلی اللہ علیہ وسلم) نے مجھے وصیت فرمائی کہ میں صاحب امر کی بات مانوں اور اس کی اطاعت کروں اگرچہ وہ ایک اعضاء بریدہ<sup>(۱)</sup> غلام ہو۔ اور نماز کو اس کے وقت پر ادا کروں پھر اگر ٹو لوگوں کے نماز پڑھ چکنے کے بعد پہنچے تو ٹو پہلے ہی اپنی نماز محفوظ کر چکا ہوگا..... ورنہ (ان کے ساتھ) تیری نماز نفل ہو جائے گی۔“

برانہ مانئے!..... ہم سب اپنے اپنے گریبانوں میں منہ ڈال کر دیکھیں کہ ہم لوگ خود اپنے نجی و ذاتی مسائل اور اپنے اپنے حلقے کے لوگوں کے معاملات میں آسانی اور یسر<sup>(۲)</sup> پیدا کرنے کے لیے شریعت اسلامی کی کن کن گنجائشوں سے فائدہ اٹھاتے ہیں..... اور قانون کی کن کن آخری حدود تک توسع<sup>(۳)</sup> کی سعی کرتے ہیں!..... تو کیا ضروری تھا کہ اس معاملے میں فتویٰ کی بجائے تقویٰ، ہی کو عمل کی بنیاد بنایا جاتا؟..... کیا ملی یکجہتی اور قومی اتحاد کی وقعت آپ حضرات کی نگاہوں میں افراد کی نجی مصلحتوں اور ضرورتوں سے بھی کم ہے.....؟ رویت ہلال کے سرکاری انتظامات میں جتنے سقم<sup>(۴)</sup> تھے وہ سب پہلے ہی سے معلوم تھے.....؟ تو یا تو آپ کو چاہئے تھا کہ پہلے ہی سے عوام کو خبردار کر دیتے..... اور خود اپنے طور پر رویت ہلال کی شہادتوں کے بہم پہنچانے، فیصلے پر بروقت پہنچنے، اور مناسب وقت تک اس کے اشتہار و اعلان کا بندوبست کرتے..... یا اگر ان تمام اسقام کے باوجود آپ کے نزدیک رویت ہلال کا سرکاری انتظام..... کراہت کے آخری درجے ہی میں سہی قابل قبول تھا..... تو پھر سوال یہ پیدا ہوتا ہے کہ حکومت کے اعلان کے بعد آپ نے خواہ مخواہ کے تجسس اور چھان بین کی تکلیف کیوں گوارا کی۔ درآں حالیکہ نہ یہ کام آپ کے ذمے تھا اور نہ آپ اس کے لیے تیار تھے؟

ہمیں تسلیم ہے کہ آپ دین کے معاملے میں حکومت کے طرز عمل کی وجہ سے بالعموم اور بجا طور پر غیر مطمئن ہیں لیکن خدارا اس امر کی اہمیت کا احساس فرمائیے کہ ہم اپنے آپ پر پورا کنٹرول رکھیں اور خبردار رہیں۔ مبادا<sup>(۵)</sup> ہماری یہ بے اطمینانی بے قابو ہو کر ایسی

(۱) جس کے اعضاء کٹے ہوئے ہوں (۲) آسانی (۳) وسعت (۴) کمی (۵) ایسا نہ ہو

صورتیں پیدا کر دے..... جو نہ دین کے لیے مفید ہوں نہ ملک و ملت کے لیے.....! سیاسی جماعتوں کے لیے تو عوام کی بے چینی..... اور بے اطمینانی چاہے وہ کسی سبب سے ہو بجائے خود ایک رحمت ہوتی ہے اور وہ ہمیشہ اس تاک میں رہتی ہیں کہ ایسے مواقع پیدا ہوں جن پر عوام کو برسر اقتدار لوگوں کے خلاف مشتعل کیا جاسکے..... لیکن خدا ہمیں اس سے بچائے کہ ہم دین اور دینی مسائل کو بھی گروہی سیاست میں استعمال کرنا شروع کر دیں۔ اس کے برعکس ہمیں چاہئے کہ اپنی تمام توجہات اس مخلصانہ کوشش پر مرکوز کر دیں کہ مسائل حل ہوں..... اور باہمی اعتماد کی فضا برقرار رہے.....!

اس سلسلے میں ہم علمائے کرام کی خدمت میں گزارش بھی کرنا چاہتے ہیں کہ وہ سر جوڑ کر بیٹھیں اور مندرجہ ذیل دو امور پر کسی متفق علیہ نتیجے تک پہنچنے کی کوشش کریں!

ایک یہ کہ کیا دین میں اس کی گنجائش موجود ہے کہ بجائے رویتِ بصری<sup>(۱)</sup> کے قمری تقویم ہی کی بنیاد پر عید منائی جائے.....؟ اس سلسلے میں جو ایک بات عوام میں مشہور ہوگئی ہے کہ اکثر عرب اور بعض دوسرے مسلمان ممالک میں اسی پر تعامل<sup>(۲)</sup> ہے تو تحقیق کرنی چاہئے کہ کیا واقعی ایسا ہے؟..... اور اگر ایسا ہے تو معلوم کرنا چاہئے کہ وہاں کے علماء کے پاس اس کے حق میں کیا دلائل ہیں۔

دوسرے یہ کہ اگر رویتِ بصری ہی لازمی ہے تو کیا ملک میں کسی ایک مقام پر رویتِ ہلال کی شرعی شہادت کی بنا پر فاصلوں اور طول بلد اور عرض بلد کا لحاظ کیے بغیر پورے ملک میں عید منائی جاسکتی ہے؟ اور اگر اس کا جواب نفی میں ہو تو طے کرنا چاہئے کہ ایک مقام کی رویت کتنے فاصلے تک حجت ہوگی۔ (اس سلسلے میں پاکستان کے شرقی و غربی خطوں کا بعد خصوصاً لائق توجہ ہے!)<sup>(۳)</sup>

علماء کرام کا کسی ہنگامی وقت پر ایک منفی مسئلے پر متفق ہو جانا خواہ کتنا ہی خوش آئند نظر آئے، دین کا بھلا اگر کسی چیز میں ہے تو وہ صرف یہ ہے کہ کسی مسئلے کے مثبت حل پر ان کا

(۱) آنکھ سے دیکھنا (۲) عملدرآمد (۳) واضح رہے یہ تحریر 1967ء کی ہے جب مشرقی

”اجماع“،<sup>(۱)</sup> ہو اور اگر خدا نخواستہ ایسا نہ ہو سکے تو ہم کس منہ سے عوام کو (چاہے کسی کے نزدیک وہ کالا نعام ہی ہوں!)..... ملامت<sup>(۲)</sup> کر سکتے ہیں، اگر ان کی زبان پر علامہ اقبال کا یہ مصرعہ عام ہو جائے کہ

دین مُلّا فی سبیل اللہ فساد<sup>(۳)</sup>

---

(۱) جمع ہونا (۲) لعن طعن (۳) مُلّا کا دین خواہ مخواہ کا فساد ہے۔

## ۲۔ ڈاکٹر فضل الرحمن

کی تالیف ”اسلام“ کی اشاعت پر

دینی حلقوں میں شدید ناراضگی کی لہر

(ماخوذ از..... ”بیٹاق“ اکتوبر 68ء)

گزشتہ ماہ ڈاکٹر فضل الرحمن<sup>(۱)</sup> سابق ڈائریکٹر اسلامک ریسرچ انسٹی ٹیوٹ کی تصنیف ”اسلام“ کے خلاف جو شدید عوامی رد عمل ظاہر ہوا اور اس کے نتیجے میں ڈاکٹر صاحب موصوف کو جس بے بسی کے ساتھ اپنے عہدے سے مستعفی ہونا پڑا، اسے بلاخوف تردید<sup>(۲)</sup> مذہبی، سیاسی اور انتظامی تمام ہی نقطہ ہائے نظر سے پاکستان کی تاریخ کے قریبی دور کا اہم ترین واقعہ قرار دیا جاسکتا ہے..... مذہبی اعتبار سے اس لیے کہ معاملہ بنیادی طور پر عوام کے مذہبی اعتقادات سے متعلق تھا اور سیاسی و انتظامی اعتبار سے اس لیے کہ اس نے فی الواقع ایک سیاسی ایجنڈیشن کی صورت اختیار کر لی تھی اور اس طرح فوری طور پر لاء اینڈ آرڈر اور نظم و نسق کا مسئلہ پیدا ہو گیا تھا۔

عوام کے مذہبی جذبات کا جو فوری اور ہمہ گیر اظہار اس موقع پر ہوا واقعہ یہ ہے کہ اس کی کوئی دوسری مثال 1953ء کی اینٹی قادیانی ایجنڈیشن<sup>(۳)</sup> کے بعد پندرہ سالوں میں نہیں ملتی۔ عوام کے مذہبی احساسات کا یہ شدید رد عمل ایک اعتبار سے خوش آئند اور امید افزا بھی ہے اور ایک دوسرے نقطہ نظر سے تشویش انگیز<sup>(۴)</sup> بھی۔ یہ بات بجائے خود تو بہت اچھی ہے کہ

(۱) جواب ”مرحومین“ کی فہرست میں داخل ہو چکے ہیں! (۲) رد ہونے کے خوف کے بغیر

(۳) مرزا غلام احمد قادیانی کو نبی ماننے والوں کے خلاف تحریک (۴) تشویش زیادہ کرنے والا

پاکستان کے عوام اپنے مذہبی اعتقادات کے تحفظ کے لیے پوری طرح کمر بستہ ہوں اور اس معاملے میں کسی جانب سے بھی کوئی حملہ ہو تو وہ پوری ہمت اور جرأت کے ساتھ سینہ سپر ہونے کو تیار رہیں۔ لیکن یہ امر کہ ان کا یہ مذہبی جذبہ کسی مسلسل اور پیہم سعی و جہد میں ڈھلنے کے بجائے صرف وقتی اور ہنگامی ایجنڈیشن کی صورت اختیار کرتا ہے، جیسے کہ مذہب ان کے صرف جذبات سے متعلق ہو کر رہ گیا ہو، فی نفسہ<sup>(۱)</sup> تشویش انگیز اور مایوس کن ہے۔ اس لیے کہ یہ بہر حال ایک اٹل حقیقت ہے کہ مذہب کا دفاع صرف جذبات کی بنیاد پر وقتی اور ہنگامی تحریکیں اٹھانے سے نہیں ہو سکتا۔ اس کے لیے محکم عقلی بنیادوں پر مسلسل اور پیہم جدوجہد ناگزیر ہے۔

یہ امر مزید افسوس ناک ہے کہ اس موقع پر بعض سیاسی عناصر نے بھی عوام کے مذہبی جذبات کو برا بیچنے<sup>(۲)</sup> کرنے کی کوشش کی اور اپوزیشن کے بعض حلقوں نے اپنی پرانی عادت کے مطابق اسے ایک سیاسی مسئلہ بنانا چاہا۔ اس کا ذکر ڈاکٹر فضل الرحمان نے اپنے اس وضاحتی مضمون میں بھی کیا تھا جو لاہور کے ایک انگریزی روزنامے میں شائع ہوا تھا اور پھر اپنے استعفیٰ میں بھی کیا ہے۔ ہماری رائے میں یہ طرز عمل نہایت خطرناک ہے اور اپنے اس خیال کو ہم خاص طور پر اس لیے بھی ظاہر کرنا چاہتے ہیں کہ اس وقت ان عناصر کو بزعم خویش<sup>(۳)</sup> جو فتح حاصل ہوئی ہے وہ انہیں یہ خطرناک کھیل کھیلنے میں جبری<sup>(۴)</sup> نہ کر دے۔ جیسا کہ ہم نے اس سے پہلے بھی متعدد بار ان صفحات میں واضح کیا ہے..... اور اب پھر کسی قدر وضاحت کے ساتھ عرض کریں گے.....! پاکستان ہی نہیں، پورے عالم اسلام میں اس وقت مذہبی اعتبار سے متجددین<sup>(۵)</sup> اور قدامت پسند لوگوں کے دو حلقے فی الواقع موجود ہیں جن کے طرز فکر اور مجموعی مزاج میں بڑا بعد ہے اور جو اکثر معاملات میں ایک دوسرے کی ضد واقع ہوئے ہیں۔ ان کے مابین نزاع<sup>(۶)</sup> کسی ایک مسئلے میں نہیں بلکہ ہمہ گیر<sup>(۷)</sup> ہے اور اس نزاع کا حل سیاسی ہنگاموں سے نہیں بلکہ مستقل افہام و تفہیم اور ایک دوسرے کو سمجھنے

(۱) اپنی ذات میں (۲) ابھارنا (۳) اپنے خیال کے مطابق (۴) جرأت مند

(۵) جدید خیالات پیش کرنے والے (۶) جھگڑا (۷) سب تک پہنچنے والا

اور سمجھانے ہی سے ممکن ہے۔ ان اختلافات کے حل کا اصل پلیٹ فارم علمی مجالس ہیں نہ کہ عوامی جلسے اور جلوس۔ مؤخر الذکر طریقے سے معاملہ اگر سو بار سیدھا ہو سکتا ہے تو ایک بار بالکل الٹا بھی پڑ سکتا ہے اور اس کا نتیجہ کسی کے حق میں بھی مفید نہ ہوگا۔<sup>(۱)</sup>

اس موقع پر مقامی و ضلعی سطح سے لے کر مرکزی حکومت تک ملک کی پوری انتظامی مشینری کا روئیہ بہت قابلِ داد رہا۔ خدا کا شکر ہے کہ کسی جگہ سے بھی تشدد کی کوئی اطلاع موصول نہیں ہوئی۔ مقامی و ضلعی حکام نے نہایت دانش مندی اور فرض شناسی کا ثبوت دیا۔ اور ایک طرف عوام کو یہ اطمینان دلا کر کہ وہ ان کے احساسات و جذبات کو حکومت تک پہنچا دیں گے ان کے جذبات کو مزید مشتعل ہونے سے روکا اور دوسری طرف فی الواقع حکومت کو صحیح صورت حال سے بروقت مطلع بھی کر دیا۔ نتیجتاً بروقت ایک صحیح اقدام ہو گیا اور صورت حال بگڑنے سے بچ گئی۔

اس صورت حال کا تقابل 1953ء سے کیا جائے تو ایک عجیب تضاد سامنے آتا ہے، اُس وقت ملک میں وہ پارلیمانی جمہوریت قائم تھی جس کا از سر نو احیاء<sup>(۲)</sup> جمہوریت کے اُن علمبرداروں کا مقصد زندگی بن گیا ہے جو موجودہ حکومت کو ”آمرانہ“ قرار دیتے ہیں۔ لیکن اُس وقت کی ”جمہوری“ حکومت نے عوام کے مطالبات کا جواب اینٹ پتھر ہی نہیں اٹھک آوریس اور گولی سے دیا تھا۔ اور اُس وقت کی حکمران جماعت کے بعض عناصر نے اس

(۱) 1953ء کی انٹی قادیانی موومنٹ اس کی ایک اہم مثال ہے۔ آنجنمانی غلام احمد قادیانی کی اُمت کو ایک غیر مسلم اقلیت قرار دینے کا مطالبہ اگر ٹھنڈے استدلال اور دھمی اور سچ چال کے ساتھ اور تسلسل و استتفال سے ہوتا تو یقیناً اُس کے بہتر نتائج نکلتے لیکن ایک جذباتی و ہنگامی تحریک کا نتیجہ یہ نکلا کہ تھوڑی دیر کے لیے تو خوب زور بندھا اور شور و ہنگامہ برپا ہوا لیکن اس کے بعد صورت یہ ہوئی کہ اب اس مسئلے پر بات کرنا بھی ممکن نہیں..... پھر خاص اس مسئلے کے علاوہ اس تحریک سے جو نقصانات اس ملک کو سیاسی و دستوری اور دینی و مذہبی ہر اعتبار سے پہنچے ان کا تذکرہ تحصیل حاصل ہے (واضح رہے کہ یہ تحریر 1968ء کی ہے اور الحمد للہ 1974ء میں ختم نبوت کی تحریک اُسی اسلوب پر چلی جس کی نشاندہی ان الفاظ کی گئی۔

چنانچہ کسی نہ کسی درجہ میں کامیابی سے ہمکنار ہوئی!)

(۲) نئے سرے سے زندہ کرنا۔

خالص دینی و مذہبی مسئلے کو بھی اپنی جماعتی سیاست اور اس کے اندرونی جوڑ توڑ اور سازش و ریشہ دوانی کے سلسلے کی ایک کڑی بنانے میں کوئی شرم محسوس نہ کی تھی..... نتیجتاً ایک عظیم سیاسی شورش<sup>(۱)</sup> برپا ہوئی تھی اور بے اندازہ خون خرابہ ہوا تھا۔ جس کے نتائج پاکستان کی سیاسی زندگی میں بہت دور رس ثابت ہوئے..... اس کے بالکل برعکس رویہ موجودہ ”آمرانہ“ حکومت کا ہے کہ اس نے عوام کے جذبات کے آگے گھٹنے ٹیک دینے میں کوئی عار<sup>(۲)</sup> محسوس نہ کی اور ملک کو خون خرابے سے بچا لیا۔ اس مسئلے سے قطع نظر کہ اس کا اصل محرک عوامی جذبات و احساسات کا واقعی احترام ہے یا اپنے وقتی سیاسی مصالحوں، یہ امر بجائے خود ایک حقیقت ہے کہ اگر اس وقت کے حکمران بھی اسے اپنے ذاتی وقار کا مسئلہ بنا لیتے تو بالکل 1953ء کے سے حالات و واقعات رونما ہو کر رہتے اور ملک میں شدید افراتفری برپا ہوتی۔ ہم حکومت وقت کو مبارک باد دیتے ہیں کہ اُس نے ملک و ملت کے وسیع تر مفادات کے پیش نظر ایک وقتی سبکی<sup>(۳)</sup> کو برداشت کر لیا۔

اس معاملے میں سب سے زیادہ نقصان ڈاکٹر فضل الرحمن کی ذات کو پہنچا ہے اور ہم یہ کہے بغیر نہیں رہ سکتے کہ ان پر کسی قدر زیادتی بھی ہوئی ہے۔ نزاع تو دراصل دو مکاتب فکر اور دو نقطہ ہائے نظر کا تھا..... یا پھر کسی درجے میں حکومت اور اپوزیشن کا۔ لیکن چونکہ اس وقت اتفاق سے اُن کی ذات میں یہ دونوں حیثیتیں جمع ہو گئی تھیں کہ وہ دین میں متجددانہ<sup>(۴)</sup> مکتب فکر کے نمائندے اور وکیل کی حیثیت سے بھی سامنے آئے اور ایک سرکاری عہدہ دار کی حیثیت سے بھی، لہذا تنقید و ملامت کا اصل ہدف وہ بن گئے اور سب سے زیادہ مجروح<sup>(۵)</sup> ان کی شخصیت ہوئی۔ پھر جیسا کہ ایسے معاملات میں عموماً ہوتا ہے، ان کے ساتھ انصاف بھی نہیں کیا گیا۔ چنانچہ بعض باتیں ان کی جانب غلط بھی منسوب کی گئیں اور ان کے بعض ایسے فقروں کا جو ایک سے زیادہ مفہوموں کے متحمل ہو سکتے تھے، ایک خاص متعین مفہوم بھی ان کے سر تھوپا گیا۔ اور ہنگامے کے شور و شغب<sup>(۶)</sup> میں ان کی تمام وضاحتوں کو بھی نظر انداز کر

(۱) ہنگامہ (۲) شرمندگی (۳) ذلت (۴) جدید خیالات پر مبنی (۵) زنجی (۶) شور



دیا گیا..... ہمارے ڈاکٹر صاحب سے نہ تو ذاتی مراسم ہیں اور نہ ان سے براہ راست تبادلہ خیالات کا موقع ہی ہمیں کبھی ملا ہے۔<sup>(۱)</sup> لیکن ایک دو مواقع پر انہیں قریب سے دیکھنے اور ان کی گفتگو کو سننے کا موقع ضرور حاصل ہوا ہے۔ اور ہمارے اندازے کے مطابق وہ ایک سنجیدہ طالب علم ہیں۔ ہماری رائے میں نہ تو ان کی طبیعت میں اسلام کے خلاف ”نشور“<sup>(۲)</sup> پایا جاتا ہے اور نہ ہی یہ خیال درست ہے کہ وہ محض پیٹ پالنے کے لیے دین و ایمان کا سودا کرنے والے لوگوں میں سے ہیں۔ ایک دینی پرچے میں ان کے بارے میں ایک بہت بڑے عالم دین کا یہ قول دیکھ کر ہمیں دکھ ہوا کہ ڈاکٹر صاحب تو بس وہی کچھ لکھتے ہیں جس کا اشارہ انہیں ”اوپر“ سے ملے (انْ هُوَ اِلَّا وَحْيٌ يُوحَىٰ!)..... ہماری رائے میں ”اسلام“ ڈاکٹر صاحب کے اپنے آزادانہ غور و فکر کا نتیجہ ہے اور اس سے ان کی وسعت مطالعہ اور دقت نظر کا بھی کافی ثبوت ملتا ہے..... یہ دوسری بات ہے کہ ایک مخصوص تعلیم و تربیت کی بنا پر ان کا نقطہ نظر ایک خاص رخ پر ڈھلتا چلا گیا ہے اور ان کے ذہن پر مغرب کے فکر و فلسفے اور مادہ پرستانہ طرز فکر کی چھاپ پڑتی چلی گئی ہے۔ چنانچہ ان کی تصنیف میں جہاں بہت قیمتی علمی مواد بھی موجود ہے اور بعض نکات بڑے دقیق<sup>(۳)</sup> اور نہایت وقیح<sup>(۴)</sup> بھی ہیں وہاں صاف محسوس ہوتا ہے کہ مادہ پرستانہ نقطہ نظر یا زیادہ سے زیادہ عقلیت محض، اس کے رگ و پے میں سرایت کیے ہوئے ہے اور ”اسلام“ کا یہ پورا مطالعہ مغربی فکر و فلسفے کی روشنی میں کیا گیا ہے۔

لیکن یہ واضح رہنا چاہیے کہ یہ معاملہ ایک ڈاکٹر فضل الرحمان ہی کے ساتھ مخصوص نہیں۔ ہمارے پڑھے لکھے طبقے کی ایک بڑی اکثریت اسی مرض میں مبتلا ہے۔ اور ہماری قومی و ملی زندگی کے تمام فعال عناصر اسی روگ<sup>(۵)</sup> کا شکار ہیں۔ ان میں جو جتنا ذہین اور جری ہے وہ اتنا ہی اپنے اصل نظریات و افکار کے ظاہر کرنے میں بیباک<sup>(۶)</sup> ہے۔ ورنہ

(۱) راقم الحروف کی ڈاکٹر صاحب موصوف سے پہلی ملاقات کا شکار گوا (امریکہ) میں 1979ء میں ہوئی،

جس کے بعد متعدد ملاقاتوں میں مفصل تبادلہ خیال بھی ہوا!!

(۲) سرکشی (۳) گہرے (۴) قابل قدر (۵) بیماری (۶) بے خوف

اکثر و بیشتر کا اصل نقطہ نظر فی الواقع یہی ہے اور عقلیت جدیدہ کے اس حمام میں سبھی ننگے ہیں۔ سرسید مرحوم سے جس مکتب فکر کی بنیاد پڑی تھی اس سے ہمارا سارا ہی تعلیم یافتہ طبقہ شعوری یا غیر شعوری طور پر متاثر ہے اور سائنس و ٹیکنالوجی سے مرعوبیت نے مغربی فلسفے کو پوری ملت اسلامیہ کے پڑھے لکھے طبقے کے قلوب و اذہان میں راسخ کر دیا ہے۔ یہ تو خدا بھلا کرے بانئین<sup>(۱)</sup> دیوبند رحمۃ اللہ علیہم کا کہ ان کی کوششوں کی بدولت قال اللہ وقال الرسول ﷺ کا ڈنکا کم از کم عوامی سطح پر بجاتا رہا۔ اور عوام کے معتقدات و معمولات میں دین و مذہب کا ایک ڈھانچہ محفوظ رہ گیا..... ورنہ واقعہ یہ ہے کہ ”عقلیت جدیدہ“ کے اس سیلاب کے آگے کوئی بند تاحال نہیں باندھا جاسکا اور جس کسی نے بھی قال اللہ وقال الرسول ﷺ کے محفوظ گوشوں سے نکل کر اس سیلاب کی راہ میں آنے کی جرأت کی اسے اکثر و بیشتر خود اپنی متاع یقین<sup>(۲)</sup> سے ہاتھ دھو لینے پڑے.....!

بنا بریں<sup>(۳)</sup>..... ہمارے نزدیک اصل اہمیت شخص فضل الرحمان کی نہیں بلکہ اس مکتب فکر کی ہے جس کی مدلل و مبسوط<sup>(۴)</sup> نمائندگی انہوں نے کی ہے اور اس اعتبار سے دیکھا جائے تو ان کی تصنیف ”اسلام“ کی اشاعت کا ایک پہلو مفید بھی ہے۔ یعنی یہ کہ اس کے ذریعے دین میں تجدد کے علمبرداروں کا پورا مقدمہ اپنے بھر پور اور مکمل استدلال کے ساتھ یک جا سامنے آ گیا ہے۔ اس مکتب فکر کی نمائندگی اس سے پہلے صرف مسٹر غلام احمد پرویز کے ذریعے ہوتی رہی ہے۔ لیکن ان کی تصنیفات و تالیفات، اگرچہ ان کی تعداد بعض دوسرے بسیار نویس<sup>(۵)</sup> اہل قلم کے مانند درجنوں میں ہے، کسی محکم و مربوط<sup>(۶)</sup> فلسفے یا ٹھوس علمی و فکری مواد کی حامل نہیں ہیں بلکہ اکثر و بیشتر صرف خطابت، انشاپردازی اور جذبات نگاری کا مرقع ہیں..... اس کے بالکل برعکس معاملہ ”اسلام“ کا ہے۔ یہ بظاہر مختصر کتاب ایک متعین فکر پر مبنی ہے اور اس نے اسلام کے اساسی اعتقادات سے لے کر نظام شریعت کی تفصیلی تشکیل تک پورے مسئلے کو ایک خاص نقطہ نظر کے ساتھ مربوط شکل میں پیش کیا ہے اور

(۱) بنیاد رکھنے والے (۲) یقین کا سرمایہ (۳) اس وجہ سے (۴) کشادہ

(۵) زیادہ لکھنے والا (۶) جس ربط قائم ہو

اپنے طرز فکر کی تائید و تقویت<sup>(۱)</sup> کے لیے ایک ماہر فن مؤرخ کی طرح اسلام کی پوری تاریخ کا تجزیہ بھی اسی نقطہ نظر سے کر دکھایا ہے اور اس کی عقلی توجیہ بھی پیش کر دی ہے۔ گویا کہ اب کی بار تجدید ”پائے چوبیس“<sup>(۲)</sup> کے ساتھ سامنے نہیں آیا ہے بلکہ ”آہنی ٹانگوں“ کے ساتھ آیا ہے چاہے وہ اغیار سے ہی مستعار لی گئی ہوں۔ لہذا عوام کے لیے تو یہ کافی ہے کہ وہ حکومت سے مطالبہ کریں کہ اس کتاب کو ضبط کر لیا جائے۔ لیکن اہل علم رجال دین کو اصل فکر اس علمی و فکری چیلنج کا جواب دینے کی کرنی چاہئے۔ ہمارے نزدیک یہ وقت کا ایک بہت اہم مطالبہ ہے اور حقیقی عافیت اس سے آنکھیں چرانے میں نہیں بلکہ اس کا مواجہہ<sup>(۳)</sup> (Face) کرنے میں ہے۔



اسلام اور پاکستان  
علمی اور ثقافتی پس منظر

## باب اول

اسلام کی تاریخ میں  
 دو عقل اور نقل، کی کشمکش

کے دو اہم دور..... اور

برصغیر پاک و ہند میں

علی گڑھ اور دیوبند

کے متضاد مکاتب فکر کا قیام

## باب دوم

علی گڑھ اور دیوبند کی دو انتہاؤں کے مابین

چند درمیانی راہیں

# اسلام کی تاریخ میں ”عقل اور نقل“<sup>(۱)</sup> کی کشمکش

کے دو اہم دور

اور برصغیر میں علی گڑھ اور دیوبند کے دو متضاد مکاتب فکر کا قیام  
(تذکرہ و تبصرہ..... ”بیثاق“ لاہور، اکتوبر 1968ء)

اسلام کی تاریخ میں عقل اور نقل کا نزاع<sup>(۲)</sup> تقریباً ابتداء ہی سے چلا آ رہا ہے۔ واقعہ یہ ہے کہ ”مذہب“ اپنی اصل کے اعتبار سے ”نقل“ ہے جو اولاً فرشتے کی وساطت سے خدا سے پیغمبر ﷺ کو منتقل ہوا اور پھر ان کی ذات گرامی ﷺ سے نسلاً بعد نسل منتقل ہوتا چلا آ رہا ہے لہذا اس کی اساس ”نقل“ پر ہے نہ کہ ”عقل“ پر..... لیکن ظاہر ہے کہ اس کے مخاطب انسان ہیں جو چاہے تمام کے تمام ”ذوی العقول“<sup>(۳)</sup> نہ ہوں، لیکن پیروی چونکہ وہ اپنی اسی اقلیت<sup>(۴)</sup> کی کرتے ہیں جو ”ذی عقل“ ہوتی ہے، لہذا انسان پر بحیثیت مجموعی حیوان عاقل کا اطلاق غلط نہیں ہے۔ بنا بریں<sup>(۵)</sup> یہ ایک بالکل فطری بات ہے کہ بالکل ابتداء ہی سے مذہب کے ”نقل“ کو ”عقل“ پر پرکھنے اور اس کی عقلی توجیہ کرنے کی کوششیں ہوتی چلی آئی ہیں، اور اس کے نتیجے میں ہر دور کی عقلی و فکری سطح کے مطابق علم کلام کا ذخیرہ تیار ہوتا رہا ہے۔

صحابہ کرام رضی اللہ عنہم کا معاملہ دوسرا تھا۔ انہیں نبی اکرم ﷺ کی براہ راست صحبت کی

(۱) منتقل کرنا (۲) کھینچ تان جھکڑا (۳) عقل والے (۴) Intellectual Minority (۵) اس بنا پر

بدولت جو ایمان حاصل ہوا تھا وہ اپنی نوعیت کے اعتبار سے بالکل منفرد ہے اور کسی غیر صحابی کے ایمان کو اس پر قیاس کرنا قیاس مع الفارق<sup>(۱)</sup> ہے۔ انہیں علم الیقین ہی نہیں حق الیقین کی جو کیفیت حاصل تھی اس میں استدلال<sup>(۲)</sup> کا عنصر اوّل تو تھا ہی بہت کم، اور جتنا تھا اس کی اساس بھی فطرت کے نہایت محکم لیکن سادہ دلائل پر تھی نہ کہ کسی پیچ در پیچ منطقیانہ قیل و قال پر۔ یہی وجہ ہے کہ یہ بات بالکل غیر مبہم طریق پر واضح کر دی گئی ہے کہ امت کے کسی بڑے سے بڑے ولی کا ایمان بھی کسی ادنیٰ سے ادنیٰ صحابی کے ایمان کو نہیں پہنچ سکتا۔ اُن کے قلوب جس نورِ ایمان سے منور تھے اور ان کے سینے جس حرارتِ ایمانی سے معمور<sup>(۳)</sup> تھے ان کا مقابلہ کسی دوسرے شخص کا ”دل روشن“ اور ”نفس گرم“<sup>(۴)</sup> نہیں کر سکتا۔ یہی وجہ ہے کہ ان کے ایمان نے ایک ایسے بے تابانہ<sup>(۵)</sup> جذبے اور والہانہ عشق<sup>(۶)</sup> کی صورت اختیار کر لی تھی جو ہر دم عمل کی بھٹیوں اور آزمائشوں اور ابتلاؤں کے الاؤں<sup>(۷)</sup> میں کودنے کو اس طرح آمادہ و تیار رہتا ہے کہ عقل بے چاری کے لیے ”محو تماشا ئے لب بام“<sup>(۸)</sup> رہنے کے سوا اور کوئی چارہ کار ہی نہیں رہتا۔<sup>(۹)</sup>

دور صحابہ کے اختتام کے ساتھ ہی فطری طور پر ایمان کی ان کیفیات میں انحطاط و اضمحلال<sup>(۱۰)</sup> پیدا ہونا شروع ہو گیا اور ”عشق کی آگ“<sup>(۱۱)</sup> ٹھنڈی پڑنی ہو گئی۔ نتیجتاً فوراً عقل کے قیل و قال کا سلسلہ شروع ہو گیا اور وہ آج تک جاری ہے۔ اس عرصے میں ”عقل“ پر کئی دور آئے اور ہر دور میں اس کے صغریٰ و کبریٰ بدلتے رہے، لیکن مذہب کے

(۱) غلط قیاس (۲) دلیل (۳) بھرا ہوا (۴) پر جوش زندگی (۵) فوری

(۶) شدید محبت والا (۷) آگ کے ڈھیر (۸) شش و پنج میں مبتلا

(۹) بے خطر کود پڑا آتش نرود میں عشق عقل ہے محو تماشا ئے لب بام ابھی (اقبال) اسی کی ایک ادنیٰ مثال ہے حضرت خالد کا وہ قول جو انہوں نے غیر مسلم افواج سے مخاطب ہو کر فرمایا تھا کہ ”لوگو! تمہارا سابقہ اس قوم سے ہے جو موت کو اسی قدر عزیز جانتی ہے جس قدر تم زندگی کو!“

(۱۰) زوال اور کمزوری

(۱۱) مجھی عشق کی آگ اندھیر ہے! مسلمان نہیں راکھ کا ڈھیر ہے! (اقبال)

”نقل“ کے ساتھ اس کا تصادم مسلسل جاری رہا، اور یہ پینترے<sup>(۱)</sup> بدل بدل کر اس پر حملہ آور ہوتی رہی۔ دوسری طرف سے حامیان و حاملان نقل اس کی جانب سے مدافعت کرتے رہے اور اس طرح اسلام کی پوری تاریخ میں عقل اور نقل کے باہمی نزاع کا سلسلہ چلتا رہا۔ یہ بات اپنی جگہ بالکل واضح ہے کہ مذہب کے نقل کی کامل عقلی توجیہ<sup>(۲)</sup> نہ کبھی ہوئی ہے نہ ہو سکے گی۔<sup>(۳)</sup> اس کی وجہ بھی بالکل ظاہر ہے کہ عقل انسانی نہایت محدود ہے اور زمان و مکان اور ظروف و احوال کے بہت سے بندھنوں میں بندھی ہوئی ہے، جبکہ دین و مذہب کی اساس جن راء الوراء حقائق پر ہے وہ غیر محدود بھی ہیں اور نہایت لطیف بھی..... شریعت کے اوامر و نواہی کے اسرار و حکم کا معاملہ دوسرا ہے۔ اس میدان میں عقل اپنی جولانیاں جتنی چاہے دکھالے، ایمانیات و اعتقادات کی سرحد شروع ہوتے ہی معاملے کی نوعیت بدل جاتی ہے۔ واقعہ یہ ہے کہ ایمان جن غیر محدود، لطیف اور راء الوراء<sup>(۴)</sup> حقائق کے مجموعے کا نام ہے اُن کا مجرد<sup>(۵)</sup> نطق انسانی<sup>(۶)</sup> کی گرفت میں آنا بھی نہایت مشکل بلکہ تقریباً ناممکن ہے، (تجلی تو اس مقام پر خود آسمانی کتابوں کو بھی اشاروں، کنایوں، استعاروں اور تمثیلوں پر اکتفا کرنی پڑتی ہے)..... کجا یہ کہ انہیں ہر دور کی عقلی سطح پر وقت کے فلسفہ و منطق کے غایت درجہ محدود سانچوں میں ڈھالنے کی کوشش کی جائے!!

چنانچہ..... یہ ایک ناقابل تردید تاریخی حقیقت ہے کہ عقائد اسلام کی عقلی توجیہ کی کوششوں سے بعض اوقات شدید نقصان بھی پہنچا۔ وقت کے فلسفوں کی کسوٹی پر پرکھنے میں کبھی کبھی دین و مذہب کے بعض حقیقی اجزاء کو کھوٹا بھی سمجھ لیا گیا اور وقت کی منطق کے سانچوں میں ڈھالنے کی کوشش میں کبھی کبھی دین و مذہب کے بعض پہلو مجروح بھی ہوئے..... اس کے مقابلے میں ”محفوظ“ راستہ ہمیشہ ان ہی کارہا جنہوں نے محض نقل پر اکتفا<sup>(۷)</sup> کی۔ اسی کو سینے

(۱) چالیس (۲) دلیل (۳) یہ وہ ”محال عقلی“ ہے جس کا منطقی امکان اگر کوئی ہے تو صرف اُس وقت جب علم انسانی ترقی کرتے کرتے اس مقام پر پہنچ جائے جہاں اس کے لیے حقیقت نفس الامری بالکل کھل جائے اور حقائق اشیاء بالکل ”کماہی“ روشن ہو جائیں..... اور ظاہر ہے کہ یہ صرف آخرت میں ہو سکے گا!! (۴) بہت دور کی بات (۵) محض (۶) انسانی زبان (۷) کافی سمجھا



سے لگائے رکھا، اسی کے تحفظ میں زندگیاں کھپادیں اور اسے جوں کا توں اگلی نسل تک منتقل کرنے کی کوشش کرتے ہوئے اس دنیا سے رخصت ہو گئے..... بایں ہمہ<sup>(۱)</sup> جیسا کہ ہم نے عرض کیا چونکہ مذہب کے نقل کی عقلی توجیہ ہمہ ایک ناگزیر انسانی ضرورت ہے، لہذا ہر دور میں دین و مذہب کے مخلصین اس کے لیے کوشاں رہے اور خود اپنے دین و ایمان کے لیے خطرات مول لے کر بھی اس خطرناک مہم کو سر کرنے کی کوشش کرتے رہے۔ یہ بات بالکل واضح طور پر پیش نظر رہنی چاہیے کہ ایسے لوگوں کی ان تمام کوششوں کا اصل محرک نصیح<sup>(۲)</sup> و نصرت دین ہی کا جذبہ تھا۔ ان کے بارے میں یہ گمان کہ وہ دین و مذہب کے دشمن تھے یا ان کا مقصد ہی اسلام کو گزند<sup>(۳)</sup> پہنچانا تھا ایک شدید قسم کی زیادتی اور نا انسانی ہے!

اصحابِ نقل کی جانب سے فطری طور پر ہر دور میں اصحابِ عقل پر نکیر بھی ہوتی رہی۔ لیکن اس کی بھی ہمیشہ دو سطحیں رہیں: ایک عوامی سطح جس پر مجرد<sup>(۴)</sup> رد و انکار اور اصحابِ عقل کی مویشی گانیوں<sup>(۵)</sup> سے بیزاری محض کا اظہار ہوتا رہا۔ اور دوسرے علمی سطح پر، ایسے لوگوں کے ذریعے جنہوں نے اپنے دور کے فلسفہ و منطق، علوم و فنون اور افکار و نظریات کے چشموں سے پوری طرح سیراب ہو کر اور اس طرح وقت کے عقلی معیار پر کاملاً پورے اتر کر..... اور پھر خود ذہنی و عقلی اور قلبی و روحانی ہر اعتبار سے مذہب کا اصل دفاع ہر دور میں ایسے ہی لوگوں کے ہاتھوں ہوا۔ اس لیے کہ لوہا لوہے ہی سے کاٹا جاسکتا ہے اور عقل کا توڑ عقل ہی کے ذریعے ممکن ہے!

## دو راؤل

اسلام کی تاریخ میں ”عقل“ اور ”نقل“ کا پہلا نزاع اُس وقت برپا ہوا جب اسلام کے اصحابِ عقل نے یونان کے فلسفے اور ارسطو کی منطق کے زیر اثر اسلام کی عقلی توجیہ ہمہ کی کوششیں شروع کیں اور اس کے نتیجے میں اسلام کے اساسی ایمانیات و اعتقادات کے ضمن میں منطقی مویشی گانیوں کا سلسلہ شروع ہوا۔ چنانچہ عقل و نقل کی وہ جنگ شروع ہو گئی جس کا

(۱) اس سب کے باوجود (۲) خیر خواہی (۳) نقصان (۴) محض (۵) نکتہ چینیوں

آغاز تو اگرچہ دورِ اموی کے آخری زمانے میں ہو گیا تھا، لیکن جو اپنے پورے شباب کو دورِ عباسی میں پہنچی۔ اس جنگ میں اول اول دو بالکل انتہائی نقطہ ہائے نظر پیدا ہوئے جو ایک دوسرے کی کامل ضد تھے۔

چنانچہ ”عقلِ خالص“ نے معتزلہ<sup>(۱)</sup> کا روپ دھارا اور ”نقلِ محض“ نے اصحابِ ظاہر کی صورت اختیار کی، لیکن رفتہ رفتہ اس ”آویزش“،<sup>(۲)</sup> میں ”آمیزش“،<sup>(۳)</sup> کا رنگ بھی پیدا ہونا شروع ہوا جس کے نتیجے میں معتدل نظام ہائے اعتقادی وجود میں آئے اور اشعری و ماتریدی عقائد باقاعدہ مرتب و مدوّن ہوئے اور عوام کی ایک بہت بڑی اکثریت نے ان کے گوشہٴ عافیت میں پناہ لی۔ خالص علمی سطح پر یہ نزاع بعد میں بھی جاری رہا اور امام غزالی رحمۃ اللہ علیہ اور امام ابن تیمیہ رحمۃ اللہ علیہ ایسے اصحابِ فکر و نظر عقلیت پرستی پر شدید ”عقلی“، ضربیں لگا کر ”نقل“ کے دفاع کا مؤثر بندوبست کرتے رہے۔

اس سلسلے میں دو باتیں خاص طور پر نوٹ کرنے کی ہیں۔ ایک یہ کہ معتزلہ اور اصحابِ ظاہر کے تصادم کے نتیجے میں جو معتدل ”مسلكِ اہل سنت“ اشاعرہ اور ماتریدیہ کے نظام ہائے اعتقادی کی صورت میں ظاہر ہوا، اس کا اصل تانا بانا بھی وقت کے فلسفہ و منطق ہی سے تیار ہوا ہے جس میں ایمان کے لازوال اور ابدی حقائق خوبصورتی کے ساتھ بُوں دیئے گئے ہیں۔ گویا کہ اسے عقل اور نقل کا ایک حسین امتزاج تو قرار دیا جا سکتا ہے، لیکن ان تصریحات کے ساتھ کہ ایک تو اس میں اس مئے حقیقت کو جو لازوال ولافانی اور ازلی وابدی ہے، عقل و منطق کے ان پیمانوں میں پیش کیا گیا ہے جو بالکل عارضی اور وقتی ہیں، دائمی و مستقل نہیں اور دوسرے یہ کہ یہ کہنا بالکل غلط ہوگا کہ ان عقائد کے منطقی وکلامی طرز بیان میں ”حقیقتِ ایمان“ تمام وکمال سمودی گئی ہے۔

ان عقائد کو بھی زیادہ سے زیادہ ایک خاص دور کی عقلی سطح پر اور اس وقت کی متداول<sup>(۴)</sup> منطقی اصطلاحات میں ”حقائقِ ایمان“ کی امکانی حد تک ترجمانی قرار دیا جا

(۱) روشن خیال مسلمانوں کا ایک فرقہ جو نقل کی بجائے عقل پر زور دیتا تھا (۲) لڑائی

(۳) ملاپ (۴) رائج

سکتا ہے اور بس!

دوسرے یہ کہ اُس وقت بھی مذہب کا دفاع اور عقل و نقل کا یہ امتزاج صرف ایسے لوگوں کے ذریعے ممکن ہو سکا تھا جو بیک وقت صاحب عقل بھی تھے اور حامل نقل بھی۔ بالکل یک رخ لوگ اس کام کے لیے اس وقت بھی بے کار تھے۔ چنانچہ ”تہافت الفلاسفہ“ کے مصنف<sup>(۲)</sup> خود ایک بڑے فلسفی تھے، اور ”الرد علیٰ المنطقیین“ کے مولف<sup>(۳)</sup> خود ایک بہت بڑے منطقی تھے۔ کسی ایسے شخص کے لیے جو خود وقت کے فلسفہ و منطق کی گہرائیوں میں اترا ہوا نہ ہو یہ ممکن ہی نہیں ہے کہ وہ ان کی گمراہی و کج فہمی کی جڑوں پر مؤثر تیشہ چلا سکے۔

## دویرِ ثانی

اسلام پر عقلیت کا دوسرا بڑا حملہ آج سے تقریباً ڈیڑھ دو سو سال قبل یورپ کے اُس فلسفہ و فکر کے زیر اثر شروع ہوا جس کی تعمیر خالص مادہ پرستی کی اساس پر ہوئی تھی۔ برصغیر ہندوپاک میں یہ جدید ”مذہبی عقلیت“ متعدد اہل فکر و نظر اور صاحبانِ قلم و قراطس کی صورت میں ظہور پذیر ہوئی، جس میں جسٹس امیر علی کا نام بھی اگرچہ بالکل غیر اہم نہیں، تاہم ہر اعتبار سے اہم ترین نام سر سید احمد خان مرحوم کا ہے۔ فکرِ اسلامی کے اس دور میں ان حضرات کا مقام بالکل وہی ہے جو دورِ قدیم میں اولین معتزلہ کا تھا، یعنی مذہب کے نقل کے مقابلے میں عقل کی بالکل دوسری انتہا پر!

سر سید مرحوم کا ملتِ اسلامی کے ساتھ اخلاص تو ہر شک و شبہ سے بالاتر ہے ہی واقعہ یہ ہے کہ ان کے مذہب کے ساتھ مخلصانہ تعلق میں بھی شک کی قطعاً کوئی گنجائش نہیں۔

..... نماز روزے کے معاملے میں وہ ”تشدد“ و ”ہابی“ تھے۔ نبی اکرم ﷺ کے ساتھ انہیں ایسا والہانہ تعلق خاطر تھا کہ جب 64-1858ء میں سر ولیم میور کی کتاب ”حیات محمد“ شائع ہوئی، جس میں آنحضرت ﷺ کی سیرت مبارکہ پر ریک (۴) حملے کئے گئے تھے تو وہ سخت بے چین اور مضطرب ہو گئے اور بقول ان کے ان کا ”جگر خون ہو گیا“ اور انہوں نے لندن سے

(۱) راج (۲) امام غزالی رحمۃ اللہ علیہ (۳) امام ابن تیمیہ رحمۃ اللہ علیہ (۴) ناشائستہ

اپنے ایک دوست کو لکھا کہ ”میں اس کا جواب لکھ رہا ہوں“ اس کی اشاعت کے لیے رقم کی ضرورت ہوگی، تم اوّل تو راجہ جے کشن داس سے قرض حاصل کرنے کی کوشش کرو۔ ورنہ میری علی گڑھ والی کوٹھی فروخت کر دو!

..... بایں ہمہ <sup>(۱)</sup> ان پر مغربی علوم و فنون اور خاص طور پر جدید سائنس کا ایسا رعب تھا اور مادہ پرستانہ نقطہ نظر پر اس قدر غالب آ گیا تھا کہ ان کی عینک سے جب انہوں نے دین و مذہب کا مطالعہ کیا تو اس کی بہت سی چیزیں انہیں ایسی نظر آئیں جن کو ”ماننے“ کے بعد اہل مغرب سے آنکھیں چا کر کرنا ان کے نزدیک دشوار تھا، چنانچہ دین و مذہب کی خیر خواہی انہیں اسی میں نظر آئی کہ ایسی چیزوں کی حتی الامکان توعقلی و سائنٹفک توجیہ کر دی جائے اور جن چیزوں کی توجیہ کسی طرح ممکن نہ ہو، ان کا انکار کر دیا جائے۔

چنانچہ ملائکہ محض قوائے طبیعہ (Forces of the Nature) قرار پائے..... جن انسانوں ہی میں سے اجڈ، گنوار اور اور مشتعل مزاج لوگ ٹھہرے، معجزات کی خالص طبعی (Physical) توجیہ <sup>(۲)</sup> ہوئی۔ جنت اور دوزخ کو مقامات (Places) نہیں بلکہ صرف کیفیات (States) قرار دیا گیا۔ مذہبی رواداری کا راگ الاپا گیا۔ اور جہاد کے بارے میں معذرت خواہانہ روش اختیار کی گئی دنیوی ترقی و عروج نظریات و افکار کی صحت کے ثبوت گردانے گئے اور مغربی تہذیب و تمدن اور طرزِ بود و باش کو مسلمانوں کے جملہ قومی و ملی امراض کا واحد علاج اور ان کے عروج و ترقی کا واحد ذریعہ قرار دیا گیا..... چنانچہ بالکل صاف کہا گیا کہ مذہب کے علاوہ ہر بات میں انگریز بن جاؤ!..... اور نوبت بایں جا رسید <sup>(۳)</sup> کہ خود خدا کا تصور بھی جی و قیوم، سمیع و بصیر، رحیم و کریم، صاحب ارادہ و مشیت اور غفور و منتقم ہستی کے بجائے سائنس کے علت العلل <sup>(۴)</sup> (The First Cause) کی صورت اختیار کر گیا..... اور وحی و قرآن کے بارے میں جو تصور اختیار کیا گیا اور ”بے چارے“ جبریل امین کو جس طرح بیک بنی و دود گوش <sup>(۵)</sup> ”رخصت“ کیا گیا

(۱) اس سب کے باوجود (۲) وضاحت۔ وجہ بتایا (۳) نوبت یہاں تک پہنچی

(۴) بنیادی سبب (۵) ایک ناک اور دو کانوں سے

وہ اس شعر سے ظاہر ہے کہ۔

زجریل میں قرآن بہ پیغامے نئی خواہم  
ہمہ گفتارِ معشوق<sup>(۱)</sup> است قرآنے کہ من دارم<sup>(۲)</sup>

گویا ”مذہب“ کی مکمل قلبِ ماہیت ہوگئی اور ہماری اپنی وضع کردہ اصطلاح کے مطابق مذہب کا خالص ”غیر مذہبی ایڈیشن“ تیار ہو گیا چنانچہ بالکل ٹھیک کہا تھا حضرت اکبر الہ آبادی نے کہ۔

دیکھ کارِ یگرائی حضرت سید اے شیخ  
دے گئے لوج<sup>(۳)</sup> وہ مذہب میں کمائی کی طرح

ہم نے سرسید مرحوم کی جدید مذہبی عقلیت کے یہ چند شاہکار اس لیے پیش کر دیئے کہ یہ واضح ہو جائے کہ آج تمام نام نہاد مذہبی عقلیت خواہ وہ پرویزیت کی صورت میں ظاہر ہوئی ہو خواہ فضل الرحمانیت کی شکل میں، درحقیقت فکر سرسید ہی کی خوشہ چینی اور نہایت کورانہ تقلید ہے۔ سرسید بے چارے تو پھر بھی معذور تھے، اس لیے کہ ان کا واسطہ ایک ابھرتی ہوئی فکر کے ساتھ تھا جس کی پشت پر ایک عظیم سیاسی و عسکری قوت بھی بڑی شان و شوکت اور آب و تاب کے ساتھ ابھر رہی تھی۔ رحم تو آتا ہے ان کے جدید متبعین پر جو آج ان نظریات کو بڑے فخر کے ساتھ پیش فرما رہے ہیں، درآں حالیکہ مغربی تہذیب کبھی کی ”خود اپنے خنجر سے آپ ہی خود کشی“ کر چکی، سائنس کی مادہ پرستی کب کی فضا میں تحلیل ہو چکی اور مغرب کی سیاسی و عسکری بالادستی کی بساط<sup>(۴)</sup> کب کی تہہ ہو چکی!

ع بسوخت عقل ز حیرت کہ ایں چہ بوالعجبی ست! (۵)

(۱) اس شعر میں ”معشوق“ کا اطلاق جس طرح آنحضرت ﷺ پر بھی ہو سکتا ہے اور خدا پر بھی بالکل اسی طرح کا قول ہے۔ ڈاکٹر فضل الرحمن صاحب کا کہ قرآن سارے کا سارا ایک وقت خدا کا کلام بھی ہے اور

کلام رسول ﷺ بھی..... دونوں جگہوں پر اصل انکار جبریل امین کا ہے.....!

(۲) میں جبریل امین کے پیغام سے قرآن نہیں چاہتا۔ معشوق کے تمام فرمودات وہ قرآن ہے جو میں رکھتا ہوں۔

(۳) لپک (۴) بستر (۵) عقل حیرت سے جل گئی کہ یہ کیا عجیب بات ہے۔

بہر حال اصل اہمیت سرسید کی نہیں فکر سید کی ہے۔ شخص سرسید تو بہت جلد اپنے رب سے جا ملا لیکن فکر سرسید دراصل تاریخ اسلامی کا ایک دور ہے جو تاحال جاری ہے۔ سرسید مرحوم نے جو پودا علی گڑھ کی صورت میں لگایا تھا وہ ان کے بعد ایک تناور درخت بنا اور خوب برگ و بار لایا۔ برصغیر میں قائم ہونے والے تمام اسلامیہ کالجوں اور اسلامیہ ہائی سکولوں کا تعلق علی گڑھ سے وہی ہے، جو روئے زمین کی تمام مساجد کا خانہ کعبہ کے ساتھ اور واقعہ یہ ہے کہ ملت اسلامیہ پاک و ہند کے تمام جدید تعلیم یافتہ عناصر شعوری طور پر اسی مکتبہ فکر سے متعلق و منسلک ہیں جس کی ابتدا سرسید مرحوم نے کی تھی۔

متذکرہ بالا جدید مذہبی عقلیت کے مقابلے میں اسلام کے نقل کے دفاع کا سب سے بڑا مرکز دیوبند بنا۔ جس نے قال اللہ وقال الرسول کے حصار<sup>(۱)</sup> میں محصور<sup>(۲)</sup> ہو کر مذہب کا تحفظ کیا اور اس قول میں ہرگز کوئی مبالغہ نہیں ہے کہ دیوبند ایک درسگاہ و دارالعلوم ہی نہیں ایک عظیم تحریک ہے جس نے اس دور میں دین و مذہب کی حفاظت کا موثر رول ادا کیا اور جس سے متعدد علمی و عملی سوتے<sup>(۳)</sup> پھوٹے۔ چنانچہ شیخ الہند مولانا محمود الحسن کے بعد شیخ الحدیث مولانا انور شاہ کاشمیری، حکیم الامت مولانا اشرف علی تھانوی مجاہد حریت مولانا حسین احمد مدنی، شیخ الاسلام مولانا شبیر احمد عثمانی اور مبلغ ملت مولانا محمد الیاس اور ان کے تمام علمی و روحانی، مذہبی و سیاسی اور دعوتی و تبلیغی سلسلوں کا اصل منبع دیوبند ہی ہے۔ حتیٰ کہ اوپر ہی کی مثال کے مطابق حقیقت یہ ہے کہ برصغیر کی اکثر دینی درسگاہوں اور دینی مذہبی تحریکوں کا تعلق بھی دیوبند کے ساتھ وہی ہے جو دنیا بھر کی مساجد کا خانہ کعبہ کے ساتھ اور برصغیر کے مذہبی عناصر میں سے صرف ان کو چھوڑ کر جن کی مذہبیت بس عرس و میلاد اور فاتحہ و درود تک محدود ہے بقیہ تمام فعال مذہبی عناصر تحریک دیوبند ہی کی مختلف شاخوں سے متعلق و منسلک ہیں۔

تحریک دیوبند کی ان مختلف شاخوں کے مابین مجموعی مزاج اور دائرہ ہائے کار کا فرق و امتیاز بھی ایک دلچسپ علمی موضوع ہے۔ ان میں اصل عوامی عنصر جو مذہب و سیاست دونوں کا مظہر یا بالفاظ دیگر مذہبی سیاست کا سب سے بڑا علمبردار ہے ذہناً و قلباً ”حسینی“

ہے یعنی مولانا حسین احمد مدنی سے ذہنی تعلق اور قلبی ارادت و عقیدت رکھتا ہے۔ مجلس احرار اسلام بھی درحقیقت اسی کا تتمہ یا صحیح تر الفاظ میں ضمیمہ ہے۔ تھانوی اور عثمانی حلقے علمی ذوق اور متصوفانہ مزاج کے حامل ہیں۔ مولانا انور شاہ صاحب کشمیری کے تلمیذ رشید<sup>(۱)</sup> مولانا یوسف بنوری کا مزاج خالص علمی ہے..... اور تبلیغی جماعت خالص غیر سیاسی و غیر علمی لیکن نہایت پر جوش و فعال مذہبیت کا مظہر ہے..... ان تمام امتیازات کے علی الرغم جہاں تک مذہبی فکر کا تعلق ہے وہ ان سب میں مشترک ہے۔ مذہب کے نقل کے یہ سب ایک سے فدائی ہیں اور قال اللہ و قال الرسول ﷺ ہی نہیں اسکی بھی ایک متعین صورت یعنی مسلکِ حنفی کے سب کے سب یکساں شیدائی ہیں۔ عقل کا مصرف ان سب کے نزدیک بس ایک ہی ہے اور وہ یہ کہ قرآن و سنت کا معروضی (Objective) مطالعہ کرے اور زیادہ سے زیادہ یہ کہ شریعت کے اوامر و نواہی کے اسرار و حکم<sup>(۲)</sup> کو سمجھنے کی کوشش کرے اور سب سے بڑا علمی مشغلہ ان کے نزدیک یہ ہے کہ اشعری و ماتریدی عقائد اور فقہ حنفی کے لیے کچھ بس پڑ سکے تو عقلی بھی ورنہ زیادہ تر نقلی دلائل فراہم کئے جائیں..... دوسرے طرف جدید علوم و فنون سے یہ بالکل کورے ہیں۔ جدید سائنس کی انہیں ہوا تک نہیں لگی اور طبیعیات، کیمیا، فلکیات، حیاتیات اور نفسیات کے میدان میں انسان نے اپنے مشاہدے اور تجربے سے جو عظیم علمی ذخیرہ کچھلی دو تین صدیوں میں فراہم کیا ہے اس کے بارے میں ان کی معلومات زیادہ سے زیادہ کچھ سنی سنائی باتوں پر مشتمل ہیں۔ فلسفہ و منطق کے جدید رجحانات کا انہیں براہ راست کوئی علم نہیں۔ جدید عمرانیات اور خصوصاً سیاسیات اور معاشیات کی پیچیدگیوں اور الجھنوں کا بھی بلا واسطہ علم انہیں حاصل نہیں..... گویا کہ یہ پورا حلقہ ذہنی و فکری اعتبار سے خالصتاً آج سے سات آٹھ سو برس قبل کی دنیا میں رہ رہا ہے اور خواہ ان میں سے کچھ حضرات اپنی تحریر و تقریر میں کچھ سنی سنائی جدید اصطلاحات بھی استعمال کر لیتے ہوں، واقعہ یہ ہے کہ جدید دنیا کا نہ انہوں نے قریب سے مشاہدہ کیا ہے نہ براہ راست مطالعہ۔

نتیجہ یہ ہے کہ ہمارا جسد ملی اس وقت دو بالکل متضاد حصوں میں منقسم ہے اور اس

محر محیط میں دور و نین بالکل پہلو بہ پہلو لیکن قطعاً علیحدہ علیحدہ یعنی اسی کیفیت کے ساتھ چلی جا رہی ہیں جس کا نقشہ سورۃ الرحمن کی ان آیات میں کھینچا گیا ہے کہ:

مَرَجَ الْبَحْرَيْنِ يَلْتَقِيَانِ ﴿١٩﴾ بَيْنَهُمَا بَرْزَخٌ لَا يَبْغِيَانِ ﴿٢٠﴾

”چلائے دو دریا کہ باہم ملے ہوئے (بھی) ہیں (اور) ان کے مابین

ایک حجاب (بھی) ہے (جس سے) تجاوز نہیں کر سکتے۔“

ان دو متضاد فکری و تہذیبی سوتوں کا سب سے بڑا مظہر دو مختلف نظام ہائے تعلیم ہیں جن میں سے ایک علی گڑھ کا معنوی تسلسل ہے اور دوسرا دیوبند کا پوری ملت دو نمایاں طور پر مختلف مکاتب فکر و نقطہ ہائے نظر کے مابین بنی ہوئی ہے۔ دونوں کا ایک ایک پہلو مفید و روشن ہے اور ایک ایک مضر اور مایوس کن..... ایک جانب جدید علوم و فنون اور سائنس و ٹیکنالوجی ہے لیکن ٹھکانہ طرز فکر اور مادہ پرستانہ نقطہ نظر کے ساتھ اور دوسری طرف ایمان و اسلام ہے لیکن جمود مطلق اور فرسودہ و از کار رفتہ<sup>(۱)</sup> فلسفہ و منطق کے ساتھ۔ ان دونوں مکاتب فکر کو علیحدہ علیحدہ پروان چڑھتے پوری ایک صدی بیت گئی ہے..... اور واقعہ یہ ہے کہ اس دور کا سب سے بڑا المیہ یہ ہے کہ تاحال ان کے مابین امتزاج کی کوئی موثر صورت پیدا نہیں ہو سکی۔ اس کے برعکس ان کے مابین ایک مسلسل کشمکش جاری ہے جو اکثر و بیشتر تو خاموش آویزش<sup>(۲)</sup> اور سرد جنگ تک ہی محدود رہتی ہے لیکن کبھی کبھی گرج دار تصادم کی صورت بھی اختیار کر لیتی ہے اور غالباً ملت اسلامیہ کی اس وقت کی سب سے بڑی بد قسمتی یہی ہے کہ اس ”آویزش“ میں کسی واقعی حقیقی ”آویزش“<sup>(۳)</sup> کا رنگ تاحال پیدا نہیں کیا جا سکا۔





## باب دوم

### علی گڑھ اور دیوبند کی دو انتہاؤں کے مابین

## چند درمیانی راہیں

(تذکرہ ہوتبرہ..... ’بیثاق‘ لاہور..... نومبر ۱۹۸۷ء)

یوں تو ایک عظیم ملت میں فکر و نظر کے صد ہارنگوں (Shades) کا پایا جانا ایک فطری اور قدرت امر ہے، چنانچہ ہماری قوم میں بھی سوچنے کے لاتعداد انداز اور غور و فکر کے بے شمار طور طریقے پائے جاتے ہیں۔ تاہم ذرا دقت نظر<sup>(۱)</sup> سے دیکھا جائے تو صاف نظر آ جاتا ہے کہ فکر و نظر کے ان لاتعداد رنگوں میں اصل اور پختہ رنگ دو ہی ہیں۔ ایک علی گڑھ کا دوسرا دیوبند کا۔ بقیہ تمام رنگ جوان کے مابین یا ان کے ارد گرد پائے جاتے ہیں سب ان کے امتزاج<sup>(۲)</sup> ہی سے وجود میں آئے ہیں اور ان میں سے کسی میں علی گڑھ کا رنگ زیادہ نمایاں ہے اور کسی میں دیوبند<sup>(۳)</sup> کا.....

گویا کہ ہماری ملت کے بحر محیط کی اصل دوروں میں یہی ہیں جو تقریباً ایک سو سال سے مَوَاجِ الْبَحْرِیْنِ یَلْتَفِیْنِ ۝ کی طرح بالکل ملحق اور متصل لیکن بَيْنَهُمَا بَرْزَخٌ لَّا یَبْغِیْنِ ۝ کی سی علیحدگی اور لا تعلقی کے ساتھ مسلسل چلی آ رہی ہیں..... ان میں سے ہر ایک کا ایک مستقل ماضی اور متعین فکری اساس ہے، اور چونکہ ان میں سے ہر ایک کی پشت پر ایک وسیع و عریض اور پختہ و محکم نظام تعلیم بھی موجود ہے، لہذا ان دونوں کے اثرات نہایت دور رس ہیں اور ان

(۱) باریک بینی (۲) ملاپ (۳) کیا اللہ کی شان ہے کہ ملت اسلامیہ پاکستان کے ان دونوں دینی و مذہبی اور تہذیبی و ثقافتی سوتوں (سرچشمے) کے اصل منابع (منبع کی جمع) ہندوستان ہی میں رہ گئے..... اور یہی نہیں بلکہ جیسا کہ بعد میں واضح ہوگا، ان دونوں کے مابین امتزاج کی جتنی کوششیں ہوئیں ان سب کے اصل مراکز بھی وہیں رہ گئے۔

کی جڑیں ہمارے جسد ملی میں بہت گہری اتری ہوئی ہیں۔ گویا کہ یہ دونوں مکاتب فکر ہماری قومی و ملی زندگی میں ”أصلها ثابت“ کی سی محکم اساس اور ”وَفَرَعُهَا فِي السَّمَاءِ“ کا سا ہمہ گیر اثر و نفوذ رکھتے ہیں۔

ان میں سے علی گڑھ کی ”مذہبی عقلیت“ جسے جسٹس امیر علی، سر سید احمد خان اور مولوی چراغ علی وَغَيْرُهُمْ<sup>(۱)</sup> نے مرتب کیا تھا اس کا تذکرہ ہم کر چکے ہیں، ساتھ ہی اس کے مقابلے میں دیوبند جس کی بنیاد مولانا محمد قاسم نانوتوی اور مولانا رشید احمد گنگوہی کے ہاتھوں پڑی اور جن کے ذریعے اس میں کتاب و سنت کا علم ہی نہیں بلکہ حاجی امداد اللہ مہاجر کی روحانیت بھی سرایت کر گئی تھی؛ جس طرح قال اللہ اور قال الرسول کا حصار<sup>(۲)</sup> اور دین و مذہب کے ”نقل“ کے دفاع کا مرکز بنا، اس کی تفصیل بھی ہم بیان کر چکے ہیں..... اور دونوں کے ”مذہبی فکر“ کے مابین جو بُعد المشرقین<sup>(۳)</sup> پایا جاتا ہے اس کا تذکرہ بھی تفصیل کے ساتھ ہو چکا ہے..... لیکن اس کے بارے میں یہ گمان درست نہ ہوگا کہ یہ بُعد ہمیشہ ہر حال اور ہر صورت میں موجود رہا۔ اس کے برعکس واقعہ یہ ہے کہ ان دونوں سے بعض ایسی شخصیتیں بھی ابھریں جو اپنے اصل مکتب فکر کے مجموعی مزاج کی بالکل ضد ثابت ہوئیں۔ چنانچہ ”حسن زبصرہ، بلال ازجش، صہیب ازروم“ کے مصداق سر زمین علی گڑھ سے بھی بہت سے راسخ العقیدہ،<sup>(۴)</sup> دردمند، ذہناً مسلم اور قلباً مومن لوگ اٹھے جن میں سے ایک مولانا محمد علی جوہر کی مثال ہی اتنی درخشاں و تابناک ہے کہ مزید کی کوئی حاجت نہیں<sup>(۵)</sup>..... دوسری طرف خاک دیوبند سے مولانا عبید اللہ سندھی ایسی متجدد دانہ<sup>(۶)</sup> مزاج رکھنے والی شخصیت ابھری جنہوں نے جدید دنیا کا مطالعہ ہی نہیں بھرپور مشاہدہ بھی کیا۔ اور جدید رجحانات کے زیر اثر ملت اسلامیہ کے لیے استناد<sup>(۷)</sup> دیوبند کے موجود الوقت مقلدانہ ماحول سے نہیں، بلکہ صرف امام الہند شاہ ولی اللہ دہلوی کے فلسفہ ارتقاات<sup>(۸)</sup> ہی سے مل

(۱) اور ان کے علاوہ (۲) قلعہ (۳) دوشرقوں کی دوری زیادہ دوری (۴) پختہ عقیدے والا

(۵) خود علامہ اقبال بھی جن کا تذکرہ بعد میں تفصیل سے آئے گا، بہر حال اسی شاخ سے متعلق ہیں

(۶) جدید فکر رکھنے والا (۷) سند (۸) ارتقاات (دوستی کرنا، رفیق ہونا، خدمت کرنا)

سکتا تھا!..... تاہم یہ مثالیں محض استثنائی<sup>(۱)</sup> ہیں اور ایک انگریزی مثل<sup>(۲)</sup> کے مطابق، ان سے وہ کلیہ مزید مستحکم ہوتا ہے جو ہم نے بیان کیا تھا، یعنی یہ کہ علی گڑھ اور دیوبند کے مابین کم از کم بعد المشرقین موجود ہے۔<sup>(۳)</sup>

اس بعد کا احساس بھی بالکل شروع ہی سے ہو گیا تھا اور اس فاصلے کو کم کرنے اور ان دونوں کو ایک دوسرے سے قریب تر لانے کی ضرورت بھی بالکل ابتداء ہی سے محسوس کی جانے لگی تھی..... چنانچہ ان کے مابین امتزاج<sup>(۴)</sup> اور ارتباط<sup>(۵)</sup> کی کوششوں کا سراغ بھی بالکل ابتداء ہی سے ملتا ہے۔ ندوۃ العلماء کا قیام ان کوششوں کا مظہر اول تھا..... اور دہلی میں جمعیت الانصار اور جامعہ ملیہ کا قیام مظہر ثانی۔ پھر ان ہی کوششوں کا ایک تیسرا مرکز جامعہ عثمانیہ حیدرآباد دکن بنا اور اس نے بھی جدید و قدیم کو قریب لانے میں ایک اہم رول ادا کیا۔

ندوہ کے بارے میں یہ بات بالکل صحیح ہے کہ وہ علی گڑھ کی کوکھ<sup>(۶)</sup> سے برآمد ہوا۔ مولانا شبلی نعمانی مرحوم جو پہلے علی گڑھ کے پروفیسر شبلی تھے اور بعد میں ندوہ کے علامہ شبلی بنے، ابتداءً سرسید مرحوم کے رفقاء اور اعوان و انصار<sup>(۷)</sup> میں سے تھے، جو بعد میں ان سے بذن اور ان کی تعلیمی سکیم سے غیر مطمئن ہو کر ان سے علیحدہ ہوئے۔ ہمیں یہاں ان اسباب سے کوئی بحث نہیں جن کی بناء پر یہ علیحدگی واقع ہوئی۔ ہمیں بحث قیام ندوہ کے صرف اس پہلو سے ہے کہ یہ قدیم و جدید..... اور تجدد<sup>(۸)</sup> و جمود کے مابین ایک متوازن علمی و فکری راہ پیدا کرنے کی سعی کا سب سے پہلا اور ہر اعتبار سے اہم ترین مظہر ہے۔

لیکن..... یہ ایک واقعہ ہے کہ ندوہ فکر و نظر کا مرکز بننے کی بجائے صرف عربی

(۱) عام قاعدے سے علیحدہ (۲) Exceptions Prove the Rule

(۳) یہ بعد صرف مذہبی تصورات اور دینی فکر کے میدان تک ہی محدود نہیں رہا، بلکہ جیسا کہ ہم تفصیل سے عرض کر چکے ہیں، اس بعد سے ملی و قومی سیاست بھی بری طرح متاثر ہوئی اور اس میدان میں بھی ان دونوں کے رخ بالکل متضاد سمتوں میں مڑ گئے

(۴) ہم آہنگی (۵) میل ملاپ (۶) پیٹ (۷) حامی و مددگار (۸) جدت

زبان و ادب کا ایک گہوارہ اور تاریخ اسلامی کا ایک دارالاشاعت بن کر رہ گیا۔ اور علی گڑھ کے جدید اور دیوبند کے قدیم مذہبی فکر کے مابین کوئی حقیقی اور واقعی امتزاج پیدا کرنے میں بالکل ناکام رہا.....!

ایک جدید لیکن متوازن ”علم کلام“،<sup>(۱)</sup> کی تدوین<sup>(۲)</sup> کی ضرورت کا احساس تو مولانا شبلی کو شدت کے ساتھ تھا۔ چنانچہ اسی لیے پہلے انہوں نے ”علم الکلام“ میں قدیم علم کلام کی تاریخ مرتب کی اور پھر نیا علم کلام ”الکلام“ کے نام سے لکھنا شروع کیا..... لیکن ایک تو وہ اس کی صرف ایک جلد لکھ کر رہ گئے حالانکہ اس کی تکمیل ان کے پیش نظر سکیم کے مطابق تین جلدوں میں ہونی تھی۔<sup>(۳)</sup> اور دوسرے یہ بھی ایک ناقابل تردید حقیقت ہے کہ وہ وقت کے تقاضے کو بھی بالکل نہ سمجھ پائے۔ اور جو ”علم کلام“ اس وقت حقیقتاً مطلوب تھا اس کے فروغ<sup>(۴)</sup> کیا اصول بھی ان پر واضح نہ ہو سکے!

جن دو انتہاؤں کے مابین مولانا شبلی ایک متوازن راہ نکالنا چاہتے تھے ان کا تذکرہ خود ان کے الفاظ میں سنئے:

”حال ہی میں علم کلام کے متعلق مصر، شام اور ہندوستان میں متعدد کتابیں تصنیف کی گئی ہیں اور نئے علم کلام کا ایک دفتر تیار ہو گیا ہے۔ لیکن یہ نیا علم کلام دو قسم کا ہے: یا تو وہی فرسودہ اور دور از کار<sup>(۵)</sup> مسائل و دلائل ہیں جو متاخرین اشاعر نے ایجاد کیے تھے۔<sup>(۶)</sup> یا یہ کہ یورپ کے ہر قسم کے معتقدات اور خیالات کو حق کا معیار قرار دیا ہے اور پھر قرآن و حدیث کو زبردستی کھینچ تان کر ان سے ملا دیا ہے۔<sup>(۷)</sup> پہلا اور نہ تقلید<sup>(۸)</sup> ہے اور دوسرا تقلیدی اجتہاد۔“<sup>(۹)</sup>

(علم الکلام، تمہید)

(۱) اعتقادی علم (۲) مرتب کرنا (۳) غالباً اس لیے کہ اس پہلی ہی جلد پر جو مخالفت ہوئی اور کفر کے فتویٰ موصول ہوئے وہی مولانا شبلی کے لیے بہت کافی تھے (۴) شاخیں جزائیات (۵) بیکار (۶) یہ صاف اشارہ ہے حلقہ دیوبند کی نئی کلامی تصنیفات کی جانب جیسے مثلاً مولانا محمد قاسم نانوتوی کی ”حجۃ الاسلام“! (۷) مراد ہے سرسید احمد خاں اور مولوی چراغ علی کا علم کلام (۸) اندھی تقلید (۹) مولانا کا یہ طرز تعبیر یقیناً بہت قابل داد ہے۔

ان دونوں کو رد کر کے جس تیسرے علم کلام کی ضرورت ہے اس کے ضمن میں ”جدید تعلیم یافتہ گروہ“ کا نقطہ نظر مولانا نے ان الفاظ میں بیان فرمایا ہے:

”ہر طرف سے صدائیں آ رہی ہیں کہ پھر ایک نئے علم کلام کی ضرورت ہی۔ اس ضرورت کو سب نے تسلیم کر لیا ہے، لیکن اصول کی نسبت اختلاف ہے۔ جدید تعلیم یافتہ گروہ کہتا ہے کہ نیا علم کلام بالکل نئے اصول پر قائم کرنا ہوگا، کیونکہ پہلے زمانے میں جس قسم کے اعتراضات اسلام پر کئے جاتے تھے، آج ان کی نوعیت بالکل بدل گئی ہے۔ پہلے زمانے میں یونان کے فلسفے کا مقابلہ تھا جو محض قیاسات اور مظنونات<sup>(۱)</sup> پر قائم تھا۔ آج بدیہیات<sup>(۲)</sup> اور تجربہ کا سامنا ہے اس لیے اس کے مقابلہ میں محض قیاسات عقلی اور احتمال آفرینیوں<sup>(۳)</sup> سے کام نہیں چل سکتا۔“ (ایضاً)

لیکن کمال سادگی کے ساتھ اس رائے کو محض یہ کہہ کر رد کر دیا گیا ہے کہ:

”لیکن ہمارے نزدیک یہ خیال صحیح نہیں۔ قدیم علم کلام کا جو حصہ آج بے کار ہے پہلے بھی ناکافی تھا اور جو حصہ اس وقت کا رآمد تھا آج بھی ہے اور ہمیشہ رہے گا۔ کیونکہ کسی شے کی صحت اور واقعیت زمانہ کی امتداد<sup>(۴)</sup> و انقلاب سے نہیں بدلتی۔ اس بناء پر مدت سے میرا ارادہ ہے کہ علم کلام کو قدیم اصول اور موجودہ مذاق کے موافق مرتب کیا جائے.....“ (ایضاً)

چنانچہ جو کچھ انہوں نے کیا وہ یہی تھا کہ قدیم علم کلام کو نئے اسلوب، نئے پیرایہ بیان اور نئے انداز میں گویا کہ نئے ”مذاق“ کے مطابق پیش کر دیا۔

لیکن اصل مسئلے کے فہم کی کوتاہی میں مولانا شبلی غالباً بالکل معذور ہیں۔ اس لیے کہ ایک تو ان کے زمانے تک جدید فلسفے اور سائنس کا ادغام<sup>(۵)</sup> نہیں ہوا تھا۔ دوسرے خود فلسفہ بھی ابھی صرف اسپنسر اور مل<sup>(۶)</sup> تک ہی پہنچا تھا۔ گویا کہ فکر جدید کا اصل چیلنج بھی پوری طرح

(۱) گمان پر مبنی خیالات (۲) واضح امور (۳) شک پیدا کرنا (۴) طوالت (۵) ملاپ  
(۶) بقول اکبر آلہ بادی۔ غزالی و رومی کی بھلا کون سنے گا محفل میں چھڑانغمہ اسپنسر مل ہے

سامنے نہیں آیا تھا۔ یہی وجہ ہے کہ ”الکلام“ کے مقدمے میں مولانا نے فلسفہ و سائنس کی موجود اوقات صورت حال کا نقشہ ان الفاظ میں کھینچا ہے:

”تمام دنیا میں ایک نغل<sup>(۱)</sup> مچ گیا ہے کہ علوم جدیدہ اور فلسفہ جدیدہ نے مذہب کی بنیاد متزلزل<sup>(۲)</sup> کر دی ہے۔ فلسفہ و مذہب کے معرکے میں ہمیشہ اس قسم کی صدائیں بلند ہوتی رہی ہیں اور اس لحاظ سے یہ کوئی نیا واقعہ نہیں، لیکن آج یہ دعویٰ کیا جاتا ہے کہ فلسفہ قدیمہ قیاسات اور نظریات پر مبنی تھا اس لیے وہ مذہب کا استیصال<sup>(۳)</sup> نہ کر سکا۔ برخلاف اس کے فلسفہ جدیدہ تمام تر تجربہ اور مشاہدہ پر مبنی ہے، اس لیے مذہب کسی طرح اس کے مقابلے میں جانبر نہیں ہو سکتا..... یہ ایک عام صدا ہے جو یورپ سے اٹھ کر تمام دنیا میں گونج اٹھی ہے لیکن ہم کو غور سے دیکھنا چاہئے کہ اس واقعیت میں مغالطہ کا کس قدر حصہ شامل ہو گیا ہے۔

یونان میں فلسفہ ایک مجموعہ کا نام تھا جس میں طبیعیات، عنصریات، فلکیات، الہیات، مابعد الطبیعیات سب شامل تھا، لیکن یورپ نے نہایت صحیح اصول پر اس کے دو حصے کر دیئے۔ جو مسائل مشاہدہ اور تجربہ کی بناء پر قطعی اور یقینی ثابت ہو گئے ان کو سائنس کا لقب دیا اور جو مسائل تجربہ و مشاہدہ کی دسترس سے باہر تھے ان کا نام فلسفہ رکھا!

لیکن افسوس کہ یورپ میں یہ ”نہایت صحیح اصول“ پس تھوڑی دیر ہی چل سکا اور جلد ہی اس کے بجائے وہ ”فطری اصول“ پھر برائے کار آ گیا کہ علم ایک ناقابل تقسیم وحدت ہے، اور اسے سائنس اور فلسفے کے دو جداگانہ خانوں میں تقسیم نہیں کیا جاسکتا۔ چنانچہ یورپ کا بعد کا فلسفہ ان نظریات کی اساسات پر مرتب و مدون ہوا جو سائنس کے بعض شعبوں سے ابھرے جیسے مثلاً ڈارون کا نظریہ ارتقاء اور فرائڈ کا نظریہ جنس وغیرہ۔

الغرض، جدید دنیا کا جو نیا علم کلام فی الواقع مطلوب تھا اس کے تو اصول و اساسات

(۱) ہنگامہ شور (۲) ڈگمگانے والا (۳) جڑ سے اکھیڑنا

کے بارے میں بھی مولانا شبلی صحیح تصور قائم نہ کر پائے تو اس کی تدوین کیا کرتے۔ رہا دوسرے معاملات میں علی گڑھ اور دیوبند کے مابین امتزاج تو اس کی بھی کوئی صورت ندوہ میں پیدا نہ ہو سکی..... اور مولانا شبلی کے بعد ان کے جانشین مولانا سید سلیمان ندوی مرحوم نے جب حلقہ دیوبند کی ایک علمی و روحانی شخصیت یعنی مولانا اشرف علی تھانویؒ کے ہاتھ پر بیعت کر لی تو یہ بات بالکل ہی کھل گئی کہ ندوہ کوئی مستقل چیز ہے ہی نہیں۔ اس کی حیثیت بس ایک چھوٹی سی لہر کی ہے جو علی گڑھ کی عظیم رو سے نکل کر بالآخر دیوبند کی دوسری بڑی رو میں جا شامل ہوئی۔ بعد میں جب سید سلیمان ندوی کے شاگرد رشید سید ابوالحسن علی ندوی نے کچھ عرصہ ادھر ادھر کی خاک چھاننے کے بعد بالآخر اسی حلقہ دیوبند کی ایک دوسری روحانی شخصیت مولانا عبدالقادر رائے پوریؒ کے ہاتھ پر بیعت کی تو یہ اسی سنت سلیمانی کا ”اتباع“ ہے۔ بہر حال اب ندوہ کی حیثیت دیوبند کے ایک ضمیمے کی ہے یا زیادہ سے زیادہ ایک توسیع (Extension) کی، اس کا مستقل جداگانہ وجود کوئی نہیں!

اس طرح ندوہ تو بہت جلد ختم ہو گیا اور مولانا شبلی جو درمیانی راہ نکالنا چاہتے تھے وہ اس کے ذریعے سے نہ نکل سکی۔ تاہم ان کی یہ خواہش بعض دوسری پگڈنڈیوں کی صورت میں ظاہر ہوئی جن کا تذکرہ اہمیت کا حامل ہے۔

مولانا شبلی اپنی ذات میں ایک نہایت جامع الصفات انسان تھے اور ان کی شخصیت ندوہ کی نسبت بہت زیادہ جامع اور گہمبیر<sup>(۱)</sup> تھی۔ چنانچہ وہ بیک وقت علم و فضل، فلسفہ و کلام، شعر و ادب اور ملی قومی سیاست حتیٰ کہ رندی<sup>(۲)</sup> و رنگینی سب کے جامع تھے۔ ان کے اصل جانشین سید سلیمان ندوی مرحوم کی شخصیت میں مولانا شبلی کی شخصیت کے صرف چند ہی پہلوؤں کا تسلسل قائم رہ سکا۔ لیکن ان کے زیر اثر دو اور ہستیاں ایسی پروان چڑھیں جو ان کی بعض دوسری صفات کی وارث بنیں اور جن میں مولانا شبلی کی شخصیت کے بعض دوسرے پہلو اجاگر ہوئے۔ ہماری مراد مولانا حمید الدین فراہی اور مولانا ابوالکلام آزاد سے ہے۔ یہ

(۱) گہری (۲) مستی، بے خودی

دونوں حضرات براہِ راست ندوی تو نہیں ہیں لیکن ان کی تربیت میں مولانا شبلی کا بڑا حصہ ہے..... اور چونکہ برصغیر کی حالیہ مذہبی فکر کے میدان میں علی گڑھ اور دیوبند کی دو انتہاؤں کے مابین دواہم علمی و فکری سوتے ان ہستیوں کی بدولت پھوٹے ہیں لہذا ان کا کسی قدر تفصیلی تذکرہ ضروری ہے۔

مولانا فراہیؒ اور مولانا آزاد مرحوم میں متعدد امور بطور قدر مشترک بھی ہیں۔ مثلاً ایک یہی کہ دونوں کی تربیت میں مولانا شبلی کا حصہ تھا۔ دوسرے یہ کہ دونوں کو قرآن حکیم سے خاص شغف<sup>(۱)</sup> تھا۔ تیسرے یہ کہ دونوں اپنے وقت کے انتہائی وضع دار انسان تھے۔ چوتھے یہ دونوں، مولانا شبلی کے بالکل برعکس..... جنہوں نے ”خفیت“ کی شدت کے اظہار کے لیے ”نعمانی“ کی نسبت کو اپنے نام کا مستقبل جزو بنا لیا تھا، تقلید سے یکساں بعید و بیزار تھے اور دونوں کو اصل ذہنی و علمی مناسبت امام ابن تیمیہ سے تھی..... لیکن ان اشتراکات کے بعد اختلافات کا ایک وسیع میدان ہے جس میں یہ دونوں شخصیتیں ایک دوسرے کی بالکل ضد تھیں۔ مولانا آزاد میں شبلی کی رندی و رنگینی کا تسلسل بھی موجود رہا جبکہ مولانا فراہیؒ بالکل زاہد خشک تھے۔ مولانا آزاد کی وضع داری میں شکوہ و تمکنت<sup>(۲)</sup> کی آمیزش تھی جبکہ مولانا فراہیؒ پر فقر و رویشی کا رنگ غالب تھا..... مولانا آزاد ’ابوالکلام‘ تھے اور ان کی شعلہ بیان خطابت میں ایک لاوا اگلنے والے زندہ آتش فشاں کا رنگ تھا جب کہ مولانا فراہیؒ نہایت کم گو تھے اور ان کا سکوت ایک ایسے خاموش آتش فشاں سے مشابہت رکھتا تھا جس کے باطن میں تو خیالات و احساسات کا لاوا جوش مارتا ہو لیکن ظاہر میں وہ بالکل ساکت و صامت<sup>(۳)</sup> ہو۔ مولانا آزاد کی تحریر میں اصل زور ادبیت اور عبارت آرائی پر تھا جب کہ مولانا فراہیؒ کی تحریر نہایت سادہ لیکن مدلل ہوتی تھی، مولانا آزاد سیاست کے میدان کے بھی شہسوار تھے اور دین کی وادی میں بھی ان کا اصل مقام داعی کا تھا جب کہ مولانا فراہیؒ سیاست سے تمام عمر کنارہ کش<sup>(۴)</sup> رہے اور دین و مذہب کے میدان میں بھی ان کا اصل مقام آخردم تک صرف ایک طالب علم یا زیادہ سے زیادہ ایک مفکر کا رہا.....

(۱) لگاؤ (۲) جاہ و جلال (۳) خاموش (۴) الگ تھلگ



چنانچہ مولانا آزاد وطنی ہند تو تھے ہی ایک وقت ایسا بھی گزرا جب وہ ”امام الہند“ قرار پائے جبکہ مولانا فراہی سے ان کی زندگی ہی میں نہیں بلکہ آج تک بھی صرف کچھ علم دوست لوگ ہی واقف ہو سکے..... لیکن اس کے برعکس مولانا آزاد تو آندھی کی مانند اٹھے اور بگولے کی طرح رخصت ہو گئے تا آنکہ آج وہ لوگ بھی ان کا نام لینا تک گوارا نہیں کرتے جنہوں نے اپنی قدیل<sup>(۱)</sup> خود ان ہی کی شمع سے روشن کی، جب کہ مولانا فراہی ایک مستقل طرز فکر اور مکتب علمی کی بنیاد رکھ گئے جن کا نام لیوا ایک ادارہ ”دارہ حمیدیہ“ کے نام سے ہندوستان میں اور ایک انجمن مولانا امین احسن اصلاحی کی ذات میں پاکستان میں موجود ہے۔

قرآن مجید سے جو شغف ان دونوں بزرگوں کو تھا، مزاج کے افتاد کے فرق کی بناء پر اس کا ظہور بھی مختلف صورتوں میں ہوا۔ مولانا آزاد کی تفسیر سورۃ الفاتحہ اور ادب کا تو شاہکار (Classic) ہے ہی قرآن کے جلال و جمال کا بھی ایک حسین مرقع ہے۔ پھر سورۃ الکہف کے بعض مباحث میں ان کی تحقیق و تدقیق کا تو کوئی جواب ہی نہیں، بایں ہمہ<sup>(۲)</sup> قرآن حکیم کا کوئی مرتب و منضبط فکر و پیش نہیں کر سکے۔ جبکہ مولانا فراہی نے قرآن حکیم کے استدلالی پہلو کو واضح کیا اور ایک طرف نظم قرآن کی اہمیت واضح کر کے تدبر قرآن کی نئی راہیں کھولیں اور قرآن پر غور و فکر کے اصول و قواعد از سر نو مرتب و مدون کئے اور دوسری طرف اپنی بعض تصنیفات میں (جو تا حال نامکمل مسودات ہی کی صورت میں ہیں) خالصتاً قرآن حکیم کی روشنی میں ایک نئے علم کلام کی بنیاد رکھ دی..... جیسا کہ ہم نے عرض کیا، آسمان شبلی کے ان ”دو ٹوٹے ہوئے تاروں“ سے برصغیر کی موجودہ اسلامی فکر کے دوسوتے پھوٹے ہیں جن کا تذکرہ صورت حال کے صحیح اور مکمل جائزے کے لیے ناگزیر ہے۔

مولانا فراہی کے علمی ورثے کے کے حامل مولانا امین احسن اصلاحی ہیں، جنہوں نے اپنی عملی زندگی کی ابتداء ان کے مشن کی تکمیل کے ارادے اور اس کے لیے عملی جدوجہد کے آغاز ہی سے کی تھی۔ چنانچہ تحصیل علم سے فراغت کے فوراً بعد انہوں نے ایک طرف

مولانا فراہیؒ کی یادگار، یعنی مدرسۃ الاصلاح اعظم گڑھ کو سنبھالا دوسری طرف دائرہ حمیدیہ قائم کیا۔ تیسری طرف 1938ء میں ماہنامہ ”الاصلاح“ جاری کیا جس کے ذریعے فکر فراہیؒ کی اشاعت شروع ہوئی۔ وقس علیٰ ہذا.....<sup>(۱)</sup> لیکن ابھی یہ تمام کام بالکل ابتدائی حالت ہی میں تھے کہ حکیم فراہیؒ کا یہ جانشین ابوالکلام کے معنوی خلیفہ سید ابوالاعلیٰ مودودی کی ”دعوتِ اسلامی“ کی گھن گرج سے متاثر ہو کر، رخت سفر<sup>(۲)</sup> باندھ ان کی خدمت میں جا حاضر ہوا اور ایک آدھ نہیں سترہ سال ان کی شخصیت کے بیچ و خم میں الجھا رہا..... تا آنکہ پورے سترہ سال اس دشت کی بادیہ پیمائی<sup>(۳)</sup> کے بعد، آج سے دس سال قبل<sup>(۴)</sup> جب آنکھ کھلی اور ہوش آیا تو معلوم ہوا کہ ماضی بہت پیچھے رہ گیا۔ دائرہ حمیدیہ اور فکر فراہیؒ کے تمام قدردان ہندوستان میں رہ گئے۔ یہاں یکہ و تنہا، نہ کوئی رفیق نہ ہمراہ، نہ اسباب نہ وسائل، الغرض

”جب آنکھ کھلی گل کی تو موسم تھا خزاں کا“

ان حالات میں مولانا امین احسن اصلاحی نے جس طرح پھر ”جگر لخت لخت“،<sup>(۵)</sup> کو جمع کیا اور اسر نو اپنے کام کی ابتداء کی، واقعہ یہ ہے کہ یہ اس بڑھاپے کے عالم میں ان کی جواں ہمتی کی دلیل ہے..... بہر حال ”الاصلاح“ کی جگہ ”میشاق“ کا اجراء ہوا تو جو قلت اعوان و انصار کی بناء پر کچھ عرصہ ہیکو لے کھاتی ہوئی کشتی کی مانند چلا اور پھر بند ہو گیا..... ”حلقہ تدبیر قرآن“ قائم ہوا جس کے ذریعے چند نوجوان کی تعلیم و تربیت کا سلسلہ شروع ہوا لیکن کچھ عرصہ نہایت کامیابی سے چلنے کے بعد ان نوجوانوں کے ادھر ادھر منتشر ہو جانے کی بناء پر اس کا کام بھی بند ہو گیا..... تا آنکہ آج سے ڈھائی سال قبل راقم الحروف، جس نے خود مولانا مودودی کی ”تحریکِ اسلامی“ ہی کی گود میں آنکھ کھولی تھی اور ان ہی کے واسطے سے مولانا اصلاحی سے متعارف ہوا تھا، لاہور منتقل ہوا اور اسے اللہ نے مولانا کے ان کاموں میں تعاون کی توفیق و سعادت بخشی، تو اس کے فضل و کرم سے ”میشاق“ بھی از سر نو جاری ہوا

(۱) اور اس پر قیاس کر لیجئے (۲) سفر کا سامان (۳) صحرا نوردی (۴) اس تحریر کو پڑھتے

ہوئے یہ بات ذہن میں رہے کہ یہ 1968ء میں لکھی گئی تھی! (۵) ٹکڑے ٹکڑے

اور بجز اللہ تا حال جاری ہے، ”تدبر قرآن“ کی جلد اول بھی شائع ہوئی اور مولانا کے درس قرآن و حدیث کی ایک ہفتہ وار نشست کا سلسلہ بھی شروع ہوا جو بفضلہ تعالیٰ باقاعدگی سے جاری ہے۔

راقم الحروف کو مولانا اصلاحی سے براہ راست تلمذ<sup>(۱)</sup> کا شرف تو حاصل نہیں تاہم یہ واقعہ ہے کہ قرآن حکیم سے جو قلبی رابطہ اور کسی قدر ذہنی مناسبت اسے حاصل ہوئی ہے وہ مولانا ہی کی تحریروں کے مطالعے سے ہوئی ہے اور راقم کی دعا ہے کہ اللہ تعالیٰ مولانا کو بھی عمر دراز اور صحت و فراغت عطا فرمائے،<sup>(۲)</sup> تاکہ وہ اپنے استاذ مولانا فراہی کے علمی ورثے کو مزید اضافوں کے ساتھ اگلی نسل کو منتقل کر سکیں، ان کے شاگردوں کو بھی توفیق دے کہ وہ اس کام کے لیے اپنی زندگیوں کو وقف کرنے کا عزم کر سکیں اور راقم کو بھی اس نیک کام میں تعاون کی سعادت نصیب کیے رکھے! آمین۔<sup>(۳)</sup>

بہر حال فکر فراچی اور سلسلہ تدبر قرآن علی گڑھ اور دیوبند کے درمیانی علمی و فکری سوتوں میں سے ایک ہے جو اپنی کیمت اور حلقہ اثر کے اعتبار سے تو فی الحال زیادہ اہم نہیں لیکن اپنے امکانات کے اعتبار سے یقیناً نہایت اہم ہے، خصوصاً اس لیے کہ اس کی بنیاد بھی خالصتہً قرآن حکیم پر ہے اور اس میں سارا استدلال بھی قرآن ہی سے کیا جاتا ہے اور تدبر قرآن کا جو خاص اسلوب و نتج<sup>(۴)</sup> اس کے ذریعے عام ہو رہا ہے اس سے ان شاء اللہ ”حکمت قرآنی“ کے بہت سے نئے گوشے سامنے آئیں گے اور فکر انسانی کوئی رہنمائی ملے گی..... مولانا امین احسن اصلاحی نے اپنی تصانیف حقیقتِ شرک، حقیقت تو حید اور حقیقت تقویٰ میں ایمان باللہ کے مختلف پہلوؤں سے جس انداز میں بحث کی ہے وہ اگرچہ

(۱) شاگردی (۲) 1997ء میں ان کا انتقال ہو گیا (۳) افسوس کہ اس تحریر کی تسوید کے کچھ عرصہ بعد سے راقم الحروف کے تعلقات مولانا موصوف سے کشیدہ ہونے شروع ہوئے۔ اور ”تدبر قرآن“ کی جلد چہارم میں جب مولانا نے حدزنا کے بارے میں اپنی رائے ظاہر کی تب سے تو تعلق بالکل ہی منقطع ہو گیا۔ اس پورے معاملے کی تفصیل راقم نے اپنی تالیف ”دعوت رجوع الی القرآن: منظر پس منظر“ میں درج کر دی ہے۔ (۴) انداز

باصلاح معروف تو ”علم کلام“ نہیں، لیکن خالص ”قرآنی علم کلام“ ضرور ہے اور اگر مولانا اپنی سکیم کے مطابق معاد اور رسالت پر بھی اسی انداز سے لکھ سکے تو اس طرح خالصتاً قرآن حکیم کی بنیاد پر ایک ”نئے علم کلام“ کی ترتیب و تدوین کی راہ کھل جائے گی۔

سید ابوالاعلیٰ مودودی نے اگرچہ کبھی صراحتاً<sup>(۱)</sup> کیا کہ کنایہ<sup>(۲)</sup> بھی یہ تسلیم نہیں کیا..... اور ان کی انا نیت پسند<sup>(۳)</sup> اور خود پرست (EGO-CENTRIC) شخصیت سے اس کی توقع بھی عبث<sup>(۴)</sup> ہے..... کہ انہوں نے اپنی تحریک کے اصول و مبادی مولانا ابوالکلام آزاد مرحوم سے اخذ کیے ہیں<sup>(۵)</sup>..... تاہم واقعہ یہی ہے کہ 1937-38ء کے لگ بھگ جب مسلمانان ہند کی قومی و ملی سیاست کا ایک رخ متعین ہو گیا اور اس کی قیادت و سیادت میں انہیں کوئی مقام حاصل نہ ہو سکا تو انہوں نے کسی ”دوسری راہ“ پر سوچنا شروع کیا اور اس کے لیے انہیں سارا پکا پکا یا اور بالکل تیار مولانا ابوالکلام آزاد سے مل گیا۔ چنانچہ انہوں نے

(۱) صاف طور پر (۲) اشارے سے (۳) خود پسند (۴) بے فائدہ (۵) اس معاملے میں مودودی صاحب جتنے ”پختہ“ واقع ہوئے ہیں اس کا اندازہ اس سے کیا جاسکتا ہے کہ انہوں نے (i) نہ تو کبھی نیاز فوری سے حاصل کردہ انشاپردازی کی بنیادی تربیت کا ذکر فرمایا (ii) نہ ابوالکلام مرحوم اور خیر برادران سے اخذ کردہ تصور حکومت الہیہ پر ان حضرات کا بھی ذکر خیر کیا۔ (iii) اور نہ ہی علامہ اقبال کا یہ احسان کبھی علانیہ تسلیم کیا کہ انہوں نے انہیں حیدرآباد کن ایسی سنگلاخ جگہ سے جہاں بقول خود ان کے کوئی ان سے یہ بھی نہ پوچھتا تھا کہ ”تمہارے منہ میں کتنے دانت ہیں“ پنجاب کی اس سرزمین میں پہنچایا جو ہر تحریک اور نئی دعوت حتیٰ کہ دعویٰ نبوت تک کے لیے نہایت زرخیز و سازگار ہے..... حتیٰ کہ جب علامہ اقبال کا انتقال ہوا اور ملک بھر میں صف ماتم بچھ گئی تب بھی مدیر ”ترجمان القرآن“ نے کوئی کلمہ خیر..... یا کلمہ تعزیت اپنے موقر جریدے میں شائع نہ فرمایا اور پروفیسر یوسف سلیم چشتی راوی ہیں کہ جب خود انہوں نے اس معاملے میں مودودی صاحب سے استفسار کیا تو انہوں نے جواب میں ارشاد فرمایا ”میں اس وقت حالت جہاد میں ہوں اور میدان قتال میں مردے دفن کرنے کی فرصت کب ہوتی ہے۔“ چشتی صاحب فرماتے ہیں کہ بعد میں جب میں نے یہ دیکھا کہ مودودی صاحب کے حلقے کے جرائد نے مولانا مسعود عالم صاحب ندوی اور چودھری علی احمد مرحوم کی وفات پر خاص نمبر تک نکالے اور کتابیں شائع کیں تو میں حیران رہ گیا۔“ کہ ہم نے انقلاب چرخ گرداں یوں بھی دیکھے ہیں!

مولانا آزاد کو ان کی زندگی میں مرحوم قرار دے کر ان کی جگہ خود سنبھالی، ان کی وضع کردہ اصطلاح حکومتِ الہیہ کو اپنا نصب العین بنایا (جس کی مزید تشریح خیری برادران کر چکے تھے) ان کی ”حزب اللہ“ کے نقشے پر اپنی ”جماعت اسلامی“ قائم کر دی اور اپنی ”تحریک اسلامی“ کو انہی خطوط پر شروع کر دیا جو مولانا آزاد نے متعین کیے تھے لیکن جن پر وہ خود اپنی بعض کمزوریوں یا کچھ موانع<sup>(۱)</sup> کے باعث آگے نہ چل سکے تھے، یہی وجہ ہے کہ مولانا مودودی اگرچہ ایک بہت بڑے مصنف مؤلف ہیں اور بسا اونیوےسی<sup>(۲)</sup> میں ان کے مد مقابل صرف دو غلام احمد ہی ہیں<sup>(۳)</sup>..... تاہم دین و مذہب کے میدان میں ان کا اصل مقام ابوالکلام مرحوم ہی کی طرح داعی کا ہے نہ کہ مفکر کا..... بایں ہمہ<sup>(۴)</sup> چونکہ ان کا وسیع و عریض لٹریچر برصغیر کے طول و عرض میں بھی پھیلا ہے اور مشرق وسطیٰ میں بھی، لہذا ملت اسلامیہ کی جدید مذہبی فکر کے اس جائزے میں ان کا تذکرہ بھی ناگزیر ہے!

مودودی صاحب خود بھی اس امر کے مدعی ہیں اور ان کے بارے میں عام طور پر یہ خیال بھی پایا جاتا ہے کہ وہ ”بیچ کی راس“ کے آدمی ہیں۔ یعنی انہوں نے علی گڑھ کی پیدا کردہ متحدہ دانہ ذہنیت اور دیوبند کے قدامت پرستانہ مزاج کے مابین ایک درمیانی راہ پیدا کی ہے اور گویا کہ قدیم جدید کو بہم کر دیا ہے۔ ان کا یہ دعویٰ اس اعتبار سے وزنی بھی ہے کہ ان کی دینی دعوت اور ان کا مذہبی فکر دونوں زیادہ تر جدید تعلیم یافتہ طبقے میں پھیلے ہیں اور نہ صرف ملت اسلامیہ ہندوپاک بلکہ مشرق وسطیٰ کے بعض ممالک کی نوجوان نسل کا بھی ایک خاصہ قابل ذکر حصہ ان کے زیر اثر آیا ہے۔ پھر یہ بھی ان کے خود ”بیچ کی راس“ کے آدمی ہونے ہی کا ثمرہ تھا کہ ابتداءً برصغیر کے تمام درمیانی مکاتب فکر کے علمبرداران کی جانب کھینچ آئے<sup>(۵)</sup>..... چنانچہ جیسا کہ عرض کیا جا چکا ہے، ایک جانب مولانا فرائی کے جانشین مولانا اصلاحی اپنے تمام کام چھوڑ چھاڑ کر ان کے پاس آ گئے۔ دوسری طرف مولانا سید سلیمان

(۱) رکاوٹیں (۲) بہت زیادہ لکھنا (۳) یعنی ایک آنجھانی غلام احمد قادیانی اور دوسرے اس جہانی

غلام احمد پرویز! (اس عرصہ کے دوران پرویز صاحب بھی اس جہان فانی کو خیر باد کہہ چکے ہیں!)

(۴) بہر حال (۵) یہ ایک دلچسپ امر ہے کہ سکہ بند مذہبی حلقوں میں سے مولانا مودودی کی طرف

ندوی کے دونوں اہم شاگرد یعنی مولانا مسعود عالم ندوی مرحوم اور مولانا سید ابوالحسن علی ندوی بھی ان کے گرد جمع ہو گئے..... پھر یہ بھی ان کے علی گڑھ اور دیوبند کے مابین کی شخصیت ہونے کا نتیجہ تھا کہ ایک جانب حلقہ دیوبند سے ایک بے تاب روح، مولانا محمد منظور نعمانی کی صورت میں ان کی طرف کھینچ آئی اور دوسری طرف سلسلہ سرسید سے بھی مولانا عبدالجبار غازی (پرنسپل اینگلو عربک ہائی سکول دہلی) ایسے لوگ ان کے گرد جمع ہو گئے..... یہ دوسری بات ہے کہ مولانا مودودی اس شیرازے<sup>(۱)</sup> کو مجتمع نہ رکھ سکے اور کوئی جلد اور کوئی بدیر بدظن یا غیر مطمئن ہو کر ان سے کٹ گیا، تاہم چونکہ ان میں تنظیمی صلاحیت اور محنت اور مستقل مزاجی کے ساتھ کام کرنے کا مادہ ابتداء ہی سے موجود تھا، وہ اس ساری ”آمدورفت“ کے علی الرغم<sup>(۲)</sup> ایک مذہبی فرقے کی حد تک مضبوط جماعت قائم کرنے میں کامیاب ہو گئے، جس میں چوٹی کے نہ سہی درمیانی سطح کے لوگ کالجوں اور یونیورسٹیوں اور مدرسوں اور دارالعلوموں دونوں ہی سے فارغ التحصیل شامل ہیں۔

مولانا مودودی کی تحریک اسلامی کہاں اور کس موقف سے شروع ہوئی اور پھر وہ کن کن مراحل سے گزر کر بالآخر کہاں پہنچی اور اب ”عشق بلاخیز“ کا یہ ”قافلہ سخت جان“ کس وادی اور کس منزل میں ہے، یہ ایک علیحدہ مستقل موضوع ہے، جس پر ہم نے اپنی کتاب ”تحریک جماعت اسلامی: ایک تحقیقی مطالعہ“ میں مفصل بحث کی ہے۔ یہاں اصل گفتگو ان کی تحریک سے نہیں بلکہ ان کے ”فکر“ سے ہے..... اگرچہ یہاں اس اعتراف کا اعادہ کئے بغیر گزرا نہیں جا رہا کہ راقم الحروف نے خود بھی شعور کی آنکھ اسی تحریک کی گود میں کھولی اور اسلام کی نشاۃ ثانیہ کے لیے کچھ کرنے کا جذبہ اسی کے طفیل پایا.....!!

◀◀ صرف اس طبقہ اہل حدیث کے لوگ آئے جو ایک تو غیر مقلد ہونے کے باعث ویسے ہی ”آزاد“ ہوتے ہیں، دوسرے یہ واقعہ ہے کہ اس طبقے میں خدمت و نصرت دین کا داعیہ ہمیشہ سے اتنا شدید رہا ہے کہ یہ ہر نئی دعوت پر اس امید میں واہانہ لپکتے ہیں کہ شاید اسی کے ذریعے اسلام کی ”غربت“ ختم ہو جائے اور خدا کے یہاں اسلام کے اس دورِ غربت میں اس کے ہمدرد و مؤنس و غم خواریاں ہو جائیں!

(۱) بکھرہوا سلسلہ (۲) برعکس

فکر..... کے میدان میں مولانا مودودی نے ابتداء ہی سے یہ ”حکمت عملی“ برتی کہ فلسفہ اور علم کلام کے مشکل موضوعات سے کامل اجتناب کیا۔ حتیٰ کہ عقائد کے باب میں بھی ہمیشہ نہایت اجمال و اختصار کے ساتھ بات کی اور جتنی کی اس میں بھی زیادہ تر ان اعتقادات کو بیان (Narrate) کرنے پر اکتفاء کیا جو امت کے سوادِ اعظم کے یہاں معروف و مقبول ہیں۔ چنانچہ انہوں نے نہ تو الہیات و مابعد الطبیعیات سے بحث کی، نہ جدید فلسفیانہ رجحانات سے تعرض کیا، حتیٰ کہ ان گمراہ کن نظریات سے بھی براہ راست بحث و گفتگو سے احتراز کیا جو جدید سائنس کے مختلف شعبوں سے ابھرے ہیں<sup>(۱)</sup>..... گویا کہ علم کلام کی اصل سنگلاخ وادی میں انہوں نے سرے سے قدم ہی نہیں رکھا۔

اس کے برعکس انہوں نے عمرانیاتِ اسلام کو اپنا اصل موضوع بنایا اور عمرانیات کے مختلف شعبوں یعنی تمدن و اخلاق، معاشرت و معیشت اور ریاست و سیاست کے باب میں جدید نظریات جن اصطلاحات میں اور جس اسلوب و انداز سے مرتب و مدون ہوئے ہیں انہی کو استعمال کر کے انہوں نے ”اسلامی نظام زندگی“ کا ایک مربوط و منضبط<sup>(۲)</sup> تصور پیش کرنے کی کوشش کی..... جس میں وہ بلاشبہ بہت حد تک کامیاب بھی ہوئے..... اس اعتبار سے انہیں زیادہ سے زیادہ ایک عمرانی مفکر (Social Thinker) قرار دیا جاسکتا ہے۔ گویا کہ ان کی اوّلین، نمایاں ترین اور بنیادی و اساسی حیثیت تو داعی کی ہے (اور اس پہلو سے وہ مولانا ابوالکلام آزاد مرحوم کی شخصیت کا معنوی تسلسل ہیں)۔ ثانوی حیثیت میں انہیں اسلام کا ایک جدید عمرانی مفکر بھی قرار دیا جاسکتا ہے۔

متذکرہ بالا حکمت عملی سے مودودی صاحب کو فائدے بھی بہت سے پہنچے۔ مثلاً ایک یہی کہ اعتقادی و کلامی بحثوں سے احتراز کی بناء پر ایک طویل عرصے تک وہ مذہبی طبقات کی مخالفت سے بچے رہے اور اس میدان میں قدم رکھتے ہی تکفیر و تفسیق<sup>(۳)</sup> کے جن فتوؤں کا سامنا ناگزیر ہوتا ہے ان سے محفوظ رہے..... دوسرے یہ کہ ان کا یہ اوسط درجے کا فکر قوم

(۱) ان نظریات (مثلاً ڈارون کا نظریہ ارتقاء) پر مولانا کی تنقید زیادہ سے زیادہ کچھ پھبتیاں کسنے تک

محدود ہے اور وہ بھی صرف ”رسائل و مسائل“ ایسی کتابوں میں (۲) مضبوط (۳) فاسق کہنا

کے درمیانی و متوسط طبقے میں تیزی کے ساتھ پھیلا اور سکولوں، کالجوں اور یونیورسٹیوں سے تعلیم یافتہ بہت سے نوجوان ”اسلامی نظام حیات“ کے اس تصور کو قبول کر کے اس کے ”قیام“ کی عملی جدوجہد کے لیے آمادہ ہو گئے..... گویا ان کی ”تحریک اسلامی“ کے لیے راہ ہموار ہو گئی..... لیکن اس کے بہت سے مضر عواقب<sup>(۱)</sup> بھی ظاہر ہوئے۔ مثلاً سب سے بڑا نقصان یہ ہوا کہ مذہب کا اعتقادی و تعبیدی پہلو بالکل دب کر رہ گیا اور اسلام کی بس یہی ایک حیثیت نگاہوں کے سامنے رہ گئی کہ وہ ایک ”نظام زندگی“ ہے۔ پھر چونکہ عمرانیات کے مختلف شعبوں میں سے بھی مودودی صاحب کا اصل میدان ”سیاسیات“ کا ہے اور اسلام کے نظام زندگی میں بھی ان کا اصل نگاہ اس کے نظریہ ریاست و سیاست پر ہے، لہذا پورے دین و مذہب کی انہوں نے ایک خالص سیاسی تعبیر کر ڈالی اور دین کا اصل جوہر یعنی عبد و معبود کا باہمی ربط و تعلق بالکل نظر انداز ہو گیا۔<sup>(۲)</sup> یہی وجہ ہے کہ جماعت اسلامی سے علیحدہ ہونے والوں میں سے اکثر و بیشتر کے معاملے میں یہ صورت حال نظر آتی ہے کہ وہ مذہب کے بنیادی لوازم سے بھی آزاد ہو جاتے ہیں حتیٰ کہ نماز روزے تک کے پابند نہیں رہتے۔ گویا کہ ان کا دین و مذہب کے ساتھ کل لگاؤ تحریک اسلامی ہی کی بنیاد پر قائم تھا جو اس سے انقطاع<sup>(۳)</sup> کے ساتھ ہی منہدم<sup>(۴)</sup> ہو گیا۔ دوسرا اور ہماری اس وقت کی گفتگو کے اعتبار سے اہم تر نتیجہ اس کا یہ ہے کہ ان کے زیر اثر نوجوانوں میں سے جنہیں بعد میں باہر کی دنیا سے سابقہ پیش آتا ہے اور وہ اپنے ملک اور اس کے بھی خالص اپنی تحریک کے محدود حلقے سے باہر نکل کر یورپ کی یونیورسٹیوں میں پہنچتے ہیں اور وہاں مغرب کے اصل فکر سے براہ راست ان کا سامنا ہوتا ہے تو ایسی بہت سی مثالیں موجود ہیں<sup>(۵)</sup> کہ ان کا سابق اسلامی فکر ریت کے کچے گھر و ندوں کی طرح جواب دے جاتا ہے اور وہ ریب و تشنگ<sup>(۶)</sup> کا شکار ہو کر

(۱) نقصان دہ نتائج (۲) اس موضوع پر گفتگو پر اختصار کے ساتھ راقم نے اپنی تحریر ”اسلام کی نشاۃ ثانیہ“ میں بحث کی ہے (۳) کٹ جانا (۴) گرنا (۵) اور یہ صورت عموماً نسبتاً ذہین تر نوجوانوں کے ساتھ پیش آتی ہے اور ”جماعت اسلامی“ سے قریب کا تعلق رکھنے والے لوگوں کو بخوبی علم ہے کہ اس طرح کے حادثوں (Casualties) کی مثالیں بہت عام ہیں۔ (۶) شک و شبہ



بعض اوقات بے دینی والحاد تک جا پہنچتے ہیں..... اسی کا ایک شاخسانہ<sup>(۱)</sup> یہ بھی ہے کہ چونکہ یہ ”مذہبی فکر“ کسی پختہ اور محکم فلسفیانہ اساس پر قائم نہیں، لہذا اس میں نمو<sup>(۲)</sup> اور ترقی کی صلاحیتیں بھی مفقود ہیں۔ چنانچہ جماعت اسلامی کے حلقے کے جرائم کو دیکھ لیجئے یا نئی مطبوعات کو..... حتیٰ کہ ان کے قائم کردہ ریسرچ کے اداروں تک سے جو چیزیں شائع ہو رہی ہیں ان سب میں بس دو ہی چیزیں نظر آئیں گی، یا تو ”فرموداتِ ماوزے تنگ“ کی طرح ”فرموداتِ مودودی“ کی تشریح و توضیح..... یا پھر خالص جماعتی اور تحریکی پروپیگنڈا..... اس میں اگر کوئی اضافہ پچھلے چند سالوں سے ہوا ہے تو صرف یہ کہ الاخوان المسلمون کے اہل قلم کی نگارشات اور ان کی تحریک اور شرق اوسط کے عام حالات پر معلوماتی مضامین بھی مل جاتے ہیں..... اور بس!

الغرض..... قدیم و جدید کا جو امتزاج سید ابوالاعلیٰ مودودی اور ان کی جماعت کے ذریعے ہوا ہے واقعہ یہ ہے کہ وہ بہت سطحی ہے اور اس نئے پیوند کی اپنی مستقل جڑ کوئی نہیں! لہذا نہ صرف یہ کہ اس کے نشوونما اور بڑھنے اور پھلنے پھولنے کا کوئی امکان نہیں بلکہ اس کا بقاء و وجود بھی بہت مشتبہ<sup>(۳)</sup> ہے!

اس اعتبار سے ہمارے نزدیک برصغیر کی اہم ترین شخصیت علامہ اقبال کی ہے اور علوم و فنونِ جدیدہ کی روشنی میں ”فکر اسلامی کی تشکیل جدید“ کے ضمن میں واقعی اور حقیقی قدر و قیمت رکھنے والا کچھ کام اگر کسی نے کیا ہے تو وہ تنہا ان ہی کی ذات ہے۔ چنانچہ اعلیٰ ریاضی و طبیعیات اور اعلیٰ نفسیات کی بنیاد پر انہوں نے مذہب کی بعض اساسات کا اثبات جس طریق پر کیا ہے اور خوگرانِ تجربہ و شہود کے سامنے مذہب کو بھی ایک واقعی اور حقیقی تجربے کی حیثیت سے جس طرح پیش کیا ہے وہ فکر جدید کا رشتہ ایمان کے ساتھ جوڑنے کی ایک اہم کوشش ہے جو بالکل ابتدائی اور بنیادی ہونے کے باوجود اور اپنی بعض خامیوں اور غلطیوں کے علی الرغم<sup>(۴)</sup> نہایت وقیع<sup>(۵)</sup> اور قابلِ قدر ہے۔

☆ — ☆ — ☆

(۱) عیب (۲) پھلنے پھولنے کی قوت (۳) مشکوک (۴) برعکس (۵) وقعت رکھنے والا

# ضمیمہ جات

## ضمیمہ اول

### مکتوب مولانا عبد الماجد دریا بادیؒ

اس سلسلہ مضامین کی آخری کڑی..... یعنی ”علی گڑھ اور دیوبند کی دو انتہاؤں کے مابین چند میانی راہیں“ کے عنوان سے جو تحریر ابھی آپ نے مطالعہ فرمائی، وہ ’مِثاق‘ بابت نومبر 1968ء میں بطور ”تذکرہ تبصرہ“ شائع ہوئی تھی اور اس پر ایک حد درجہ تحسین آمیز خط مولانا عبد الماجد دریا بادیؒ کی جانب سے موصول ہوا تھا!

لکھنے اور بولنے والوں کو اپنی تحریر و تقریر پر داد و بیداد دونوں ہی سے سابقہ رہتا ہے اور عام قاعدہ یہی ہے کہ ان کا زیادہ ذکر نہیں کرنا چاہئے، خصوصاً اپنی تعریف و تحسین کو نقل کرنا تو بہت ہی معیوب ہے۔ لیکن مولانا عبد الماجد دریا بادیؒ کا وہ خط ’مِثاق‘ کی دسمبر 1968ء کے کور پر لفظ بلفظ شائع کر دیا گیا..... اس کا ایک سبب تو یہ تھا کہ بلاشبہ مولانا موصوف خود اپنی ذات کے اعتبار سے برصغیر ہندوپاک کے دور حاضر کے علمی، ادبی، فکری اور صحافتی حلقے کی چوٹی کی شخصیتوں میں سے تھے، اور یہ بات بجائے خود کچھ کم اہم نہیں لیکن..... ان کے خط کی اشاعت کا اصل سبب یہ تھا کہ زیر تذکرہ تحریر میں مسلمانان ہند کی جس بزم ملی و دینی کے اعظم رجال<sup>(۱)</sup> کا ’تذکرہ‘ اور ان کی علمی و فکری تحریکوں پر ’تبصرہ‘ کیا گیا تھا مولانا موصوف نہ صرف یہ کہ خود اس بزم کے شرکاء میں سے تھے بلکہ اس تحریک کی اشاعت کے وقت وہی اس قافلہ ملی کی آخری بقید حیات شخصیت تھے۔ گویا ان رجال کے ضمن میں مولانا کی رائے ایک چشم دید گواہ کی شہادت کا درجہ رکھتی تھی..... (انسوس کہ اب مولانا موصوف بھی ”اک شمع رہ گئی تھی سو وہ بھی خاموش ہے!“ کا مصداق بن چکے، فَيَغْفِرُ اللَّهُ لَنَا وَآذِخْلَهُ فِيْ اَعْلَى عِلِّيِّينَ)<sup>(۲)</sup> ’مِثاق‘ دسمبر 1968ء کے کور کا ٹکس سامنے کے صفحے پر ملاحظہ فرمائیں! (اسرار احمد)

(۱) بڑے لوگ (بزرگان) (۲) ”پس اللہ تعالیٰ ہمیں اور اسے بخش دے اور اسے اعلیٰ

علیین میں داخل فرمائے۔“

# Monthly "MEESAAQ" Lahore

Vol. 15

DECEMBER 1968

No. 12

"تحسین ناشناس!"  
مکتوب مولانا عبدالماجد دریابادی

بنام  
مدیر ميثاق

بِسْمِ اللّٰهِ الرَّحْمٰنِ الرَّحِیْمِ

سورخہ : ۱۱ نومبر ۱۹۶۸ء

'صدق چاہدہ'  
درہا باد ضلع ہارہ بنکی

صاحب من السلام علیکم  
میتاق، بابت نومبر ہیش نظر ہے: صفحہ ۱۰۰ و ۱۰۱ صفحہ ۱۰۰  
تحسین ناشناس کا ڈونٹہ ہوتا تو دل نے تو سے اختیار بہ صلاح دی کہ اس ساری  
عبارت پر ایک خوب بڑا سا صاف

ص

کہتے ہیں کہ بھج دیجئے۔ سبحان اللہ، ما شاء اللہ - ع  
'دل نے یہ جانا کہ یہ سب کچھ ہی میرے دل میں تھا!'  
حیرت ہوگئی، کہ شبلی، فراہی، ابوالکلام، قندیل کی یہ نیاضی،  
بعد زمانی و بعد مکانی دونوں کے باوجود، اتنی صحیح کیونکر گری اح  
'در حیرت کہ پادہ فروش از کجا شہید!'

ڈاکٹر رفیع الدین کا یہی مقالہ اس نمبر میں بڑا قابل داد ہے۔

والسلام  
دعاگو و دعاخواہ  
عبدالماجد

## نوارِ تلخ ترے زن چو ذوقِ نغمہ کمیابی حُدی را تیز ترے خواں چو محمل را گراں بینی<sup>(۱)</sup>

از قلم: مولانا سید محمد یوسف بنوریؒ

ذیل کی تحریر ماہنامہ 'بینات' کراچی کی مارچ 1967ء کی اشاعت سے ماخوذ ہے، اس کا پس منظر یہ ہے کہ 'بینات' کے ماہِ رجب کے شمار میں 'ادارہ تحقیقاتِ اسلامی راولپنڈی' کے جانب سے شائع شدہ 'مجموعہ قوانینِ اسلامی، مؤلفہ جناب تنزیل الرحمن پر ایک مفصل تبصرہ جناب مفتی ولی حسن صاحب ٹوکنی کے قلم سے شائع ہوا..... اول تو یہ طرزِ عمل بجائے خود مثبت تعمیری طرزِ فکر کا آئینہ دار تھا کہ بجائے اس کے کہ محض اس بناء پر کہ زیر تبصرہ کتاب ایک معروف تجدد پسند ادارے کی جانب سے شائع ہوئی تھی اسے کلیتہً رد کر دیا جاتا، فاضل تبصرہ نگار نے انتہائی محنت سے پوری کتاب کا تنقیدی مطالعہ کیا اور شدید عرق ریزی<sup>(۲)</sup> سے اس کی ایک ایک دفعہ میں صحیح و غلط اور حق و باطل کی علیحدہ علیحدہ نشان دہی کر دی..... اس پر مستزاد یہ کہ تبصرہ کے آخر میں "مؤلف اور تالیف کے بارے میں بحیثیتِ مجموعی ہماری رائے" کے ضمن میں وسعتِ قلب کے ساتھ اور اعترافِ حق کے جذبے کے تحت یہ اعتراف بھی کر لیا کہ مؤلف سے غلطیاں ضرور سرزد ہوئی ہیں لیکن ان کے نقطہ نظر میں کجی اور طرزِ فکر میں فتنہ انگیزی موجود نہیں ہے اور بحیثیتِ مجموعی یہ کتاب "بسا معتنم"<sup>(۳)</sup> اور "قابلِ تحل"<sup>(۴)</sup> ہے..... اس پر دینی حلقوں میں چہ گوئیاں شروع ہوئیں اور بعض انتہائی ذمہ دار اور ممتاز علماء نے "بینات" کے سرپرست اور نگرانِ حضرت مولانا محمد یوسف صاحب بنوری کے نام شکایتی خطوط لکھے جن کا مرکزی مضمون یہ تھا کہ..... "تجدد

(۱) ترجمہ: جب تو نغمے کا ذوق کم پائے تو آواز کو اور تیز کر۔ جب تو کجاوے کو بھاری دیکھے تو حُدی کو اور

اونچا گا (۲) سخت محنت کرنا (۳) بڑی غنیمت (۴) قابلِ برداشت

پسندی کا جواب ہی بینات تھا۔ اگر یہی گھٹنے ٹیک دے تو انجام کیا ہوگا؟“..... اور یہ کہ.....  
 ”تھوڑی سی نرمی علماء کے موقف کو کمزور کر دیتی ہے۔ اور اس طرح دشمنانِ دین کے موقف کو غیر شعوری طور پر قوت مل جاتی ہے.....“ اس پر ادارہ ’بینات‘ نے ایک جانب تو تبصرے کے اس حصے کی قدرے وضاحت کی جو شاید حضرات معترضین کے نزدیک تو ”عذر گناہ بدتر از گناہ“ ہی قرار پائے۔ اور دوسری طرف علمائے کرام کی خدمت میں بھی ”نوار تلخ ترمی زن.....“ کے عنوان سے بعض گزارشات بڑے ادب و احترام کے ساتھ پیش کیں۔

ان گزارشات میں بعض باتیں چونکہ انتہائی اہم آگئی ہیں اور اس لائق ہیں کہ پاکستان کے تمام علماء ان پر ٹھنڈے دل سے غور کریں اور ان کی روشنی میں اپنے موجودہ طرف فکر و عمل پر نظر ثانی فرمائیں..... لہذا اس تحریر کو ادارہ ’بینات‘ کے شکرے کے ساتھ ’قارئین ميثاق کی خدمت میں پیش کر رہے ہیں..... (مدیر)

”نوار تلخ ترمی زن چو ذوقِ نغمہ کمیابی

خدی راتیز ترمی خواں چو محمل راگراں بنی

اس موقع پر ہم علماء امت کی خدمت میں بھی چند گزارشات پیش کر دینا ضروری

فرض سمجھتے ہیں:-

(۱): انگریز کے دور حکومت میں ہمارے اکابر نے جو شاندار دینی و ملی کارنامے انجام دیئے، ان کا خلاصہ نکالنے کے لیے تو انہیں بڑے بڑے دوشعبوں میں بانٹا جاسکتا ہے۔ اول: ہر قسم کے جدید و قدیم فنہ کا استیصال<sup>(۱)</sup> بذریعہ تقریر و تحریر، وعظ و تبلیغ، درس و خطابت اور ارشاد و تلقین۔ دوم: امت مسلمہ کے لئے روحانی غذا مہیا کرنا، بذریعہ قیام مدارس و معاہدہ، دارالافتاء و دارالعلوم، مساجد و خانقاہ، تصنیف و تالیف، اور جلسہ و کانفرنس۔ آج کل کی اصطلاح میں قسم اول کو ”منفی“ اور قسم ثانی کو ”مثبت“ کہا جاتا ہے، اور کوئی شک نہیں کہ دین کی پاسبانی کے لئے علمائے امت نے ان دونوں میدانوں میں پیش قیامت قربانیاں دیں اور

(۱) جڑ سے اکھیڑنا

اپنے خونِ جگر سے ”گلشنِ دینِ خداوندی“ کو سیراب کیا، الحمد للہ کہ آج تک اپنی بساط کے موافق یہ سلسلہ جاری ہے، خدمتِ دین کی ان ہی مثبت و منفی تاروں کے ذریعہ جب تک امتِ مسلمہ کا رابطہ (کنکشن) ذاتِ نبوی (بِأَبَائِنَا هُوَ وَأُمَّهَاتِنَا) <sup>(۱)</sup> سے قائم رہے گا۔ امتِ انوارِ نبوت سے مستفید ہوتی رہے گی، اور اس سلسلہ میں سعی کرنے والے حضرات اپنی اپنی محنت اور قربانی کے بقدر، اجرِ عظیم کے مستحق ہوں گے۔

(ب): انگریز کے رخصت ہو جانے اور اسلامی نظر یہ حیات کی بنیاد پر مملکتِ خداداد پاکستان کے وجود میں آ جانے کے بعد علمائے اُمت پر مذکورہ بالا دو گونہ <sup>(۲)</sup> ذمہ داریوں کے ساتھ ایک تیسری ذمہ داری عائد ہو گئی، یعنی حکومتِ پاکستان کے سامنے نہایت پیار و محبت، انتہائی ہمدردی اور خلوص اور بے حد حکمت و فراست کے ساتھ اسلامی اور دینی نقوشِ حیات پیش کرنا، جن پر ایک اسلامی قانون کی تدوین <sup>(۳)</sup> جسے عدلیہ میں نافذ کیا جائے، یہ علمائے اُمت کا اپنا منصبی فریضہ تھا، خواہ حکومت ان سے مطالبہ کرتی یا نہ کرتی، انہیں صحیح اور واقعی مقامِ دینی یا نہ دیتی، ان کی گرانقدر خدمات کا اعتراف کسی حلقہ کی جانب سے کیا جاتا یا نہ کیا جاتا، دنیا کے ہر اجر و مُزد <sup>(۴)</sup> منصب و وجاہت، اور مال و جاہ کی منفعت سے بالاتر رہ کر صرف رضائے الہی ادائے حق رسالت، نصیح <sup>(۵)</sup> اسلام، اور فلاحِ آخرت کی خاطر انہیں یہ کام کرنا چاہئے تھا، جانشینِ نبوت کی حیثیت سے ان کا مشن وہی ہونا چاہئے تھا جو تمام انبیاء علیہم السلام کا رہا یعنی:

وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى اللَّهِ  
(الشعراء: 180)

”میں تم سے اس پر کوئی معاوضہ نہیں چاہتا، میرا اجر و ثواب تو بس اللہ نے اپنے ذمہ لے رکھا ہے“

لیکن ہمیں اپنی اس ’کمی‘ کا اعتراف کرنا چاہئے کہ جہاں ہم دین کی اور پیش بہا

(۱) ”ہمارے ماں باپ آپ پر قربان ہوں“ (۲) دوہری (۳) مرتب کرنا

(۴) مزدوری (۵) خیر خواہی

خدمتوں کی بناء پر رحمت خداوندی سے اجر و ثواب کے متمنی ہیں وہاں اس عظیم الشان فریضہ سے صرف نظر کرنے کی وجہ سے معرض مسئولیت<sup>(۱)</sup> میں آجانے کا شدید اندیشہ بھی لاحق ہے، اگر میدان قیامت میں یہ مناقشہ<sup>(۲)</sup> فرمایا گیا کہ تم نے اس نازک مرحلہ میں اپنی اجتماعی قوتوں کو کیوں نہ کھپایا؟ اس زبردست خلا کو پُر کر کے امت کی قیادت کیوں نہ کی؟ وقت کے ایک عظیم دینی فریضہ سے کیوں بے اعتنائی<sup>(۳)</sup> برتی؟ تمہارے ذاتی مشاغل، نجی مقاصد اور گروہی فوائد اس کے درمیان کیوں حائل رہے؟ اور اسلامی حکومت کے سامنے ایک صحیح ”مجموعہ قوانین اسلام“ پیش کر کے تم نے اتمام حجت کیوں نہ کیا؟ تو غالب گمان یہ ہے کہ جہاں ارکان مملکت، ارباب سیاست اور ادارہ تحقیقات اسلامی کے لوگوں کے پاس اس کا کوئی جواب نہ ہوگا، وہاں علمائے امت بھی اس کی مسئولیت سے بری نہ ہو سکیں گے۔

إِلَّا مَنْ رَجِمَ اللَّهُ<sup>(۴)</sup>

(ج): ایک جمہوری ملک کی تہذیب و متانت اور خیر خواہی و دل سوزی کے ساتھ حکومت کو نیک مشورہ دینا..... کوئی شجرہ ممنوعہ نہیں، بلکہ ایک اچھی روایت ہے، اور علمائے امت پر تو ایک شرعی فریضہ کی حیثیت سے لازم ہے کہ وہ اصلاحی مشورے دیں، لیکن علمائے امت کی ذمہ داری مجرّد<sup>(۵)</sup> اس بات پر ختم نہیں ہو جاتی کہ وہ حکومت پر تنقید کر لیا کریں اور ”یہ نہ کرو، وہ نہ کرو“ کا صرف وعظ کہہ لیا کریں، بلکہ انہیں آگے بڑھ کر حکومت کو یہ بھی بتلانا ہوگا کہ ”یہ کرو“..... ان کے پاس ایسا مرتب شدہ مجموعہ قوانین ہو جسے دفعات کی شکل میں جدید طرز کی قانونی زبان میں مدوّن کیا گیا اور شرعی حدود کے تقاضوں کی رعایت پوری طرح اس میں ملحوظ رکھی گئی ہو، نئے دور کی مشکلات کا شرعی حل پیش کیا گیا ہو، قرآن و حدیث، اجماع اُمت اور اصول اجتہاد کی ٹھیک ٹھیک پابندی رکھتے ہوئے..... اُمت کے لئے ممکن حد تک آسانی کی گنجائش باقی رکھی گئی ہو، پھر اس ”مجموعہ قوانین اسلام“ کو پوری بصیرت سے انتظامیہ، متفقہ اور عدلیہ کے سامنے پیش کرتے ہوئے وہ یہ کہنے میں حق بجانب ہوں گے کہ

(۱) جواب دہی (۲) سوال (۳) بے پروائی

(۴) ”سوائے ان کے جن پر اللہ تعالیٰ رحم کرے“ (۵) صرف

”اسے اسلامی ریاست میں نافذ کرو“ اور اس وقت ارباب اختیار بالفرض اسے نافذ نہ بھی کریں تو کم از کم علمائے امت عِنْدَ اللّٰہِ<sup>(۱)</sup> اخروی مسؤلیت سے تو بری الذمہ ہو ہی جائیں گے اور اور محشر<sup>(۲)</sup> کی عدالت میں اولین و آخرین کے سامنے وہ اتنا تو کہہ سکیں گے کہ:

یا اللہ اپنی فہم و بصیرت کی ممکنہ حد تک تیرے پاکیزہ قانون کو ہم نے آسان سے آسان تر صورت میں قوم کے سامنے پیش کر دیا تھا۔ اے اللہ! ہم اپنے ضعف اور اپنی ناداری کے ساتھ بس اتنا کام ہی کر سکتے تھے، لیکن قوت کے ساتھ اس نافذ کرانا ہمارے بس سے باہر تھا۔

اِنْ تَعَدَّ بِہُمْ فَانہُمْ عِبَادُكَ وَاِنْ تَغْفِرْ لہُمْ فَانْتَ الْغَزِيْزُ الْحَكِيْمُ۔ (المائدہ 118)

”اب آپ انہیں عذاب دینا چاہیں تو یہ تیرے بندے ہیں اور اگر آپ ان کی بخشش فرمادیں تو بلاشبہ آپ زبردست ہیں حکمت والے ہیں۔“

اور کیا بعید ہے کہ حق تعالیٰ کسی وقت ارباب اختیار کو اس کے نافذ کرنے کی توفیق ہی دے دیں (جہاں تک ہمیں معلوم ہے حکومت میں اب بھی اللہ کے ایسے مخلص بندے موجود ہیں، جو دل و جاں سے اس بات کے متمنی<sup>(۳)</sup> ہیں کہ انگریزی قانون (جو جزوی ترمیمات کے ساتھ ہمارے یہاں رائج ہے) کی جگہ اسلامی قانون نافذ کیا جائے، چنانچہ صدر مملکت نے ادارہ تحقیقات اسلامی اسی نیک مقصد کے لئے قائم کیا تھا کہ تدریجاً مروّجہ قانون کی دفعات کو اسلامی قانون میں ڈھال دیا جائے یہ الگ بات ہے کہ اس ادارہ کے بعض ارکان کی اُلٹی ذہنیت نے اس کے مقاصد ہی کو اُلٹ کر رکھ دیا ہے اور صرف ”مغربیت پر اسلام کی چھاپ“ لگا دینے کے لئے ہی تمام الحادی<sup>(۴)</sup> اسلحہ استعمال کیا جانے لگا۔

(۵): اس سلسلہ میں علمائے اُمت کے سامنے جو مشکلات ہیں اور جن دشوار گزار

(۱) اللہ کے ہاں (۲) روز محشر کا عادل اللہ تعالیٰ (۳) خواہشمند (۴) غیر اسلامی



مرحل سے وہ گزر رہے ہیں، نکتہ چین لوگوں کو ان کا احساس ہو یا نہ ہو، ہمیں ان کا پوری طرح احساس ہے، لیکن اس کا کیا کیجئے کہ زمانے کے دینی تقاضے ہماری مشکلات پر نظر رکھنے کے عادی نہیں ہیں، مقتضیاتِ وقت<sup>(۱)</sup> کی عدالت میں ہمارے اس عذر کی کوئی شنوائی<sup>(۲)</sup> نہیں کہ ہمارے پاس نہ تو اس کام کے لئے باصلاحیت افراد کو فارغ کرنے کی ادنیٰ گنجائش ہے، اور نہ ہم اس کے لئے زر کثیر فراہم کر سکتے ہیں۔ ”قاضی وقت“ کا فیصلہ یہ ہے کہ تمہارے پاس فرصت ہو یا نہ ہو، قوت ہو یا نہ ہو، سرمایہ ہو یا نہ ہو، بیٹھنے کی جگہ ہو یا نہ ہو، تمہیں یہ کام بہر حال کرنا ہوگا، اور بغیر کسی دنیوی منفعت<sup>(۳)</sup> کے کرنا ہوگا، کیونکہ کرنے کا کام صرف گفت و شنید<sup>(۴)</sup> سے نہیں ہوتا، وہ تو بہر صورت کرنے ہی سے ہوتا ہے، گزشتہ چند سالوں سے ہندوستانی علماء نے ایک ”ادارہ تحقیقاتِ شرعیہ“ قائم کر لیا ہے جس سے قارئینِ بینات متعارف ہیں۔ لیکن بڑی مذمت کی بات ہے کہ پاکستانی علماء اب تک اپنا ”ادارہ تحقیقاتِ اسلامی“ قائم نہیں کر سکے جو ہر قسم کی سیاست بازی سے الگ رہ کر پوری ملت کی اس عظیم خدمت کو بجالاتا۔ فَاِنَّا لِلّٰهِ وَاِنَّا اِلَيْهِ رَاٰجِعُوْنَ یہ جو کچھ عرض کیا گیا ہے اس پر پوری سنجیدگی سے غور و فکر کرنا چاہئے، نری جذباتیت<sup>(۵)</sup> سے مسائل حل نہیں ہو جائے۔

لَعْمَرِي لَقَدْ نَبَّهْتُ مَنْ كَانَ نَائِمًا  
وَأَسْمَعْتُ مَنْ كَانَتْ لَهُ اَذُنَانُ<sup>(۶)</sup>

(الامام الکشمیری)



(۱) وقت کے تقاضے (۲) دادرسی (۳) فائدہ (۴) کہنا سننا (۵) جذباتی ہونا

(۶) ”میری عمر کی قسم، جو سویا ہوا تھا اسے میں نے بیدار کر دیا اور میں نے ہر اس شخص کو سنا دیا جس کے دو کان ہیں۔“

